


# ਵਰਿਆਮ

੩੬ਵਾਂ ਸਾਲ

ਅਕਤੂਬਰ ੨੦੧੧



20/-





ਪੰਜਾਬ ਪ੍ਰੈਸ ਕਲੱਬ ਜਲੰਧਰ ਵਿਚ ਪੰਜਾਬੀ ਲੇਖਕ ਸਭਾ ਜਲੰਧਰ ਦੇ ਇਕ ਵਿਸ਼ੇਸ਼ ਸਮਾਗਮ ਵਿਚ ਸਤਨਾਮ ਚਾਨਾ ਦੀ ਚਰਚਿਤ ਪੁਸਤਕ “ਸਿੱਖ ਫਲਸਫੇ ਦਾ ਰਾਜਨੀਤਕ ਏਜੰਡਾ ਪੰਜਾਬ ਕਮਿਊਨ” ਗੋਲੀਜ਼ ਕਰਦੇ ਹੋਏ ਖੱਬੇ ਤੋਂ ਸਰਵ ਸ੍ਰੀ ਗੁਰਮੀਤ, ਜਗਦੀਸ ਸਿੰਘ ਵਰਿਆਮ, ਡਾ. ਦਲਜੀਤ ਸਿੰਘ ਡਿਪਟੀ ਡਾਇਰੈਕਟਰ ਜਨਰਲ ਦੂਰਦਰਸ਼ਨ, ਡਾ. ਐਸ.ਪੀ. ਸਿੰਘ ਸਾਬਕਾ ਵਾਈਸ ਚਾਂਸਲਰ ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ ਅੰਮ੍ਰਿਤਸਰ, ਸਤਨਾਮ ਚਾਨਾ, ਪ੍ਰੋ. ਪਿਆਰਾ ਸਿੰਘ ਭੋਗਲ, ਸਤਨਾਮ ਮਾਣਕ ਅਤੇ ਡਾ. ਲਖਵਿੰਦਰ ਜੋਹਲ।



ਗੁਰਦੁਆਰਾ ਨਨਕਾਣਾ ਸਾਹਿਬ ਦੇ ਮੁੱਖ ਦੁਆਰਾ ਅੱਗੇ ਮਨੇਜਰ ਸਾਫ਼ਮਾ ਇਮਤਿਆਜ਼ੂਲ ਹੱਕ, ਐਡਵੋਕੇਟ ਖਲੀਲ ਅਹਿਮਦ ਭੋਗਰ, ਡਾ. ਆਬੀਦਾ ਸ਼ੇਰ ਭੋਗਰ, ਡਾ. ਸੁੱਚਾ ਸਿੰਘ ਗਿਲ, ਡਾ. ਚਰਨਜੀਤ ਸਿੰਘ ਨਾਭਾ, ਨਨਕਾਣਾ ਸਾਹਿਬ ਦੇ ਗ੍ਰੰਥੀ ਅਤੇ ਕੇਂਦਰ ਵਿਚ ਡਾ. ਲਖਵੀਰ ਸਿੰਘ ਨਾਮਧਾਰੀ



# ਵਰਿਆਮ

ਅਕਤੂਬਰ-੨੦੧੧

ਜਿਲਦ-੩੬

ਅੰਕ-੧੨

ਸੰਪਾਦਕ  
ਜਗਦੀਸ਼ ਸਿੰਘ 'ਵਰਿਆਮ'

ਦਫਤਰ ਦਾ ਪਤਾ: Office Address :  
ਮਾਸਿਕ ਵਰਿਆਮ Monthly WARIAM  
ਲਾਡੋਵਾਲੀ ਰੋਡ  
(ਸਾਹਮਣੇ ਸੈਂਟਰਲ ਟਾਊਨ) Ladowali Road.  
ਜਲੰਧਰ-੧੪੪੦੦੧ Opp. Central Town,  
Jalandhar-144001  
ਫੋਨ:-੦੧੮੧-੨੨੨੨੫੪੩ Ph.:0181-2222543 (O)  
ਘਰ:੦੧੮੧-੨੪੫੬੨੮੯ 0181-2456289 (R)

## ਵਰਿਆਮ ਦੇ ਦਰ

ਇਹ ਅੰਕ ੨੦-੦੦  
ਸਲਾਨਾ ਚੰਦਾ ੨੦੦-੦੦  
ਪੰਜ ਸਾਲ ਲਈ ੮੦੦-੦੦  
ਜੀਵਨ ਮੈਂਬਰ ੨੦੦੦-੦੦  
ਵਿਦੇਸ਼ ਲਈ ੩੦ ਪੈਂਡ ਜਾਂ 8੦ ਡਾਲਰ ਅਮਰੀਕੀ  
ਹਵਾਈ ਡਾਕ ਰਾਹੀਂ (ਸਾਲਾਨਾ)  
ਚੈਕ ਡਰਾਫਟ ਕੇਵਲ Wariam ਦੇ ਨਾਂਅ ਤੇ ਹੀ ਭੇਜੇ  
ਜਾਣ।

## ਵਰਿਆਮ ਸਕੂਲਾਂ ਕਾਲਜਾਂ ਲਈ ਪਰਵਾਨ

'ਵਰਿਆਮ' ਨਿਰਦੇਸ਼ਕ ਸਿਖਿਆ ਵਿਭਾਗ  
ਪੰਜਾਬ, ਚੰਡੀਗੜ੍ਹ ਦੇ ਪੱਤਰ ਨੰਬਰ ੩-੧-੭੭  
ਐਡੀਟਰਜ਼, ਮਿਤੀ ੩-੩-੭੭ ਰਾਹੀਂ ਪੰਜਾਬ ਪੰਜਾਬ  
ਭਰ ਦੇ ਸਕੂਲਾਂ, ਕਾਲਜਾਂ ਤੇ ਲਾਇਬਰੇਰੀਆਂ ਲਈ  
ਪ੍ਰਵਾਨ ਹੈ।

# ਤਤਕਰਾ

ਅੱਸੂ ਸੁਖੀ ਵਸੰਦੀਆਂ —ਜਗਦੀਸ਼ ਸਿੰਘ ਵਰਿਆਮ .... ੨  
ਛੱਤੀ ਵਰ੍ਹਿਆਂ ਤੇ ਪਿਛਲ ਝਾਤ  
—ਜਗਦੀਸ਼ ਸਿੰਘ ਵਰਿਆਮ ..... ੨  
ਜਪੁਜੀ ..... ੪  
ਨਿਵੇਕਲੀ ਜੀਵਨ ਬੈਲੀ ਵਾਲੇ  
ਸੰਤ ਬਾਬਾ ਹਰਨਾਮ ਸਿੰਘ ਜੀ ਗੜ੍ਹਦੀਵਾਲਾ  
—ਸੁਵਰਨ ਸਿੰਘ ਵਿਰਕ ..... ੬  
ਆਜ਼ਾਦੀ ਸੰਗਰਾਮ ਵਿੱਚ ਅਕਤੂਬਰ ਦਾ ਮਹੀਨਾ  
ਭਾਇਰੀ ਕੋਮੀ ਲਹਿਰ  
—ਪ੍ਰੋ: ਮਲਵਿੰਦਰ ਜੀਤ ਸਿੰਘ ਵੜੋਚ ..... ੧੫  
ਸੰਤੁਸ਼ਟੀ —ਡਾ. ਹਰਸਿੰਦਰ ਕੌਰ ਐਮ. ਡੀ. .... ੧੮  
ਪਰਿਵਾਰਕ ਪਿਛੋਕੜ —ਵਰਿਆਮ ਸਿੰਘ ਸੰਧੂ ..... ੨੧  
ਨਾ ਜਾਈ ਪ੍ਰਦੇਸ ਓ ਪੁੱਤਰਾ, ਨਾ ਜਾਈ ਪ੍ਰਦੇਸ  
—ਚਰਨ ਸੀਚੇਵਾਲਵੀ ..... ੨੪  
ਬਮਬੀਰ —ਦਲਬੀਰ ਸਿੰਘ ਤਰਸ, ਅਸਟ੍ਰੇਲੀਆ ..... ੨੪  
ਦੋ ਗਾਜ਼ਲਾਂ/—ਪ੍ਰੋ. ਸੁਲੱਖਣ ਮੀਤ ..... ੨੫  
ਦੋ ਗਾਜ਼ਲਾਂ/—ਪ੍ਰੋ.ਜਸਵੰਤ ਸਿੰਘ ਕੈਲਵੀ ..... ੨੫  
ਬ੍ਰਿਸਟਾਂ ਦੀ ਦੜਦਹਿਗੜ  
—ਕਰਤਾਰ ਸਿੰਘ ਕਾਲੜਾ ..... ੨੬  
ਗੀਤ/—ਪ੍ਰੋ. ਨਵਰਾਹੀ ਘੁਗਿਆਣਵੀ ..... ੨੬  
ਦੋ ਗਾਜ਼ਲਾਂ/—ਰਣਜੀਤ ਆਜ਼ਾਦ ਕਾਂਬਲਾ ..... ੨੭  
ਪਿਆਰੇ ਨਾਨਕ ਜੀ —ਰਣਜੀਤ ਆਜ਼ਾਦ ਕਾਂਬਲਾ .. ੨੭  
ਸਿੱਖ ਕੋਟ ਹੈ ਦਾ “ਵਿਵਾਦ” —ਤਰਲੋਚਨ ਸਿੰਘ .. ੨੯  
ਬਰਬਪੱਖੀ ਵਿਕਾਸ ਲਈ ਸਰਹੱਦੀ  
ਮਸਲਿਆਂ ਦਾ ਹੱਲ ਸਮੇਂ ਦੀ ਲੋੜ  
—ਡਾ. ਲਖਵੀਰ ਸਿੰਘ ਨਾਮਧਾਰੀ ..... ੩੧  
ਜਲੰਧਰ ਦਾ ਨਾਮਵਰ ਸੰਗੀਤਕਾਰ  
ਤੁਵੈਲ ਨਿਆਜ਼ੀ —ਗੁਰਬਖਸ਼ ਸਿੰਘ ਮਠਾੜੂ. .... ੩੫  
ਹਿਮਾਲਾ ਦਾ ਸਿਰ ਝੁਕਾਉਣ ਵਾਲੇ  
“ਭਗਤ ਸਿੰਘ ਅਮਰ ਵਿਦਰੋਹੀ” ਤੇ ਉਹਦੇ ਸਾਥੀ  
—ਸੁਵਰਨ ਸਿੰਘ ਵਿਰਕ ..... ੩੮  
ਖਬਰਨਾਮਾ ..... ੪੧  
ਪ੍ਰਤੀਕਿਰਿਆ ..... ੪੬

ਵਰਿਆਮ ਅਕਤੂਬਰ ੨੦੧੧

੧



## ਅੱਸੂ ਸੁਖੀ ਵਸੰਦੀਆਂ

ਅੱਸੂ ਦੇ ਮਹੀਨੇ ਅਤੇ ਨਾਮਧਾਰੀ ਸੰਗਤਾਂ ਦਾ ਗੂੜਾ, ਸੰਬੰਧ ਹੈ। ਸਾਹਿਕ ਪੁਰਾਣੀ ਇਤਿਹਾਸਕ ਰਵਾਇਤ ਅਨੁਸਾਰ ਇਹ ਪੁਰਾ ਮਹੀਨਾ ਸ੍ਰੀ ਭੈਣੀ ਵਿਚ ਨਾਮਧਾਰੀ ਸੰਗਤਾਂ ਇਕੱਤਰ ਹੋ ਕੇ ਪੂਰਨ ਮਰਿਆਦਾ ਵਿਚ ਰੋਜ਼ਾਨਾ ਅੱਠ-ਅੱਠ ਘੰਟੇ ਦਾ ਨਾਮ ਸਿਮਰਨ, ਪ੍ਰਯੋਗ ਵਿਧੀ ਵਿਧਾਨ ਅਨੁਸਾਰ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਅਗਵਾਈ ਵਿਚ ਕਰਦੀਆਂ ਹਨ। ਗੁਰੂ ਕੇ ਦਰਬਨ, ਪਰਵਚਨ, ਸਤਿਸੰਗ, ਕੀਰਤਨ ਦੀਵਾਨ ਆਸਾ ਦੀ ਵਾਰ ਅਤੇ ਹੱਲੇ ਦੇ ਦੀਵਾਨਾਂ ਵਿਚਾਰ ਵਟਾਂਦਰਿਆਂ ਦਾ ਅਟੁੱਟ ਸਿਲਸਲਾ ਚਲਦਾ ਰਹਿੰਦਾ ਹੈ। ਸਾਰੀ ਦੁਨੀਆਂ ਚੋਂ ਸੰਗਤਾਂ ਆ ਕੇ ਇਸ ਪ੍ਰਯੋਗ ਵਿਚ ਹਿਸਾ ਲੈਂਦੀਆਂ ਹਨ। ਇਸ ਦੇ ਨਾਲ ਨਾਲ ਹੀ ਦੇਸ਼ਾਂ ਪਰਦੇਸ਼ਾਂ, ਪਿੰਡਾਂ ਸ਼ਹਿਰਾਂ ਵਿਚ ਨਾਮਧਾਰੀ ਸੰਗਤਾਂ ਸਥਾਨਕ ਪੱਧਰ ਤੇ ਨਾਮ ਸਿਮਰਨ ਕੀਰਤਨ, ਭਜਨ ਪਾਠ ਯੋਗ ਹਵਨ ਕਰਦੀਆਂ ਹਨ। ਇਸ ਪਰਕਾਰ ਸਾਰੇ ਸਾਲ ਚੋਂ ਇਹ ਅਹਿਮ ਮਹੀਨਾ ਅਧਿਆਤਮ ਨੂੰ ਸਮਰਪਿਤ ਹੁੰਦਾ ਹੈ।

ਅੰਤਲੇ ਤਿੰਨੇ ਦਿਨ ਸ੍ਰੀ ਭੈਣੀ ਸਾਹਿਬ ਵਿਚ ਵੱਡਾ ਮੇਲਾ ਹੁੰਦਾ ਹੈ ਜਿਸ ਵਿਚ ਲੱਖਾਂ ਦੀ ਗਿਣਤੀ ਵਿਚ ਸੰਗਤਾਂ ਆਤਮ ਰਸ ਮਾਣਦੀਆਂ ਗੁਰੂ ਦਰਬਨਾਂ ਦਾ ਲਾਭ ਲੈਂਦੀਆਂ ਹਨ। ਇਸ ਵਾਰ ਮੇਲੇ ਦੀ ਸਮਾਪਤੀ ਦੀ ਅਰਦਾਸ ੧੭ ਅਕਤੂਬਰ ੨੦੧੧ ਸਵੇਰ ਨੂੰ ਹੋਵੇਗੀ। ਇਸ ਤੋਂ ਪਹਿਲਾਂ ਆਸਾ ਦੀ ਵਾਰ ਦਾ ਸਮੂਹਿਕ ਕੀਰਤਨ, ਸਾਮੂਹਿਕ ਅਨੰਦ ਕਾਰਜ, ਦਾਜ ਦਯੋਜ ਰਹਿਤ ਸਾਦਾ ਵਿਆਹ ਸੰਪਨ ਹੋਣਗੇ। ਸਾਮੂਹਿਕ ਪਾਠਾਂ ਦੇ ਭੋਗ ਪਾਏ ਜਾਣਗੇ ਅਤੇ ਲੰਗਰਾਂ ਦੇ ਪ੍ਰਵਾਹ ਚਲਣਗੇ।

ਸਮੂਹ ਪ੍ਰਾਣੀ ਮਾਤਰ ਦੇ ਕਲਿਆਣ, ਵਾਤਾਵਰਨ ਅਤੇ ਮਨਾਂ ਦੀ ਬੁਧਤਾ ਵਾਸਤੇ ਇਹ ਮਹੀਨਾ ਬਹੁਤ ਅਹਿਮ ਹੈ। “ਅੱਸੂ ਸੁਖੀ ਵਸੰਦੀਆਂ ਜਿਨਾ ਮਇਆ ਹਰਿ ਰਾਇ” ਦੇ ਮਹਾ ਵਾਕ ਅਨੁਸਾਰ ਸੁੱਖ ਸਮਰਿਧੀ ਲਈ ਸਹਾਇਕ ਮਹੀਨਾ ਬਣ ਜਾਂਦਾ ਹੈ।

—ਜਗਦੀਸ਼ ਸਿੰਘ ਵਰਿਆਮ

## ਛੱਤੀ ਵਰ੍ਹਿਆਂ ਤੇ ਪਿਛਲ ਝਾਤ

ਇਸ ਅੰਕ ਦੇ ਡਾਕ ਵਿਚ ਪੈ ਜਾਣ ਦੇ ਨਾਲ ਹੀ ਵਰਿਆਮ ਆਪਣੀ ਆਯੂ ਦੇ ੩੬ ਵਰ੍ਹੇ, ਸੰਪੂਰਨ ਕਰ ਰਿਹਾ ਹੈ। ਸੰਨ ੧੯੭੫ ਦੇ ਨਵੰਬਰ ਵਿਚ ਵਰਿਆਮ ਨੇ ਇਕ ਸਾਦਾ ਜਿਹਾ ਪ੍ਰਵੇਸ਼ ਪੰਜਾਬ ਪੱਤਰਕਾਰੀ ਦੇ ਪੇਤਰ ਵਿਚ ਕੀਤਾ ਸੀ। ਉਹ ਸਮਾਂ ਪਰਚਿਆਂ ਖਾਸ ਕਰ ਕੇ ਛੋਟੇ ਰਸਾਲਿਆਂ ਦੀ ਨਿਰੰਤਰ ਮੌਤ ਦਾ ਸਮਾਂ ਸੀ। ਕਿਸੇ ਵੀ ਸਾਹਿਤਕ ਜੋਤਸ਼ੀ ਨੇ ਸਵਾਏ ਇਕ ਅੱਧ ਨੂੰ ਛੱਡ ਕੇ, ਇਸ ਨਵੇਂ ਪਰਚੇ ਦੇ ਚਲਦੇ ਰਹਿਣ ਦੀ ਭਵਿੱਖ ਬਾਣੀ ਨਹੀਂ ਸੀ ਕੀਤੀ। ਅਸੀਂ ਆਪ ਵੀ ਭਾਣਾ ਵਾਪਰ ਜਾਣ ਦਾ ਅੰਦੇਸ਼ਾ ਹੁੰਦਾਉਂਦੇ ਰਹੇ ਹਾਂ। ਅਸੀਂ ਅੱਗੇ ਵੀ ਆਖਦੇ ਰਹੇ ਹਾਂ ਕਿ ਅੱਜ ਤੱਕ ਵੀ ਇਹ ਨਿਸਚਿਤ ਨਹੀਂ ਹੋ ਸਕਿਆ ਕਿ ਅਗਲਾ ਅੰਕ ਨਿਕਲਣਾ ਵੀ ਹੈ ਕਿ ਨਹੀਂ। ਇਸ ਦੇ ਪਿੱਛੇ ਮੁਖ ਕਰਕੇ ਆਰਥਕ ਮਸਲੇ ਹੁੰਦੇ ਹਨ। ਸਾਡੇ ਇਕ ਜਾਣੂ ਨੂੰ ਹੋਰ ਬਹੁਤ ਸਾਰੇ ਮਿਤਰ ਜਾਣਦੇ ਹਨ ਜਿਸ ਨੇ ਪਰਚੇ ਦਾ ਸੰਪਾਦਕ ਬਣਨ ਦੀ ਜ਼ਿਦ ਪਗਾਉਂਦਿਆਂ ਘੱਟੋ ਘੱਟ ਇਕ ਅੰਕ ਜ਼ਰੂਰ ਕੱਢਿਆ ਸੀ ਅਤੇ ਆਪਣਾ ਇਕੋ ਇਕ ਸਾਇਕਲ ਖੁਹਾ ਲਿਆ ਸੀ।

ਪੰਜਾਬੀ ਪੱਤਰਕਾਰੀ ਦੇ ਸੁਖ ਨਾਲ ਹੁਣ ਬੜੇ ਚੰਗੇ ਦਿਨ ਹਨ। ਲੱਖਾਂ ਦੀ ਗਿਣਤੀ ਵਿਚ ਅਤੇ ਕਈ ਨਾਵਾਂ ਹੇਠ ਅਖਬਾਰਾਂ ਛੱਪ ਰਹੀਆਂ ਅਤੇ ਵਿਕ ਰਹੀਆਂ ਹਨ। ਪੰਜਾਬੀ ਪੱਤਰਕਾਰੀ ਕਿਸੇ ਦੀ ਨੂੰਹ ਧੀ ਨਾਲੋਂ ਘੱਟ ਨਹੀਂ ਪਰ ਫੇਰ ਵੀ ਇਹ ਸੁੱਖ ਭੋਗ ਰਹੀਆਂ ਅਖਬਾਰਾਂ ਦੀ ਗਿਣਤੀ ਉਗਲਾਂ ਤੇ ਗਿਣੀ ਜਾ ਸਕਦੀ ਹੈ। ਸਾਡੇ ਵਰਗੇ ਪੱਤਰ ਏਸ ਵਰਗ ਵਿਚ ਨਹੀਂ ਆਉਂਦੇ। ਇਹ ਇਸ ਕਰਕੇ ਚਲਦੇ ਆ ਰਹੇ ਹਨ। ਕਿਉਂਕਿ ਇਹਨਾਂ ਦੇ ਸੰਚਾਲਕਾਂ ਨੂੰ ਇਕੋ ਸਮੇਂ ਮਾਲਕ ਸੰਪਾਦਕ ਪ੍ਰਕਾਸ਼ਕ ਅਤੇ ਚਪੜਾਸੀ ਦੀ ਭੂਮਿਕਾ ਖੁਦ ਨਿਭਾਉਣੀ ਪੈਂਦੀ ਹੈ। ਹੋਰਨਾਂ ਨੂੰ ਆਸਰਾ ਸਰਕਾਰਾਂ ਦਾ ਹੋਵੇਗਾ ਹੈ ਪਰ ਹਮਾਤੜਾਂ ਨੂੰ ਆਸਰਾ ਸੱਚੀਆਂ ਸਰਕਾਰਾਂ ਦਾ ਹੈ।

੩੬ ਸਾਲਾਂ ਦੀ ਸੰਪੂਰਨਤਾ ਤੇ ਇਕ ਪਿਛਲ ਝਾਤ ਮਾਰੀਏ ਤਾਂ ਵਰਿਆਮ ਦੇ ਨਿਰੰਤਰ ਤੁਰੇ ਆਉਣ ਦਾ ਇਕ ਕਾਰਨ ਇਹ ਵੀ ਦਿਸਦਾ ਹੈ ਕਿ ਇਸ ਦਾ ਮਿਤਰ ਮੰਡਲ ਵਿਸ਼ਾਲ ਰਿਹਾ ਹੈ। ਭਾਵੇਂ ਮਾਇਕ ਤੌਰ ਤੇ ਨਹੀਂ ਪਰ ਹੋਰ ਸਹਿਯੋਗ ਵਜੋਂ ਇਸ ਮੰਡਲ ਨੇ ਵਰਿਆਮ ਨੂੰ ਆਪਣਾ ਹੀ ਪਰਚਾ ਸਮਝਿਆ ਹੈ। ਭਾਵੇਂ ਲੇਖਕ ਵਰਗ ਹੋਵੇ ਭਾਵੇਂ ਡਾਕਟਰ ਵਾਲਾ ਬਾਈਡਰ



ਵਰਗ ਹੋਵੇ ਹਰ ਇਕ ਨੇ ਆਪਣਾ ਖਾਸ ਪਰਚਾ ਸਮਝ ਨੇ ਹੱਥ ਵੰਡਾਇਆ ਹੈ। ਪੰਜਾਬੀ ਸਾਹਿਤ ਜਾਂ ਪੱਤਰਕਾਰੀ ਜਗਤ ਦਾ ਕੋਈ ਵੱਡੇ ਤੋਂ ਵੱਡਾ ਨਾਅ ਨਹੀਂ ਜਿਸਨੇ ਕਿਸੇ ਨਾ ਕਿਸੇ ਸਮੇਂ ਇਸ ਨੂੰ ਨਿਸ਼ਕਾਮ ਸਹਿਯੋਗ ਨਾ ਦਿੱਤਾ ਹੋਵੇ। ਇਹਨਾਂ ਬੀਤੇ ੩੬ ਸਾਲਾਂ ਵਿਚ ਵਰਿਆਮ ਨੇ ਬਹੁਤ ਹੈਰਾਨਕੁਨ ਪ੍ਰਤਿਭਾ ਵਾਲੇ ਵੱਡੇ ਆਕਾਰੀ ਅੰਕ ਵੀ ਕੱਢੇ ਹਨ ਜਿਨ੍ਹਾਂ ਦੀ ਸੋਭਾ ਪੰਜਾਬੀ ਸਾਹਿਤ ਜਗਤ ਵਿਚ ਫੈਲਦੀ ਰਹੀ ਹੈ ਅਤੇ ਸੰਪਾਦਕ ਦੀ ਭੋਲੀ ਅਪਾਰ ਮਾਨ ਸਨਮਾਨਾਂ ਨਾਲ ਭਰੀ ਪਈ ਹੈ। ਇਹਨਾਂ ਸਮਿਆਂ ਵਿਚ ਮਿਤਰ ਮੰਡਲ ਦਾ ਸਹਿਯੋਗ ਕਹਿਣ ਕੱਥਨ ਤੋਂ ਬਾਹਰ ਰਿਹਾ ਹੈ। ਇਸ ਸਮੁੱਚੇ ਮਿਤਰ ਮੰਡਲ ਦਾ ਅਪਾਰ ਧੰਨਵਾਦ ਹੈ।

ਨਾਮਧਾਰੀ ਭਾਈਚਾਰਾ ਮੂਲ ਰੂਪ ਵਿਚ ਵਰਿਆਮ ਦਾ ਸਹਿਯੋਗ ਖੇਤਰ ਰਿਹਾ ਹੈ। ਉੱਥੇ ਇਸ ਖੇਤਰ ਵਿਚੋਂ ਵੀ ਵਰਿਆਮ ਨੂੰ ਖਤਮ ਕਰਨ ਦੀਆਂ ਕੋਸ਼ਿਸ਼ਾਂ ਰਹੀਆਂ ਹਨ ਪਰ ਨਾਮਧਾਰੀ ਪੰਥ ਪਤੀ ਸਤਿਗੁਰੂ ਜਗਜੀਤ ਸਿੰਘ ਦੀ ਪ੍ਰਤੱਖ ਅਤੇ ਅਪ੍ਰਤੱਖ ਰੂਪ ਵਿਚ ਅਥਾਹ ਸ਼ਕਤੀ ਦੇ ਰੂਪ ਵਿਚ ਸਦਾ ਇਸ ਦੇ ਅੰਗ ਸੰਗ ਰਹਿ ਕੇ ਗੁਰਵਾਕ ਨੂੰ ਸਹੀ ਸਿੱਧ ਕਰਦੇ ਰਹੇ ਹਨ। “ਜਿਸ ਕੇ ਸਿਰ ਉਪਰਿ ਤੂੰ ਸੁਆਮੀ, ਸੋ ਦੁਖੁ ਕੈਸਾ ਪਾਵੈ”..... ਇਹ ਪ੍ਰਕਰਣ ਇਕ ਬਹੁਤ ਵੱਡੇ ਮਜ਼ਮੂਨ ਦਾ ਵਿਸ਼ਾ ਹੈ।

ਇਕ ਪੱਖ ਇਹ ਵੀ ਹੈ ਕਿ ਜਿਹੜੇ ਸਜਨ ਸਮਾਜ ਵਿਚ ਸਮੇਂ ਨਾਲ ਕੁਝ ਅਹੁਦਿਆਂ ਤੇ ਬਰਾਜਮਾਨ ਹੋ ਜਾਂਦੇ ਰਹੇ ਹਨ ਉਹ ਸਮਰਥਣ ਤਾਂ ਕੀਹ ਪੜ੍ਹਣ ਤੋਂ ਅਤੇ ਮਾਮੂਲੀ ਖਰਚ ਕਰਨ ਤੋਂ ਵੀ ਬੇਪਰਵਾਹ ਹੋ ਜਾਂਦੇ ਰਹੇ ਹਨ। ਇਸ ਵਾਸਤੇ ਸਾਨੂੰ ਸੰਘਰਸ਼ ਵਿਚ ਪਾਈ ਹੀ ਰੱਖਦੇ ਰਹੇ ਹਨ। ਫੇਰ ਵੀ ਜੇ ੩੬ ਸਾਲ ਦੀ ਸਾਡੀ ਸੇਵਾ ਪਰਵਾਨ ਹੋ ਜਾਵੇ ਤਾਂ ਅਸੀਂ ਵੱਡੇ ਭਾਗ ਹੀ ਸਮਝਾਂਗੇ। ਵਰਿਆਮ ਦੇ ਪਾਠਕ ਕੁਝ ਤਾਂ ਆਜੀਵਨ ਮੈਂਬਰੀ ਰਾਹੀਂ ਅਤੇ ਕੁਝ ਸਾਲਾਨਾ ਚੰਦਿਆਂ ਰਾਹੀਂ ਇਸ ਨਾਲ ਜੁੜੇ ਹੋਏ ਹਨ। ਕੁਝ ਸਹਿਯੋਗੀ ਮਿਤਰ ਇਸ ਨਾਲ ਆਪਣੇ ਕਾਰੋਬਾਰੀ ਅਦਾਰਿਆਂ ਵੱਲੋਂ ਦਿਤੇ ਜਾਂਦੇ ਇਸ਼ਤਿਹਾਰਾਂ ਨਾਲ ਵਿਸ਼ੇਸ਼ ਭੂਮਿਕਾ ਨਿਭਾਉਂਦੇ ਰਹੇ ਹਨ। ਪਰ ਸੰਪਾਦਕ ਵਰਿਆਮ ਵਲੋਂ ਹੁਣ ਸਫਰ ਕਰਨ ਤੋਂ ਸੰਕੋਚ ਕਾਰਨ ਇਹ ਇਸ਼ਤਿਹਾਰ ਵੀ ਘੱਟ ਗਏ ਹਨ ਅਤੇ ਚੰਦੇ ਵੀ ਟੁੱਕੇ ਪਏ ਹਨ। ਵਿਸ਼ੇਸ਼ ਕਰ ਕੇ ਵਿਦੇਸ਼ ਵਿਚ ਵਸਦੇ ਭਰਾਵਾਂ ਵਲੋਂ ਰੁਕੇ ਚੰਦੇ ਬਹੁਤ ਭਾਰੀ ਅਸਰ ਪਾਉਂਦੇ ਹਨ। ਚਾਹੀਦਾ ਤਾਂ ਇਹ ਹੈ ਕਿ ਆਪਣੇ ਚੰਦੇ ਨਵੇਂ ਸਾਲ ਦੇ ਸ਼ੁਰੂ ਵਿਚ ਹੀ ਭੇਜੇ ਜਾਣ ਪਰ ਸਾਡੀ ਇਹ ਦਸਣ ਦੀ ਮਜਬੂਰੀ ਹੈ ਕਿ ਕਈਆਂ ਨੂੰ ਕਈ ਸਾਲਾਂ ਤੱਕ ਚੇਤਾ ਹੀ ਨਹੀਂ ਆਉਂਦਾ। ਇਕੱਲੇ-ਇਕੱਲੇ ਨੂੰ ਚਿਠੀਆਂ ਪਾਉਣੀਆਂ ਸੰਭਵ ਵੀ ਨਹੀਂ ਸਾਡੇ ਕੋਲ ਅਜਿਹੇ ਸਟਾਫ ਦੀ ਵੀ ਅਣਹੋਂਦ ਹੈ। ਆਖਰ ਸਟਾਫ ਦਾ ਪ੍ਰਬੰਧ ਵੀ ਤਾਂ ਮਾਇਆ ਨਾਲ ਹੋਣਾ ਹੈ। ਜਿਹੜੀ ਮਾਇਆ ਅਗੇ ਹੀ ਟੁੱਕੀ ਹੈ ਉਸ ਨੂੰ ਮੰਗਵਾਉਣ ਲਈ ਹੋਰ ਮਾਇਆ ਕਿਥੋਂ ਆਵੇ। ਅਜਿਹਿਆਂ ਮਸਲਿਆਂ ਦਾ ਇਹਨਾਂ ਸਵਿਆਂ ਤੇ ਜ਼ਿਕਰ ਤਾਂ ਨਹੀਂ ਹੋਣਾ ਚਾਹੀਦਾ ਅਤੇ ਇਸ ਕਾਰਨ ਕੁਝ ਸਜਨ ਮਖੌਲ ਵੀ ਕਰਦੇ ਹਨ ਪਰ ਮਜਬੂਰੀ ਦਾ ਨਾਂਅ ? ਕੀ ਕੁਝ ਨਹੀਂ ?

—ਜਗਦੀਸ਼ ਸਿੰਘ ਵਰਿਆਮ

## ਨਵੰਬਰ ਅੰਕ-ਵਿਸ਼ੇਸ਼ ਅੰਕ

ਸ਼੍ਰੀ ਭੈਣੀ ਸਾਹਿਬ ਵਿਖੇ ਜੱਪ ਪ੍ਰਯੋਗ ਦੇ ਅੰਤਲੇ ਦਿਨ ਭੋਗ ਵਾਲੇ ਦਿਨ ਵਿਚ ਵਰਿਆਮ ਦਾ ਸਟਾਲ ੧੫-੧੬-੧੭ ਅਕਤੂਬਰ (ਸਵੇਰ ਤੱਕ) ਲਗੇਗਾ। ਸੰਗਤਾਂ ਨੂੰ ਬੇਨਤੀ ਹੈ ਕਿ ਵਰਿਆਮ ਦੇ ਪਿਛਲੇ ਬਕਾਇਆ ਚੰਦੇ ਅਤੇ ਨਵੇਂ ਚੰਦੇ, ਸਹਾਇਤਾ ਵਿਸ਼ਤਿਹਾਰਾਂ ਦੀ ਮਾਇਆ ਇਹਨਾਂ ਦਿਨਾਂ ਵਿਚ ਜਮਾਂ ਕਰਾ ਕੇ ਰਸੀਦ ਪ੍ਰਾਪਤ ਕਰਨ। ਵਰਿਆਮ ਦੇ ਚੰਦੇ ਨਾ ਆਉਣ ਕਾਰਨ ਪਰਚਾ ਬੰਦ ਇਸ ਮੇਲੇ ਤੱਕ ਨਹੀਂ ਕੀਤਾ ਜਾਵੇਗਾ।

ਨਵੰਬਰ ਦਾ ਮਹੀਨਾ ਸ਼੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦਾ ਪ੍ਰਕਾਸ਼ ਮਹੀਨਾ ਵੀ ਹੈ ਅਤੇ ਵਰਿਆਮ ਦੇ ਸਾਲ ਦਾ ਆਰੰਭ ਵੀ ਹੈ।

ਰਵਾਇਤ ਅਨੁਸਾਰ ਨਵੰਬਰ ੨੦੧੧ ਦਾ ਅੰਕ ਵਿਸ਼ੇਸ਼ ਅੰਕ ਹੋਵੇਗਾ— ਸੁੰਦਰ ਲੇਖ ਕਵਿਤਾਵਾਂ ਅਤੇ ਸਤਿਗੁਰੂ ਜੀ ਦੀਆਂ ਰੰਗਦਾਰ ਤਸਵੀਰਾਂ ਆਰਟ ਪੇਪਰ ਤੇ ਸੋਭਾ ਪਾਉਣਗੀਆਂ।

ਇਸ ਅੰਕ ਵਾਸਤੇ ਸਮਰਥ ਅਦਾਰੇ ਅਤੇ ਵਿਅਕਤੀ ਇਸ਼ਤਿਹਾਰ ਦੇ ਕੇ ਸਹਿਯੋਗ ਕਰਨ। ਆਪਣੀਆਂ ਅਤੇ ਪਰਿਵਾਰ ਦੀਆਂ ਤਸਵੀਰਾਂ ਨੂੰ ਇਕ ਯਾਦਗਾਰ ਵਾਂਗ ਸਾਂਭਣ ਦਾ ਇਹ ਸੁਨਹਿਰੀ ਮੌਕਾ ਹੋਵੇਗਾ।

—ਮੈਨੇਜਰ ਵਰਿਆਮ

ਵਰਿਆਮ ਅਕਤੂਬਰ ੨੦੧੧

੩



## ਜਪੁਜੀ (ਮੂਲ ਪਾਠ)

ਉਰਦੂ ਵਿੱਚ ਤਰਜਮਾ :  
ਖਵਾਜਾ ਦਿਲ ਮੁਹੰਮਦ

ਜੇ ਜੁਗ ਚਾਰੇ ਆਰਜਾ ਹੋਰ ਦਸੁਣੀ ਹੋਇ ॥  
ਨਵਾ ਖੰਡਾ ਵਿਚਿ ਜਾਣੀਐ ਨਾਲਿ ਚਲੈ ਸਭੁ ਕੋਇ ॥  
ਚੰਗਾ ਨਾਉ ਰਖਾਇ ਕੈ ਜਸੁ ਕੀਰਤਿ ਜਗਿ ਲੇਇ ॥  
ਜੇ ਤਿਸੁ ਨਦਰਿ ਨ ਆਵਈ ਤ ਵਾਤ ਨ ਪੁਛੈ ਕੇ ॥  
ਕੀਟਾ ਅੰਦਰਿ ਕੀਟੁ ਕਰਿ ਦੋਸੀ ਦੋਸੁ ਪਰੇ ॥  
ਨਾਨਕ ਨਿਰਗੁਣਿ ਗੁਣੁ ਕਰੇ ਗੁਣਵੰਤਿਆ ਗੁਣੁ ਦੇ ॥  
ਤੇਹਾ ਕੋਇ ਨ ਸੁਝਈ ਜਿ ਤਿਸੁ ਗੁਣੁ ਕੋਇ ਕਰੇ ॥੭॥

ਸੁਣਿਐ ਸਿਧ ਪੀਰ ਸੁਰਿ ਨਾਥ ॥  
ਸੁਣਿਐ ਧਰਤਿ ਧਵਲ ਆਕਾਸ ॥  
ਸੁਣਿਐ ਦੀਪ ਲੋਅ ਪਾਤਾਲ ॥  
ਸੁਣਿਐ ਪੋਹਿ ਨ ਸਕੈ ਕਾਲੁ ॥  
ਨਾਨਕ ਭਗਤਾ ਸਦਾ ਵਿਗਾਸੁ ॥  
ਸੁਣਿਐ ਦੂਖ ਪਾਪ ਕਾ ਨਾਸੁ ॥ ੮ ॥

ਜਪੁਜੀ ਸਾਹਿਬ ਪਾਠ ਦੇ ਅਨੇਕਾਂ ਤਰਜਮੇ (ਅਨੁਵਾਦ)  
ਹੋ ਚੁੱਕੇ ਹਨ। ਇਹ ਤਰਜਮਾ ਉਰਦੂ ਕਵਿਤਾ ਵਿਚ ਹੈ।  
ਇਸ ਲਿਪੀਅੰਤਰ ਵਿਚ ਕੋਈ ਨਾ ਕੋਈ ਫਰਕ ਰਹਿ ਜਾਣਾ  
ਸੁਭਾਵਕ ਹੋ ਸਕਦਾ ਹੈ। ਇਥੇ ਛਾਪਣ ਦਾ ਮੰਤਵ ਇਕ  
ਹੈ ਕਿ ਦੇਸ਼ ਵੰਡ ਤੋਂ ਪਹਿਲਾਂ ਦੀ ਇਸ ਪਰਸਿਧ ਕ੍ਰਿਤ ਨੂੰ  
ਸੰਭਾਲ ਲੈਣਾ। ਸੋ ਭੁਲ ਚੁੱਕ ਦੀ ਖਿਮਾ ਯਾਚਨਾ ਪਹਿਲਾਂ  
ਹੀ ਹੈ— ਸੰਪਾਦਕ

### ਪਉੜੀ-੭

ਚਾਰ ਜੁਗੋਂ ਕੇ ਅਰਸੇ ਜਿਤਨੀ ਉਮਰ ਜੋ ਪਾਏ ਦੁਨੀਆ ਮੇਂ  
ਉਸ ਸੇ ਭੀ ਦੋ ਚੰਦ ਅਗਰ ਵਹੁ ਜੀਤਾ ਜਾਏ ਦੁਨੀਆਂ ਮੇਂ  
ਹਰ ਸੇ ਨੇ ਅਕਲੀਐਂ ਪਰ ਦੁਨੀਆਂ ਮੇਂ ਉਸ ਕਾ ਨਾਮ ਚਲੇ  
ਆਪ ਚਲੇ ਤੂ ਅਰਦਲ ਮੇਂ ਸਾਥ ਉਸ ਕੇ ਖਲਕ ਤਮਾਮ ਚਲੇ  
ਉਸ ਕਾ ਨਾਮ ਭੀ ਉਦਾ ਹੋ ਔਰ ਸ਼ਹਰਤ ਭੀ ਹਰ ਜਾਈ ਹੋ  
ਨਾਮਵਰੀ ਕੇ ਸਾਥ ਹੀ ਉਸ ਨੇ ਸੋਭਾ ਸਭ ਮੇਂ ਪਾਈ ਹੋ  
ਜਿਸ ਪਰ ਰੱਬ ਕੀ ਮਿਹਰ ਨਾ ਹੋ ਜੋ ਚਸ਼ਮੇ ਕਰਮ ਸੇ ਦੂਰ ਰਹੇ  
ਬਾਤ ਨਾ ਉਸ ਕੀ ਪੁਛੈ ਕੋਈ ਰਾਂਦਾ ਹੋ ਮਕਹੂਰ ਰਹੇ  
ਕੀੜੋਂ ਮੇਂ ਇਕ ਕੀੜੇ ਜੈਸਾ ਉਸ ਕੋ ਲੋਗ ਬਨਾਏਂਗੇ।  
ਜੋਖੁਦ ਪਾਪੀ ਦੋਸ਼ੀ ਹੈਂ ਵਹੁ ਉਸ ਪਰ ਦੋਸ਼ ਲਗਾਏਂਗੇ  
ਨਾਨਕ ਵਹੁ ਰੱਬ ਐਸਾ ਹੈ  
ਜੋ ਨਿਰਗੁਨ ਕੋ ਗੁਨ ਦੇਤਾ ਹੈ  
ਗੁਨ ਵਾਲਾ ਇਨਸਾਨ ਹਮੇਸ਼ਾ ਉਸ ਸੇ ਸਭ ਗੁਨ ਲੇਤਾ ਹੈ  
ਕੋਈ ਨਾ ਸੁਝੇ ਐਸਾ ਪੂਰੇ ਜੋ ਉਸ ਕੇ ਅਹਿਸਾਨ ਕਰੇ  
ਕੋਈ ਨਾ ਸੁਝੇ ਐਸਾ ਜੋ ਉਸ ਦਾਤਾ ਕੋ ਗੁਨ ਦਾਨ ਕਰੇ

### ਪਉੜੀ-੮

ਨਾਮ ਸੁਣੇ ਸੇ ਸਿਧੋਂ ਪੀਰੋਂ ਸਰ ਨਾਥੋਂ ਕੀ ਸ਼ਾਨ ਹੈ  
ਨਾਮ ਸੁਣੇ ਸੇ ਧਰਤੀ ਧੌਲ ਆਕਾਸ਼ ਕੀ ਭੀ ਪਹਿਚਾਨ ਹੈ  
ਨਾਮ ਸੁਣੇ ਸੇ ਜਾਨੋਂ ਖਿਤੋਂ ਦੁਨੀਆਓਂ ਪਾਤਾਲੋਂ ਕੋ  
ਨਾਮ ਸੁਣੇ ਸੇ ਦੂਰ ਕਰੋਂ ਹਮ ਮੋਤ ਕੇ ਸਭ ਜੰਜਾਲੋਂ ਕੋ  
ਨਾਨਕ ਭਗਤੀ ਵਾਲੇ ਦਾਇਮ ਖੁਸ਼ੀਆਂ ਖੂਬ ਮਨਾਤੇ ਹੈਂ  
ਨਾਮ ਖੁਦਾ ਕਾ ਸੁਨਨੇ ਸੇ ਦੂਖ ਪਾਪ ਸਭੀ ਕੱਟ ਜਾਤੇ ਹੈਂ



Gram : 'Sniper'

Hello : 431367

Reputed Manufacturers of :

**Superior Quality**

**SINGLE BARREL**

**&**

**DOUBLE BARREL**

B.L.-12 Bore

**GUNS**

**MODERN GUNWORKS**

**OPP. : INDUSTRIAL ESTATE,  
JAMMU CANTT.**

ਵਰਿਆਮ ਅਕਤੂਬਰ ੨੦੧੧



# ਨਿਵੇਕਲੀ ਜੀਵਨ ਸ਼ੈਲੀ ਵਾਲੇ ਸੰਤ ਬਾਬਾ ਹਰਨਾਮ ਸਿੰਘ ਜੀ ਗੜ੍ਹਦੀਵਾਲਾ

—ਸੁਵਰਨ ਸਿੰਘ ਵਿਰਕ

ਬ੍ਰਹਮ ਗਿਆਨੀ, ਮਹਾਂ ਤਪੱਸਵੀ ਅਤੇ ਮਹਾਂ ਤੇਜੱਸਵੀ ਸ੍ਰੀਮਾਨ ਸੰਤ ਹਰਨਾਮ ਸਿੰਘ ਜੀ ਗੜ੍ਹਦੀਵਾਲਾ (ਹੁਸ਼ਿਆਰਪੁਰ) ਵਾਲੇ, ਆਪਣੇ ਸਮੇਂ ਦੇ ਉਨ੍ਹੀਵੀਂ ਸਦੀ ਦੇ ਅੰਤਿਮ ਤਿੰਨ ਅਤੇ ਵੀਹਵੀਂ ਦੇ ਪਹਿਲੇ ਡੇਢ ਦਹਾਕਿਆਂ ਵਿਚ ਉਚ ਕੋਟੀ ਦੇ ਭਜਨੀਕ, ਨਾਮ ਅਤੇ ਬਾਣੀ ਦੇ ਰਸੀਏ, ਵਾਕ ਸਿੱਧੀ ਵਿਚ ਭਰਪੂਰ, ਨਾਮਧਾਰੀ ਮਹਾਂਪੁਰਖ ਹੋਏ ਹਨ। ਉਹ ਅੱਠੇ ਪਹਿਰ ਚੜ੍ਹਦੀ ਕਲਾ ਵਿਚ ਰਹਿੰਦੇ ਸਨ, ਇਸ ਲਈ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਨੇ ਆਪਣੇ ਹੱਥੀਂ, ਜਦੋਂ ਉਹਨਾਂ ਨੂੰ ਸਿੰਘ ਸਾਜਿਆ ਸੀ ਤੇ ਨਿਹੰਗ ਸਿੰਘਾਂ ਵਰਗਾ ਦੁਮਾਲਾ, ਖੰਡੇ ਚੱਕਰਾਂ ਸਮੇਤ ਫਹਿਰਾਇਆ ਸੀ। ਉਹ ਨਿਹੰਗ ਸਿੰਘ ਵਾਲੇ ਬਾਣੇ ਵਿਚ ਹੀ, ਉਮਰ ਪ੍ਰਯੋਤ ਕੂਕਾ ਬਣਣ ਬਾਅਦ ਵਿਚਰਦੇ ਰਹੇ। ਪਰੰਤੂ ਉਹਨਾਂ ਦੇ ਬਾਣੇ ਅਤੇ ਦਸਤਾਰੇ ਦਾ ਰੰਗ ਬਸੰਤੀ ਹੁੰਦਾ ਸੀ। ਸੰਤ ਜੀ ਦੇ ਨਾਮ ਤੇ ਉਹਨਾਂ ਦਾ ਡੇਰਾ ਅੱਜ ਵੀ ਗੜ੍ਹਦੀਵਾਲਾ ਸ਼ਹਿਰ ਵਿਚ ਮੌਜੂਦ ਹੈ, ਜਿਸ ਦੀ ਯਾਤਰਾ ਕਰਨ ਦਾ ਸੁਭਾਗ ੨੦੧੦ ਈ. ਵਿਚ ਲੇਖਕ ਨੂੰ, ਸੰਤ ਹਰਪਾਲ ਸਿੰਘ “ਹਜ਼ੂਰੀ ਸੇਵਕ” ਦੇ ਨਾਲ ਹਾਸਲ ਹੋਇਆ ਸੀ ਜਦੋਂ ਗੋਰਮਿੰਟ ਕਾਲਜ ਹੁਸ਼ਿਆਰਪੁਰ ਵਿਚ ਕੂਕਾ-ਅੰਦੋਲਨ ਨਾਲ ਸਬੰਧਿਤ ਇਕ ਸੈਮੀਨਾਰ ਵਿਚ ਭਾਗ ਲੈਣ ਗਏ ਸਾਂ। ਉਹਨਾਂ ਦੇ ਅਕਾਲ ਚਲਾਣੇ ਤੋਂ ਲਗਪਗ ਇਕ ਸਦੀ ਬਾਦ ਵੀ ਸੰਤ ਜੀ ਦੀਆਂ ਅਨੇਕਾਂ ਗਾਥਾਵਾਂ ਨਾਮਧਾਰੀ ਸੰਗਤ ਅਤੇ ਆਲੇ ਦੁਆਲੇ ਦੇ ਲੋਕਾਂ ਤੋਂ ਸੁਣਨ ਵਿਚ ਮਿਲਦੀਆਂ ਹਨ ਜਿਹੜੀਆਂ ਸੁਲਤਾਨ ਬਾਹੂ, ਸੂਫੀ ਕਵੀ ਦੀ ਇਸ ਤੁਕ ਨੂੰ ਸਾਰਥਕ ਕਰਦੀਆਂ ਹਨ—

“ਨਾਮ ਫਕੀਰ ਤਿਨ੍ਹਾਂ ਦਾ ‘ਬਾਹੂ’,  
ਕਬਰ ਜਿਹਨਾਂ ਦੀ ਜੀਵੇ ਹੂ।”

ਸੰਤ ਹਰਨਾਮ ਸਿੰਘ ਜੀ ਗੜ੍ਹਦੀਵਾਲਾ ਦੀ ਉਚੀ-ਸੁੱਚੀ ਕਰਨੀ, ਤਪ-ਤੇਜ ਅਤੇ ਦੀਨ-ਦੁਖੀਆਂ ਦੇ, ਲੋਕਾਈ ਦੇ ਕਬਣ ਦੂਰ ਕਰਨ ਲਈ, ਆਪ ਦੀ ਸਦੀਵੀ ਤਤਪਰਤਾ ਬਾਰੇ ਅਤੇ ਸਤਿਗੁਰੂ ਰਾਮ ਸਿੰਘ ਜੀ ਦੇ ਮਿਸ਼ਨ ਦੇ ਪਰਚਾਰ ਹਿੱਤ ਕੇਵੀ ਦੇ ਇਸ ਪਹਾੜੀ ਚੋਆਂ ਵਾਲੇ ਬਿਖੜੇ ਇਲਾਕੇ ਵਿਚ ਲੰਮਾਂ ਸਮਾਂ ਨਿਵਾਸ ਰੱਖ ਕੇ ਕੀਤੀ ਵੱਡੀ ਘਾਲਣਾ ਤੇ ਉਹਨਾਂ ਨੂੰ ਵੀ ਜਿਉਂਦੇ ਜੀਅ ਇਕ ਦੰਦ ਕਥਾ ਜਹੀ ਵਖਿਆਤ

ਹਸਤੀ ਬਣਾ ਦਿੱਤਾ ਸੀ। ਜਿਸ ਤਰ੍ਹਾਂ ਸਿੱਖ ਇਤਿਹਾਸ ਜਾਂ ਨਾਮਧਾਰੀ ਇਤਿਹਾਸ ਬਾਰੇ ਇਕ ਗਿਲਾ ਆਮ ਤੌਰ ਤੇ ਕੀਤਾ ਜਾਂਦਾ ਹੈ ਕਿ ਅਸੀਂ ਆਪਣੇ ਇਤਿਹਾਸ ਦੀ ਸੰਭਾਲ ਵਲੋਂ ਅਕਸਰ ਬੇਧਿਆਨੇ ਹੀ ਰਹਿੰਦੇ ਹਾਂ। ਮੈਨੂੰ ਅਤੇ ਮੇਰੇ ਹੋਰ ਨਾਮਧਾਰੀ ਇਤਿਹਾਸ, ਸਾਹਿਤ ਬਾਰੇ ਲਿਖਣ ਵਾਲੇ ਸਮਕਾਲੀਆਂ ਨੂੰ ਵੀ ਇਹ ਗਿਲਾ ਆਪਣੇ ਆਪ ਨਾਲ ਵੀ ਰਹਿੰਦਾ ਹੈ ਕਿ ਜਦੋਂ ਇਸਦੇ ਬਹੁਤ ਸਾਰੇ ਸਰੋਤ ਵਿਅਕਤੀਆਂ ਦੇ ਜੀਵਤ ਹੁੰਦਿਆਂ ਉਹਨਾਂ ਤੱਕ ਰਸਾਈ ਹੋ ਸਕਦੀ ਸੀ ਤਾਂ ਕੀ ਸਾਡੀ ਘੱਲ ਮੁਜਰਮਾਨਾ ਲਾਪਰਵਾਹੀ ਨਹੀਂ ਗਿਣੀ ਜਾਏਗੀ ? ਭਾਈ ਸੰਤੋਖ ਸਿੰਘ ਬਾਹੋਵਾਲ, ਗਿਆਨੀ ਗਿਆਨ ਸਿੰਘ ਅਤੇ ਕਰਮ ਸਿੰਘ ਹਿਸਟੋਰੀਅਨ ਹੋਰਾਂ ਨੇ ਬਹੁਤ ਪਹਿਲਾਂ ਅਤੇ ਬੀਤੇ ਦੀਆਂ ਪੇੜਾਂ ਵਿਚ ਪ੍ਰੀਤਮ ਸਿੰਘ ਕਵੀ ਹੋਰਾਂ ਜਾਂ “ਕੂਕਿਆਂ ਬਾਰੇ” ਪੁਸਤਕ ਵਿਚ ਸੰਤ ਇਦਰ ਸਿੰਘ ਚੱਕਰਵਰਤੀ ਜੱਸ ਜੀਵਨ ਵਿਚ ਸੰਤ ਤਰਨ ਸਿੰਘ ਵਹਿਮੀ ਅਤੇ ਆਪਣੀਆਂ ਰਚਨਾਵਾਂ ਵਿਚ ਸੰਤ ਬਿਬਨ ਸਿੰਘ ਹਿਸਟੋਰੀਅਨ “ਨੰਗਲ ਕਲਾਂ” ਹੋਰਾਂ ਆਦਿ ਕੀਤਾ ਕੰਮ ਵਡਮੁੱਲਾ ਹੈ, ਜਿਸ ਤੋਂ ਸੋਧ ਲੈ ਕੇ ਅਸੀਂ ਕੁਝ ਨਾ ਕੁਝ ਆਖਣ ਜੋਗੇ ਹੋ ਜਾਂਦੇ ਹਾਂ। ਇਹ ਕੁਝ ਲਿਖਣ ਤੋਂ ਮੇਰਾ ਭਾਵ ਉਹਨਾਂ ਸੱਜਣਾਂ ਨੂੰ ਟੁੰਬਣ ਦਾ ਹੈ, ਜਿਹਨਾਂ ਪਾਸ ਜੇ ਕੋਈ ਜਾਣਕਾਰੀ ਦਾ ਸਰੋਤ ਵਿਅਕਤੀ ਅੱਜ ਵੀ ਮੌਜੂਦ ਹੋਵੇ ਤਾਂ ਉਹ ਉਸ ਦੀ ਸੁਚੱਜੀ ਵਰਤੋਂ ਵਿਚ ਗੁਰੇਜ਼ ਨਾ ਕਰਨ। ਹੁਣ ਤਾਂ ਇਸ ਪਾਸੇ ਕੰਮ ਕਰਨ ਵਾਲਿਆਂ ਨੂੰ ਆਧੁਨਿਕ ਤਕਨੀਕ ਵੀ ਵੱਧ ਸਹਾਈ ਹੋ ਸਕਦੀ ਹੈ। ਖੈਰ ਆਪਣੇ ਵਿਸ਼ੇ ਵੱਲ ਮੁੜਦਿਆਂ ਮੈਂ ਆਰੰਭ ਵਿਚ ਹੀ ਸੰਤ ਇਦਰ ਸਿੰਘ ਚੱਕਰਵਰਤੀ ਆਪਣੇ ਪਿਤਾ ਜਥੇਦਾਰ ਗੁਰਮੁਖ ਸਿੰਘ ਝੱਬਰ ਅਤੇ ਵਿਦਵਾਨ ਦੋਸਤ ਦਵਿੰਦਰ ਸਿੰਘ ਗਿੱਲ ਜੀਆਂ ਨੱਥਾ ਦਾ ਧੰਨਵਾਦ ਕਰਨਾ ਜ਼ਰੂਰੀ ਸਮਝਦਾ ਹਾਂ ਜਿਹਨਾਂ ਦੀਆਂ ਲਿਖਤਾਂ/ਯਾਦਾਂ ਨੂੰ, ਮੈਂ ਇਸ ਲਿਖਤ ਵਿਚ ਵਰਤਣ ਦੀ ਖੁੱਲ੍ਹ ਲੈ ਰਿਹਾ ਹਾਂ। ਇਕ ਧੰਨਵਾਦ ਮੈਂ ਉਸ



ਵਰਿਆਮ ਅਕਤੂਬਰ ੨੦੧੧



ਦਿਵੰਗਤ ਹਸਤੀ, ਸੰਤ ਕਿਹਰ ਸਿੰਘ ਜੀ ਦਰਜੀ ਸੰਤ ਨਗਰ (ਸਿਰਸਾ) ਦਾ ਵੀ ਕਰਨਾ ਆਪਣਾ ਫਰਜ਼ ਸਮਝਦਾ ਹਾਂ, ਜਿਹਨਾਂ ਦੀ ਦੁਕਾਨ ਵਿਚ ਮੈਂ ਜਦੋਂ ਵੀ ਆਪਣੇ ਬਸਤਰਾਂ ਦੀ ਸੁਆਈ ਦੇ ਸਬੰਧ ਵਿਚ ਜਾਂਦਾ ਸਾਂ, ਦੀਵਾਰ ਤੇ ਲੱਗੀ ਸੰਤ ਬਾਬਾ ਹਰਨਾਮ ਸਿੰਘ ਜੀ ਦੀ ਫੋਟੋ ਦੇ ਦਰਸ਼ਨ ਵੀ ਕਰਦਾ ਸਾਂ। ਸੰਤਾਂ ਬਾਰੇ ਹੋਰ ਬਚਨਾਂ ਤੋਂ ਇਲਾਵਾ ਮੇਰੇ ਪਿਤਾ ਜੀ ਦੇ ਵਰਤਮਾਨ ਸਤਿਗੁਰੂ ਜੀ ਦੀ ਬਾਲ ਕਾਲ ਸਮੇਂ ਇਹਨਾਂ ਨੂੰ ਲੈ ਕੇ ਡੇਰਾ ਗੜ੍ਹਦੀਵਾਲਾ ਵਿਚ ਰਹਿਣ ਦੇ ਬਹੁਤ ਬਚਨ ਵੀ ਸੁਣਿਆ ਕਰਦਾ ਸਾਂ। ਸੰਤ ਕਿਹਰ ਸਿੰਘ ਹੋਰਾਂ ਦਾ ਜਨਮ ਪਿੰਡ ਵੀ ਜ਼ਿਲ੍ਹਾ ਹੁਸ਼ਿਆਰਪੁਰ ਵਿਚ ਗੜ੍ਹਦੀਵਾਲੇ ਦੇ ਨੇੜੇ ਹੀ ਮਿਰਜਾਪੁਰ ਸੀ ਅਤੇ ਉਹਨਾਂ ਨੇ ਬਚਪਨ ਵਿਚ ਆਪਣੇ ਪਿਤਾ ਜੀ ਨਾਲ ਕਈ ਵੇਰ ਸੰਤਾਂ ਦੇ ਡੇਰੇ ਦੀ ਯਾਤਰਾ ਕੀਤੀ ਸੀ ਅਤੇ ਉਹਨਾਂ ਤੋਂ ਪ੍ਰਭਾਵਿਤ ਸਨ।

ਸੰਤ ਹਰਨਾਮ ਸਿੰਘ ਹੋਰਾਂ ਦੇ ਪਰਿਵਾਰਿਕ ਪਿਛੋਕੜ ਬਾਰੇ ਸਤਿਜੁਗ ਦੇ ਪਹਿਲੇ ਸੰਤ ਅੰਕ ਵਿਚ ਚੱਕਰਵਰਤੀ ਜੀ ਨੇ ਜਨਮ-ਸਾਖੀ ਸ਼ੈਲੀ ਵਿਚ ਕਾਫੀ ਜਾਣਕਾਰੀ ਦਿੱਤੀ ਹੈ। ਭਗਤ ਨਾਮਦੇਵ ਜੀ ਜਿਹਨਾਂ ਦੀ ਬਾਣੀ ਆਦਿ ਸ੍ਰੀ ਗ੍ਰੰਥ ਸਾਹਿਬ ਵਿਚ ਗੁਰੂ ਅਰਜਨ ਦੇਵ ਜੀ ਨੇ ਦਰਜ ਕੀਤੀ ਹੈ, ਉਹਨਾਂ ਦਾ ਜਨਮ ਤਾਂ ਮਹਾਰਾਸ਼ਟਰ ਪ੍ਰਾਂਤ ਦਾ ਹੈ। ਉਹਨਾਂ ਦਾ ਮੰਦਰ ਔਰੰਗਾਬਾਦ ਤੋਂ ਹਜ਼ੂਰ ਸਾਹਿਬ ਨੂੰ ਜਾਂਦਿਆਂ ਔਢਾ ਕਸਬੇ ਵਿਚ ਹੈ। ਉਹਨਾਂ ਬਾਰੇ ਪ੍ਰਸਿੱਧ ਹੈ ਕਿ ਆਪਣੇ ਜੀਵਨ ਕਾਲ ਵਿਚ ਕੁਝ ਸਮਾਂ, ਜਦੋਂ ਉਹ ਅਜੇ ਪ੍ਰਗਟ ਨਹੀਂ ਸਨ ਹੋਏ, ਗੁਰਦਾਸਪੁਰ ਜ਼ਿਲ੍ਹਾ ਦੇ ਪਿੰਡ ਭੱਟੀਵਾਲ ਵਿਖੇ “ਰਾਮ ਆਣੇ” ਨਾਮੀ ਸਥਾਨ ਤੇ ਰਹਿ ਕੇ ਤਪ ਕਰਦੇ ਸਨ। ਸੰਤ ਨਾਮਦੇਵ ਜੀ ਦੀ ਕੁੱਲੀ ਅੱਗੋਂ ਲੰਘਣ ਸਮੇਂ ਉਹ ਕੁਝ ਤੇਲ ਉਹਨਾਂ ਦੀ ਲੋੜ ਜੋਗਾ ਉਹਨਾਂ ਨੂੰ ਦੇ ਜਾਂਦੇ ਸਨ। ਇਕ ਦਿਨ ਕੁੱਪੀ ਵਿਚ ਤੁਰਨ ਲੱਗੇ ਤੇਲ ਪੁਆਉਣਾ ਭੁੱਲ ਗਏ। ਹੁਣ ਉਹ ਨੀਵੀਂ ਪਾਈ ਸੰਤਾਂ ਕੋਲੋਂ ਚੁੱਪ ਚਾਪ ਲੰਘਣ ਲੱਗੇ ਕਿ ਤੇਲ ਜੂ ਪਾਸ ਨਹੀਂ। ਸੰਤ ਨਾਮ ਦੇਵ ਨੇ ਆਵਾਜ਼ ਮਾਰੀ ਕਿ ਭਾਈ ਲੱਧਾ ਜੀ ਮਿਲ ਕੇ ਕਿਉਂ ਨਹੀਂ ਗਏ। ਦੱਸਿਆ ਕਿ ਅੱਜ ਕੁੱਪੀ ਵਿਚ ਤੇਲ ਪੁਆਉਣਾ ਭੁੱਲ ਗਿਆ ਸਾਂ। ਕਾਦੀਆਂ ਨਗਰ ਦੇ ਲੱਧਾ ਨਾਮੇ ਖੱਤਰੀ, ਲਾਗਲੇ ਪਿੰਡਾਂ ਵਿਚ ਲੁਣ ਤੇਲ ਆਦਿ ਵੇਚਣ ਜਾਇਆ ਕਰਦੇ ਸਨ। ਸੰਤ ਜੀ ਨੇ ਕਿਹਾ ‘ਜ਼ਰਾ ਕੁੱਪੀ ਵੱਲ ਵੇਖੋ ਤਾਂ ਸਹੀ।’ ਕਹਿੰਦੇ ਹਨ ਕਿ ਲੱਧਾ ਰਾਮ ਦੀ ਕੱਪੀ ਤੇਲ ਨਾਲ ਭਰਪੂਰ ਸੀ। ਉਹ ਇਹ ਵੇਖ ਕੇ ਵਿਸਮਾਦ ਵਿੱਚ ਆ ਗਿਆ ਅਤੇ ਭਗਤ ਜੀ ਦੇ ਚਰਨਾਂ ਤੇ ਢਹਿ ਪਿਆ। ਭਗਤ ਜੀ ਨੇ ਉਸਨੂੰ ਕਾਦੀਆਂ ਤੋਂ ਆਪਣੇ

ਨੇੜੇ ਸੁੱਖਵਾਲ ਆਉਣ ਦਾ ਹੁਕਮ ਦਿੱਤਾ ਅਤੇ ਇਹ ਵੀ ਕਿਹਾ ਕਿ ਸਾਡਾ ਡੇਰਾ ਘੁਮਾਣਾਂ ਵਿਚ ਹੋਵੇਗਾ ਅਤੇ ਤੇਰਾ ਸੁੱਖਵਾਲ ਵਿਚ। “ਤੇਰੇ ਡੇਰੇ ਦੀ ਯਾਤਰਾ ਬਿਨਾਂ ਸਾਡੇ ਡੇਰੇ ਦੀ ਯਾਤਰਾ ਪੂਰੀ ਨਹੀਂ ਹੋਵੇਗੀ। ਤੇਰੇ ਬੰਸ ਵਿਖੇ ਵੱਡੇ-ਵੱਡੇ ਮਹਾਤਮਾ ਜਨਮ ਧਾਰਨਗੇ। ਲੋਕੀ ਤੈਨੂੰ ਗੁਰੂਆਂ ਵਾਂਗੂੰ ਪੂਜਣਗੇ। ਏਹ ਵਰ ਲੈ ਕੇ ਭਾਈ ਲੱਧਾ ਰਾਮ ਜੀ ਪਰਿਵਾਰ ਸਹਿਤ ਕਾਦੀਆਂ ਪਿੰਡ ਤੋਂ ਸੁੱਖਵਾਲ ਵਿਖੇ ਆ ਗਏ।”

“ਉਸ ਵੇਲੇ (ਉਪਰੋਕਤ ਘਟਨਾ ਤੋਂ ਕੋਈ ਪੰਜ ਕੁ ਸਦੀਆਂ ਬਾਅਦ) ਭਾਈ ਲੱਧਾ ਰਾਮ ਜੀ ਦੀ ਵੈਰਾਗੀ ਗੱਦੀ ਤੇ ਸਿੱਧ ਪੁਰਖ ਬਾਵਾ ਸੰਤ ਦਾਸ ਜੀ ਵਿਰਾਜਦੇ ਸਨ। ਇਹਨਾਂ ਦੇ ਬੜੇ ਭ੍ਰਾਤਾ ਸ੍ਰੀ ਬਾਵਾ ਕਾਹਨ ਦਾਸ ਜੀ ਦੇ ਗ੍ਰਹਿ ਵਿਖੇ ਮਾਈ ਆਸਾ ਦੇਵੀ ਜੀ ਦੀ ਕੁੱਖੋਂ ਇਕ ਬਾਲਕ ਪੈਦਾ ਹੋਇਆ। ਬਾਵਾ ਸੰਤ ਰਾਮ ਜੀ ਨੇ ਕਿਹਾ ਕਿ ਬਾਲਕ ਦਾ ਦਰਸ਼ਨ ਕਰਾਵੇ ? ਬਾਵਾ ਕਾਹਨ ਦਾਸ ਜੀ ਬਾਲਕ ਗੋਵਿੰਦ ਦਾਸ ਨੂੰ ਲੈ ਆਏ। ਬਾਵਾ ਸੰਤ ਦਾਸ ਜੀ ਨੇ ਗੱਦ ਵਿਚ ਲੈ ਕੇ ਕਿਹਾ-ਨਿਹੰਗ ਸਿੰਘ ਜੀ ਪ੍ਰਗਟੇ ਹਨ। ਬਾਵੇ ਮਹਾਂਪੁਰਸ਼ ਹੋਣਗੇ।”

ਬਚਪਨ ਤੋਂ ਆਪ ਦਾ ਸੁਭਾਵ ਸਾਧੂਆਂ ਜਿਹਾ ਸੀ। ਬੱਚਿਆਂ ਨਾਲ ਖੇਡਣ ਦੀ ਬਜਾਏ, ਆਲੇ ਦੁਆਲੇ ਦੇ ਜੰਗਲਾਂ ਵਿਚ ਜਾ ਕੇ, ਸਮਾਧੀ ਇਸਥਿਤ ਹੋ ਜਾਂਦੇ। ਇਕ ਦਿਨ ਇਸ ਤਰ੍ਹਾਂ ਬੈਠਿਆਂ ਨੂੰ ਕਿਸੇ ਬਘਿਆੜ ਨੇ ਜਾ ਮੂੰਹ ਪਾਇਆ। ਕੋਈ ਆਜ਼ੜੀ ਵੇਖਦਾ ਸੀ। ਉਸ ਨੇ ਘਰ ਜਾ ਦੱਸਿਆ ਕਿ ਤੇਰੇ ਪੁੱਤਰ ਨੂੰ ਬਘਿਆੜ ਲੈ ਗਿਆ ਹੈ। ਬਾਬਾ ਕਾਹਨ ਦਾਸ ਨੇ ਭਾਈ ਬਾਵਾ ਸੰਤ ਦਾਸ ਨੂੰ ਜਾ ਕਿਹਾ, ‘ਤੁਸੀਂ ਤਾਂ ਕਹਿੰਦੇ ਸੀ ਬੜਾ ਬਲੀ ਪ੍ਰਗਟਿਆ ਹੈ। ਉਹਨੂੰ ਤਾਂ ਬਘਿਆੜ ਲੈ ਗਿਆ। ਬਾਵਾ ਜੀ ਨੇ ਧੀਰਜ ਕਰਨ ਲਈ ਕਿਹਾ। ਦੋਵੇਂ ਭਾਈ ਜੰਗਲ ਵਿਚ ਗਏ ਤਾਂ ਵੇਖਣ ਗੋਬਿੰਦ ਦਾਸ ਆਪਣੀ ਮੋਜ ਵਿਚ ਤੁਰਿਆ ਆਉਂਦਾ ਹੈ। ਹੋ ਸਕਦਾ ਹੈ ਕਿ ਅੱਗੋਂ ਇਕ ਤੋਂ ਵਧੀਕ ਡੰਡੇ ਸੇਠੇ ਵਾਲਿਆਂ ਦੇ ਪਿੱਛਾ ਕਰਨ ਤੇ ਬਘਿਆੜ ਬਾਲਕ ਨੂੰ ਛੱਡ ਕੇ ਨੱਸ ਗਿਆ। ਪ੍ਰੰਤੂ ਬਾਲਕ ਜਿਸ ਦੇ ਸਿਰ ਵਿਚ ਦੰਦਾਂ ਦੇ ਨਿਸ਼ਾਨ ਬਘਿਆੜ ਦੇ ਖੁਭੇ ਹੋਏ ਸਨ, ਆਪਣੀ ਬਰਦਾਸ਼ਤ ਕਰਨ ਦੀ ਸ਼ਕਤੀ ਦਾ ਅਤੇ ਹਰ ਸੰਕਟ ਵਿਚ ਅਡੋਲ ਰਹਿਣ ਵਾਲੀ ਬਿਰਤੀ ਦਾ ਸਫਲਤਾ ਪੂਰਵਕ ਪ੍ਰਦਰਸ਼ਨ ਕਰਨ ਵਿਚ ਸਫਲ ਹੋਇਆ।

ਰਤਾ ਵੱਡਾ ਹੋਇਆ ਤਾਂ ਚਾਚਾ ਬਾਵਾ ਸੰਤ ਦਾਸ ਜੀ ਆਪਣੀ ਸਿੱਖੀ ਸੇਵਕੀ ਦੀ ਵਾਕਫੀਅਤ ਕਰਵਾਉਣ ਲਈ, ਉਸਨੂੰ ਹੁਸ਼ਿਆਰਪੁਰ ਜ਼ਿਲ੍ਹੇ ਦੇ ਪਿੰਡ ਖੁਨ ਖੁਨ ਕਲਾਂ ਲੈ ਗਏ।



ਭਿਗੜ ਕਲਾਂ ਪਿਡ ਵਿਚ ਇਕ ਖੂਹ ਦਾ ਪਾੜ ਪੁੱਟਿਆ ਜਾ ਰਿਹਾ ਸੀ। ਬੱਕਰ ਵਰਤ ਰਹੀ ਸੀ। ਬਾਲ ਗੋਬਿੰਦ ਦਾਸ ਨੇ ਇਕ ਵਰਤਾਰਾ ਤਾਂ ਲੈ ਲਿਆ, ਫਿਰ ਦੂਜੇ ਦੀ ਮੋਗ ਕੀਤੀ। ਵਰਤਾਵੇ ਨੇ ਦੂਜਾ ਵਰਤਾਰਾ ਦੇ ਕੇ, ਕਾਣੀ ਵੰਡ ਕਰਨੀ ਯੋਗ ਨਾਂ ਸਮਝੀ। ਗੋਵਿੰਦ ਦਾਸ ਨੇ ਕਿਹਾ ਖਾਣੀ ਨਹੀਂ ਸੀ, ਖੂਹ ਦੇ ਪਾੜ ਵਿਚ ਪਾ ਕੇ ਪਾਣੀ ਮਿੱਠਾ ਕਰਨਾ ਸੀ।" ਬੱਚਾ ਸਮਝ ਕੇ ਕਿਸੇ ਧਿਆਨ ਨਾ ਕੀਤਾ। ਦੇਵਨੇਤ ਜਦੋਂ ਖੂਹ ਲੱਗ ਕੇ ਤਿਆਰ ਹੋ ਗਿਆ, ਟੁੰਬ ਕੇ ਪਾਣੀ ਕੱਢਿਆ ਤਾਂ ਪਾਣੀ ਖਾਰਾ ਨਿਕਲਿਆ ਪਿੰਡ ਲੋਕ ਬਾਵਾ ਸੰਤ ਦਾਸ ਕੋਲ ਆਕੇ ਕਹਿਣ ਲੱਗੇ, ਪਾਣੀ ਖਾਰਾ ਨਿਕਲਿਆ ਹੈ। ਕੁਝ ਕਰੋ। ਬਾਵਾ ਜੀ ਨੇ ਗੋਵਿੰਦ ਦਾਸ ਵਾਲੀ ਗੱਲ ਦੱਸ ਕੇ ਕਿਹਾ ਕਿ ਹੁਣ ਤਾਂ ਕੁਝ ਨਹੀਂ ਹੋ ਸੱਕਣਾ। ਇਹ ਬਾਲਕ ਵੀ ਕੋਈ ਸਿੱਧ ਪੁਰਖ ਹੈ। ਬਿਹਤਰ ਹੈ ਪਾੜ ਹੋਰਥੇ ਪੱਟ ਲਵੇ। ਪਾੜ ਤਾਂ ਦੂਜੇ ਥਾਂ ਪੁੱਟਿਆ ਗਿਆ। ਪਰ ਬਾਲਕ ਗੋਵਿੰਦ ਦਾਸ ਦੀਆਂ ਸਾਖੀਆਂ ਚੱਲ ਪਈਆਂ। ਉਹਨਾਂ ਸਮਿਆਂ ਵਿਚ ਧਾਰਮਿਕ ਵਿਸ਼ਵਾਸ ਇਹੋ ਜਿਹੇ ਹੀ ਸਨ ਅਤੇ ਅਲੋਕਾਰ ਗੱਲਾਂ ਨਾਲ ਲੋਕਾਂ ਦਾ ਧਿਆਨ ਖਿੱਚਿਆ ਜਾਂਦਾ ਸੀ। ਬੇਸ਼ਕ ਗੁਰਬਾਣੀ ਵਿਗਿਆਨਕ ਸੋਚ ਦੇ ਬਹੁਤ ਨੇੜੇ ਖਲੋਤੀ ਹੈ। ਪਰ ਹਿੰਦੂ ਪੌਰਾਣਿਕ ਸਾਹਿਤ, ਅਜਿਹੀਆਂ ਘਟਨਾਵਾਂ ਨਾਲ ਭਰਪੂਰ ਹੈ। ਇਸਲਾਮ, ਇਸਾਈ ਅਤੇ ਬੁੱਧ ਧਰਮ ਵਾਲੇ ਵੀ ਕਰਮਾਤੀ ਐਸ਼ਾਂ ਤੋਂ ਆਪਣੇ ਮਹਾਂਪੁਰਖਾਂ ਦਾ ਜੀਵਨ ਅਤੇ ਬੁੱਧ ਧਰਮ ਵਾਲੇ ਵੀ ਕਰਮਾਤੀ ਤੋਂ ਇਲਾਵਾ, ਭਾਰਤ ਦੇ ਪ੍ਰਸਿੱਧ ਸੂਫੀ ਸੰਤਾਂ ਬਾਰੇ ਵੀ ਇਹ ਪੜ੍ਹਿਆ ਹੈ ਕਿ ਉਹ ਆਪਣੇ ਬਚਨ ਬਿਲਾਸ ਲਿਖਣ ਵਾਲਿਆਂ ਨੂੰ ਇਹਨਾਂ ਵਿਚੋਂ ਕਰਮਾਤੀ ਐਸ਼ ਨਿਖੇੜ ਦੇਣ ਲਈ ਹਦਾਇਤਾਂ ਦਿੰਦੇ ਰਹਿੰਦੇ ਸਨ। "ਖੈਰੁਲ ਮਜਾਲਿਸ" ਦੇ ਕਰਤਾ ਹਮੀਦ ਕਲੰਦਰ ਨੂੰ ਸ਼ੇਖ ਨਸੀਰ-ਉਦ-ਦੀਨ ਮਹਿਮੂਦ 'ਚਿਰਾਗ-ਇ-ਦਿਹਲੀ ਨੇ ਕਿਹਾ ਕਿ ਮੈਨੂੰ ਆਪਣੀ ਲਿਖਤ ਵਿਚ ਸਧਾਰਨ ਵਿਅਕਤੀ ਜਿਉਂ ਪੇਸ਼ ਕਰ। ਆਉਣ ਵਾਲੀਆਂ ਨਸਲਾਂ ਮੈਨੂੰ ਇਕ ਧਾਰਮਿਕ ਉਸਤਾਦ ਦੇ ਤੌਰ ਤੇ ਨਾਂ ਕਿ ਇਕ ਕਰਮਾਤੀ ਬਾਬੇ ਜਿਉਂ ਜਾਨਣ।"²

ਅਜਿਹੀਆਂ ਸਪਸ਼ਟ ਹਦਾਇਤਾਂ ਦੇ ਬਾਵਜੂਦ ਸੂਫੀ ਬਾਬਿਆਂ ਸਿੱਖ ਗੁਰੂਆਂ ਅਤੇ ਹੋਰ ਸੰਤਾਂ ਭਗਤਾਂ ਦੇ ਜੀਵਨ ਵੇਰਵੇ ਅਕਸਰ ਕਰਮਾਤੀ ਐਸ਼ਾਂ ਨਾਲ ਭਰਪੂਰ ਮਿਲਦੇ ਹਨ। ਇਹ ਅਜੋਕੇ ਲੇਖਕ ਜਾਂ ਇਤਿਹਾਸਕਾਰ ਦਾ ਕਰਤਵ ਹੈ ਕਿ ਉਸ ਦੇ ਆਪਣੇ ਨਾਇਕ ਨੂੰ ਪੇਸ਼ ਕਰਦਿਆਂ ਇਹਨਾਂ ਕਰਮਾਤੀ ਘਟਨਾਵਾਂ ਵਿਚੋਂ ਉਸ ਦੇ ਜੀਵਨ ਵੇਰਵੇ ਕਿਵੇਂ

ਇਕੱਤਰ ਕਰਨੇ ਹਨ। ਸੋ ਗੋਬਿੰਦ ਦਾਸ ਜੀ ਇਕ ਸਤਿਕਾਰਤ ਪਰਿਵਾਰ ਦੇ ਹੋਣਹਾਰ ਬਾਲਕ ਸਨ, ਜਿਹਨਾਂ ਦੀ ਸਿੱਖੀ ਸੇਵਕੀ ਉਸ ਸਮੇਂ ਮਾਝੇ ਨਾਲੋਂ ਜ਼ਿਆਦਾ ਦੁਆਬੇ ਵਿਚ ਫੈਲੀ ਹੋਈ ਸੀ। ਇਹੋ ਕਾਰਨ ਵੱਡੇ ਹੋ ਕੇ ਡੇਰੇ ਲਈ, ਆਪ ਦੁਆਰਾ ਗੜ੍ਹਦੀਵਾਲੇ ਅਤੇ ਪਿੰਡ ਭੱਟੀਆਂ ਨੂੰ ਚੁਣੇ ਜਾਣ ਦਾ ਸੀ।

ਬਚਪਨ ਵਿਚ ਆਪ ਦੁਆਰਾ, ਵਿੱਦਿਆ ਪ੍ਰਾਪਤੀ ਵਾਸਤੇ ਕੀਤੇ ਯਤਨਾਂ ਬਾਰੇ "ਜੀਆ ਨੱਥਾ" ਜੀ ਇਉਂ ਰੋਸ਼ਨੀ ਪਾਉਂਦੇ ਹਨ— "ਪੰਜ ਸਾਲ ਦੀ ਆਯੂ ਵਿਚ ਆਪ ਜੀ (ਬਾਲ ਗੋਬਿੰਦ ਦਾਸ ਜੀ) ਪਿੰਡ ਟਿਲੁਵਾਲ, ਖੁਨ ਖੁਨ ਕਲਾਂ ਦੇ ਨੇੜੇ, ਨਿਰਮਲੇ ਸੰਤਾਂ ਦੇ ਡੇਰੇ ਪਿਪਲੀ ਸਾਹਿਬ (ਇਹ ਡੇਰਾ ਅੱਜ ਕੱਲ੍ਹ ਬੇਆਬਾਦ ਹੋ ਚੁੱਕਾ ਹੈ ਜੋ ਖੁੱਡਾ ਕੁਰਾਲਾ ਰੋਲਵੇ ਸਟੇਸ਼ਨ ਤੋਂ ਪਿੰਡ ਖੁਨ ਖੁਨ ਕਲਾਂ ਜਾ ਰਹੀ ਸੜਕ ਤੇ ਸਥਿਤ ਹੈ। ਵਿਖੇ ਪੜ੍ਹਨ ਲੱਗ ਪਏ ਅਤੇ ਸੰਸਾਰਕ ਵਿਦਿਆ ਹਾਸਲ ਕਰਨ ਲੱਗੇ। ਉਸ ਸਮੇਂ ਪਿਪਲੀ ਸਾਹਿਬ ਡੇਰੇ ਦੇ ਮਹੰਤ ਬਾਬਾ ਸੁੱਖਾ ਸਿੰਘ ਜੀ ਸਨ।...

"ਸ਼ੁਰੂ ਅਵਸਥਾ ਸਮੇਂ ਬਾਲ ਗੋਬਿੰਦ ਦਾਸ ਜੀ ਵਿਕਰਤ ਅਵਸਥਾ ਵਿਚ ਰਹਿਣ ਲੱਗ ਪਏ ਅਤੇ ਫਿਰ ਆਪ ਜੀ ਨੇ ਪਿੰਡ ਖੁਨ ਖੁਨ ਕਲਾਂ ਛੱਡ ਦਿੱਤਾ ਅਤੇ ਲਗਭਗ ਦਸ ਸਾਲ ਦੀ ਉਮਰ ਵਿਚ ਸ਼ਿਵਾਲਕ ਪਹਾੜੀਆਂ ਦੇ ਇਲਾਕੇ ਵਿਚ ਸਹੋਤੇ ਦੀ ਪਹਾੜੀ ਤੇ, ਬਾਬਾ ਨੰਦ ਲਾਲ ਜੀ ਸਹੋਤੇ ਵਾਲੇ ਅਤੇ ਬਾਬਾ ਜਵਾਹਰ ਦਾਸ ਜੀ ਪਿੰਡ ਸੂਸਾ (ਜ਼ਿਲ੍ਹਾ ਜਲੰਧਰ) ਵਾਲਿਆਂ ਨਾਲ ਇਕੋ ਧੂਣੇ ਤੇ ਤਪੱਸਿਆ ਕਰਨੀ ਸ਼ੁਰੂ ਕੀਤੀ। ਤਿੰਨ ਮਹਾਂਪੁਰਖਾਂ ਨੇ ਇਕੋ ਧੂਣੇ ਤੇ ਬਾਰਾਂ ਸਾਲ ਤਪੱਸਿਆ ਕੀਤੀ ਤੇ ਪ੍ਰਭੂ ਨੂੰ ਪਾ ਲਿਆ।... ਬਾਬਾ ਨੰਦ ਲਾਲ ਜੀ ਉਥੇ ਹੀ ਟਿਕ ਗਏ।

"ਬਾਬਾ ਗੋਬਿੰਦ ਦਾਸ ਅਤੇ ਬਾਬਾ ਜਵਾਹਰ ਦਾਸ ਜੀ ਸੂਸਾ ਵਾਲੇ, ਦੋਵੇਂ ਮਹਾਂਪੁਰਖ ਭਰਮਣ ਕਰਦੇ ਹੋਏ ਜ਼ਿਲ੍ਹਾ ਜਲੰਧਰ ਵਿਚ ਪਿੰਡ ਸੂਸਾ ਆ ਗਏ। ਬਾਬਾ ਜਵਾਹਰ ਦਾਸ ਜੀ ਇਹ ਜੱਦੀ ਪਿੰਡ ਸੀ ਅਤੇ ਉਹ ਜਾਤ ਦੇ ਜੱਟ ਸਨ। ਉਹਨਾਂ ਨੇ ਆਪਣੇ ਖੇਤ ਵਿਚ ਪੜਾਅ ਕੀਤਾ ਅਤੇ ਪੱਕਾ ਟਿਕਾਣਾ ਬਣਾ ਲਿਆ, ਹੋਰ ਅੱਗੇ ਕਿਤੇ ਜਾਣ ਦਾ ਸੰਕਲਪ ਤਿਆਗ ਦਿੱਤਾ।"

ਹੁਣ ਬਾਈ ਕੁ ਸਾਲ ਦੀ ਆਯੂ ਵਿਚ ਗੋਬਿੰਦ ਦਾਸ ਕਿਸੇ ਅਗਲੇਰੇ ਪੜਾਅ ਦੀ ਤਾਪ ਵਿਚ ਪੂਰਬ ਨੂੰ ਤੁਰ ਪੈਂਦਾ ਹੈ ਅਤੇ ਪੁੱਜ ਗਿਆ ਤੁਰਦਾ ਤੁਰਦਾ ਭਗਵਾਨ ਕਰਿਸ਼ਨ ਦੇ ਕ੍ਰੀੜਾ-ਸਥਲ-ਬਿੰਦਰਾਬਨ ਵਿਖੇ। ਇਹ ਮੁਰਲੀ ਮਨੋਹਰ ਸਾਡੀ ਪੰਜਾਬੀ ਮਾਨਸਿਕਤਾ ਵਿਚ ਪੀੜ੍ਹੀਆਂ ਤੋਂ ਵੱਸਦਾ ਆ ਰਿਹਾ



ਹੈ। ਖੁੱਲ੍ਹੇ ਸ਼ਾਹ ਨੇ ਐਵੇਂ ਨਹੀਂ ਕਿਹਾ—

“ਬਿਦਰਾਬਨ ਮੇਂ ਗਊ ਚਰਾਵਤ। ਮੱਕੇ ਦਾ ਬਣ ਹਾਜੀ ਆਵਤ”

ਇੱਥੇ ਇਸ ਗੱਭਰੂ ਸਾਧ ਨੇ ਜਮਨਾ ਦੇ ਕਿਨਾਰੇ ਇਕ ਕੁਟੀਆ ਬਣਾ ਲਈ ਅਤੇ ਦੀਰਘ ਸਾਧਨਾ ਸ਼ੁਰੂ ਕੀਤੀ। ਉਗਦੇ ਸੂਰਜ ਦੀ ਟਿੱਕੀ ਵੱਲ ਨੀਝ ਲਾ ਕੇ ਬਹਿਣਾ ਸ਼ੁਰੂ ਕਰ ਦਿੱਤਾ। ਪਹਿਲਾਂ ਕੁਝ ਸਮਾਂ ਫਿਰ ਕੁਝ ਹੋਰ ਸਮਾਂ ਟਿਕਟਿਕੀ ਲਾ ਕੇ ਵਹਿੰਦੇ ਰਹਿਣਾ। ਸੂਰਜ ਦੇਵ ਦੀ ਇਹ ਸਾਧਨਾ ਬਾਰਾਂ ਵਰ੍ਹੇ ਹੀ ਕੀਤੀ। ਹੁਣ ਸਥਿਤੀ ਇਹ ਹੋ ਗਈ ਕਿ ਉਹ ਬਾਰਾਂ ਵਜੇ ਸਿਖਰ ਦੁਪਹਿਰ ਦੇ ਸੂਰਜ ਨੂੰ ਟਿਕਟਿਕੀ ਲਾ ਕੇ ਬਿਨਾਂ ਅੱਖ ਝਮਕਿਆਂ ਲੰਮਾਂ ਸਮਾਂ ਵੇਖ ਸਕਦੇ ਸਨ। ਯੋਗ ਵਿਚ ਇਹ ਸ਼ਾਇਦ ਤਰਾਟਕ ਕਿਰਿਆ ਦਾ ਹੀ ਕੋਈ ਵਿਕਸਿਤ ਰੂਪ ਹੈ। ਹੁਣ ਇਸ ਸੂਰਜ ਸਾਧਨਾਂ ਨੇ ਆਪਣਾ ਰੰਗ ਵਿਖਾਉਣਾ ਸ਼ੁਰੂ ਕਰ ਦਿੱਤਾ। ਜਿਸ ਵੱਲ ਇਕ ਵੇਰ ਨਜ਼ਰ ਭਰ ਕੇ ਵੇਖ ਲੈਣ ਉਹ ਡੁੰਡਿਆ ਜਾਵੇ। ਸੰਤ ਜੀ ਦੇ ਅੱਗੇ ਪਿੱਛੇ ਫਿਰੇ। ਦਰਸ਼ਨ ਅਭਿਲਾਖੀਆਂ ਦੀਆਂ ਭੀੜਾਂ ਜੁਟਨ। ਆਪ ਜੀ ਦੇ ਨਖਸ਼ਿਖ ਵਰਣਨ ਲਈ ਅਸੀਂ ਫਿਰ ਕਾਵਿਕ ਰੰਗ ਵਾਲੀ, ਚੱਕਰਵਰਤੀ ਜੀ ਦੀ ਲੇਖਣੀ ਦਾ ਸਹਾਰਾ ਲਵਾਂਗੇ—

“ਬਿਦਰਾਬਨ ਦੀਆਂ ਗਲੀਆਂ ਵਿਚ ਇਕ ਸਾਧੂ ਫਿਰ ਰਿਹਾ ਏ।... ਚਿਹਰਾ ਚੰਨ ਵਾਂਗੂੰ ਆਭਾ ਮਾਰਦਾ ਏ। ਪਤਲੇ ਜਿਹੇ ਪਪੀਸ਼ਿਆਂ ਵਰਗੇ ਬੁਲ੍ਹ ਜਦ ਖੁੱਲ੍ਹਦੇ ਹਨ, ਫੁੱਲ ਕੇਰਦੇ ਹਨ। ਅੱਖੀਆਂ ਮੋਟੀਆਂ, ਸ਼ਰਮੀਲੀਆਂ, ਮਸਤੀ ਨਾਲ ਭਰੀਆਂ, ਬੇਪ੍ਰਵਾਹ ਹਨ।... ਨੱਕ ਖੰਡੇ ਦੀ ਧਾਰ ਨੂੰ ਸ਼ਰਮਸਾਰ ਕਰਦਾ ਏ ਪਿਆ। ਜਿਧਰ ਏਹ ਸਾਧੂ ਜਾਂਦਾ ਏ, ਬਿਦਾਬਨ ਦੇ ਲੋਕੀ ਅਦਬ ਨਾਲ ਮੱਥ ਟੱਕਦੇ ਹੋਏ ਅਗੋਂ ਭੋਟਾ ਲੈ ਮਿਲਦੇ ਹਨ। ਕਈ ਤੇ ਆਂਹਦੇ ਹਨ ਇਹ ਸਾਧ ਦੇ ਰੂਪ ਵਿਚ ਮੁੜ ਭਗਵਾਨ ਕ੍ਰਿਸ਼ਨ ਜੀ ਆਪ ਹੀ ਪ੍ਰਗਟੇ ਹਨ। ਸਾਧੂ ਕਿਸੇ ਨਾਲ ਗੱਲ ਨਹੀਂ ਕਰਦਾ। ਬੱਸ ਜਾਂ ਜਮਨਾ ਕਿਨਾਰੇ ਅਤੇ ਜਾਂ ਰਾਸ ਲੀਲਾ ਵਿਚ। ਕੋਈ ਮੰਡਲੀ ਅਜਿਹੀ ਨਹੀਂ, ਜਿਸ ਨੇ ਇਸ ਸਾਧੂ ਨੂੰ ਸੱਦ ਕੇ ਰਾਸ ਨਹੀਂ ਸੁਣਾਈ। ਆਪ ਰਾਸ ਸੁਣਦੇ ਬਦੇਹ ਹੋ ਜਾਂਦੇ ਹਨ। ਤਨ ਬਦਨ ਦੀ ਕੋਈ ਸੁੱਧ ਨਾ ਰਹਿੰਦੀ। ਜੇ ਰੋਣ ਲੱਗਦੇ ਹਨ ਤਾਂ ਸਾਰੀ ਰਾਤ ਰੋਈ ਹੀ ਜਾਂਦੇ ਹਨ। ਜਦ ਹੋਸ਼ ਆਉਂਦੀ ਏ ਤਾਂ ਡਾਢੇ ਪਿਆਰ ਨਾਲ ਬੋਲ ਉਠਦੇ ਹਨ।”

ਰਿੱਧੀ ਸਿੱਧੀ ਹਾਸਲ ਹੋ ਗਈ ਹੈ ਪਰ ਅਜੇ ਮਨ ਦੀ ਭਟਕਣ ਨਹੀਂ ਮੁਕ ਰਹੀ। ਹੁਣ ਉਮਰ ਵੀ ੩੪-੩੫ ਸਾਲ ਦੀ ਹੋ ਗਈ ਹੈ। ਇਹ ਉਹ ਸਮਾਂ ਹੈ, ਜਦੋਂ ਪੰਜਾਬ ਵਿਚ

ਸਤਿਗੁਰੂ ਰਾਮ ਸਿੰਘ ਜੀ ਦੇ ਸਾਜੇ ਸੰਤ ਖਾਲਸੇ ਦੀ ਸੋਯਾ ਨਾ ਸਿਰਫ ਪੰਜਾਬ ਭਰ ਵਿਚ ਸਗੋਂ ਦੇਸ਼ ਦੇ ਹੋਰਨਾਂ ਇਲਾਕਿਆਂ ਤੋਂ ਇਲਾਵਾ ਦੇਸ਼ਾਂਤਰਾਂ ਤੱਕ ਫੈਲ ਚੱਕੀ ਹੈ। ਲੋਕ ਤੇਜੀ ਨਾਲ ਆਪ ਜੀ ਦੀ ਮਿਕਨਾਤੀਸੀ ਸ਼ਖਸੀਅਤ ਅਤੇ ਵਿਸ਼ਵ ਕਲਿਆਣਕਾਰੀ ਉਪਦੇਸ਼ਾਂ ਵੱਲ, ਖਿੱਚੇ ਤੁਰੇ ਆਉਂਦੇ ਹਨ। ਯੋਗ ਅਭਿਆਸ ਅਤੇ ਸੂਰਜ-ਸਾਧਨਾਂ ਨਾਲ ਸੰਤ ਜੀ ਨੂੰ ਇਹੋ ਜਿਹਾ ਸੂਖਮ ਹੰਕਾਰ ਵੀ ਹੋ ਗਿਆ ਹੈ, ਅਭਿਮਾਨ ਨੇ ਭੇਰੇ ਆ ਲਾਏ ਹਨ, ਜਿਹੋ ਜਿਹਾ ਕਦੇ ਗੁਰੂ ਗੋਬਿੰਦ ਸਿੰਘ ਜੀ ਦੀ ਸੋਯਾ ਸੁਣਕੇ, ਮਾਧੋ ਦਾਸ ਬੈਰਾਗੀ ਨੂੰ ਹੋਇਆ ਸੀ ਕਿ ਉਹ ਗੁਰੂ ਲਈ ਅਜਿੱਤ ਹੈ। ਪਰ ਫਿਰ ਜਦੋਂ ਵੇਖਿਆ ਦੁਸ਼ਟ ਦਮਨ ਦਾ ਪਰਕਾਸ਼ ਤਾਂ ਉਸਦਾ ਬੰਦਾ ਬਣ ਕੇ, ਨਵਾਂ ਇਤਿਹਾਸ ਸਿਰਜ ਗਿਆ। ਬੈਰਾਗੀ ਸਾਧੂਆਂ ਦੇ ਬਾਲਕ, ਗੋਬਿੰਦ ਦਾਸ ਨਾਲ ਜੋ ਹੁਣ ਬਹੁਤ ਵੱਡਾ ਸੰਤ-ਸਾਧਕ ਸੀ ਵੀ ਉਹੋ ਇਤਿਹਾਸ ਦੁਹਰਾਇਆ ਜਾਣਾ ਸੀ। ਸਿਰਫ ਪਾਤਰਾਂ ਦੇ ਨਾਂ ਥਾਂ ਹੀ ਬਦਲਣੇ ਸਨ। ਸੰਤ ਜੀ ਦੇ ਅੰਦਰ ਇਹ ਫੁਰਨਾ ਪੈਦਾ ਹੋ ਗਿਆ ਕਿ ਜਿਸ ਨਵੇਂ ਪੰਥ, ਸੰਤ ਖਾਲਸਾ/ਨਾਮਧਾਰੀ ਜਾਂ ਕੂਕੇ ਸਿੰਘਾਂ ਦੇ ਪੰਜਬ ਵਿਚ ਪ੍ਰਗਟ ਹੋਣ ਦੇ ਸਮਾਚਾਰ ਆਏ ਦਿਨ ਮਿਲਦੇ ਹਨ ਜੇ ਉਹਨਾਂ ਦੇ ਗੁਰੂ ਵੱਲ ਮੈਂ ਨੇਤਰ ਭਰ ਕੇ ਵੇਖ ਲਿਆ ਤਾਂ ਉਹ ਪੁੱਟਿਆ ਜਾਏਗਾ ਤੇ ਉਹਦੀ ਲੱਖਾਂ ਦੀ ਸਿੱਖੀ ਆਪਣੀ ਹੋ ਜਾਏਗੀ। ਇਸ ਲਈ ਹੁਣ ਇਹ ਨਵਾਂ ਕਉਤਕ ਕਰਨ ਲਈ ਪੰਜਾਬ ਵੱਲ ਚੱਲਿਆ ਜਾਏ। ਸੰਤ ਇੰਦਰ ਸਿੰਘ ਜੀ ਚੱਕਰਵਰਤੀ ਦੇ ਲਿਖਣ ਮੁਤਾਬਿਕ ਗੋਬਿੰਦ ਦਾਸ ਨੂੰ ਅੰਮ੍ਰਿਤ ਦੀ ਦਾਤ, ਸ੍ਰੀ ਸਤਿਗੁਰੂ ਜੀ ਤੋਂ ਸ੍ਰੀ ਭੋਟੀ ਸਾਹਿਬ ਵਿਖੇ ਪ੍ਰਾਪਤ ਹੋਈ। ਪ੍ਰੇਤੁ ਲੇਖਕ ਦੇ ਪਿਤਾ ਜੀ ਪਿਛਲੀ ਸਦੀ ਦੇ ਤੀਜੇ ਦਹਾਕੇ ਦੇ ਐਤਿਮ ਤਿੰਨ ਕੁ ਸਾਲਾਂ ਵਿ ਗੜ੍ਹਦੀਵਾਲੇ ਬੇਅੰਤ ਜੀ ਦੇ ਨਾਲ ਰਹੇ ਸਨ ਅਤੇ ਉਦੋਂ ਸੰਤ ਹਰਨਾਮ ਸਿੰਘ ਹੋਰਾਂ ਨੂੰ ਗੁਜਰਿਆ ਵੀ, ਮਸਾਂ ਡੇਢ ਦਹਾਕਾ ਹੀ ਹੋਇਆ ਸੀ। ਸੋ ਕੁਝ ਪਰੰਪਰਾਗਤ ਸਰੋਤਾਂ ਤੋਂ ਮਿਲਣ ਵਾਲੀ ਜਾਣਕਾਰੀ ਤੇ ਵੱਧ ਭਰੋਸਾ ਕੀਤਾ ਜਾ ਸਕਦਾ ਹੈ। ਉਹਨਾਂ ਦੇ ਦੱਸਣ ਮੁਤਾਬਿਕ ਸਤਿਗੁਰੂ ਜੀ ਦਮਦਮਾ ਸਾਹਿਬ ਵਿਖੇ ਵੈਸਾਖੀ ਦੇ ਮੇਲੇ ਤੇ ਦਰਸ਼ਨ ਦੇ ਰਹੇ ਸਨ। ਸੰਭਵ ਹੈ ਕਿ ਇਹ ਵੈਸਾਖੀ ਸੰਨ ੧੮੭੧ ਈ. ਵਾਲੀ ਹੀ ਹੋਵੇ ਕਿਉਂ ਜੋ ਉਹ ਇਸ ਤੋਂ ਪਹਿਲਾਂ ਕਿਸੇ ਵੈਸਾਖੀ ਤੇ ਆਏ ਹੁੰਦੇ ਤਾਂ ਬਾਹੋਵਾਲ ਜੀ ਦੀ ਰਚਨਾ ਵਿਚ ਉਹਨਾਂ ਦਾ ਜ਼ਿਕਰ ਆਉਂਦਾ। ਇਸ ਲਈ ਨਵੇਂ ਨਵੇਂ ਨਾਮਧਾਰੀ ਬਣੇ ਸਨ ਤੇ ਬਾਅਦ ਵਿਚ ਸ਼ਹੀਦੀ ਅਤੇ ਪਰਦੇਸ਼ ਗਵਨ ਸਾਕੇ ਵਾਪਰ ਗਏ। ਸੋ ਆਪਣੇ ਭੇਰੇ ਜਾ ਟਿਕਣ



ਕਾਰਨ ਅਤੇ ਭੈਣੀ ਸਾਹਿਬ ਪੁੱਜਣ ਵਿਚ ਦਿੱਕਤਾਂ ਹੋਣ ਕਾਰਨ ਉਹ ਬਾਹੋਵਾਲ ਜੀ ਦੀ ਕਲਮ ਦੀ ਪਕੜ ਵਿਚ ਆਉਣੋਂ ਰਹਿ ਗਏ ਅਤੇ ਲੰਮੇ ਸਮੇਂ ਤੋਂ ਸੰਗਤ ਵਿਚ ਵਿਚਰਨ ਵਾਲੇ ਸਿੱਖਾਂ ਜਿਉਂ ਹੁਕਮਨਾਮਿਆਂ ਵਿਚ ਵੀ ਸ਼ਿਕਰ ਨਾ ਹੋਣਾ ਇਹੋ ਦੱਸਦਾ ਹੈ ਕਿ ਆਪ ਦਾ ਨਾਮਧਾਰੀ ਪੰਥ ਵਿਚ ਬਾਮਲ ਹੋਣਾ, ਪਰਦੇਸ਼ ਗਵਨ ਤੋਂ ਮਸਾਂ ੮-੯ ਮਹੀਨੇ ਪਹਿਲਾਂ ਹੀ ਮਾਲੂਮ ਹੁੰਦਾ ਹੈ।

ਸੰਤ ਗੋਬਿੰਦ ਦਾਸ ਜੀ ਨੇ ਉਹ ਰਸਤਾ ਲੱਭ ਲਿਆ ਜਿਸ 'ਤੇ ਵੈਸਾਖੀ ਦੇ ਮੇਲੇ ਦੀ ਸਮਾਪਤੀ ਬਾਦ, ਆਪਣਾ ਦੌਰਾ ਕਰਦਿਆਂ ਸਤਿਗੁਰੂ ਜੀ ਨੇ ਗੁਜ਼ਰਨਾ ਸੀ। ਇਸ ਰਾਹ ਦੇ ਇਕ ਕਿਨਾਰੇ ਤੇ ਉਹ ਆਪਣਾ ਆਸਣ ਲਾ ਕੇ ਬੈਠ ਗਿਆ, ਇਸ ਆਸ ਨਾਲ ਕਿ ਉਸਦੀ ਤਰਾਟਕ ਸਿੱਧੀ ਸਦਕਾ, ਕੁਕਿਆਂ ਦਾ ਗੁਰੂ ਉਸਦੀਆਂ ਸੂਰਜੀ ਅੱਖਾਂ ਦੀ ਤਾਬ ਨਾ ਝੱਲਦਾ ਹੋਇਆ, ਸਾਧ ਦਾ ਦੀਵਾਨਾ ਬਣ ਜਾਏਗਾ ਅਤੇ ਇਉਂ ਸੰਤਾਂ ਦੀ ਬੋਲੋ-ਬੋਲੇ ਹੋ ਜਾਏਗੀ। ਜਦੋਂ ਮਿਥਿਆ ਵਕਤ ਆਇਆ, ਚੀਨੀ ਘੋੜੀ ਤੇ ਅਸਵਾਰ ਸਤਿਗੁਰੂ ਰਾਮ ਸਿੰਘ ਜੀ, ਸੂਬਿਆਂ, ਮਸਤਾਨੇ ਸਿੰਘਾਂ ਅਤੇ ਹੋਰ ਸੰਗਤ ਸਮੇਤ ਜਦੋਂ ਸੰਤ ਜੀ ਦੇ ਆਸਣ ਕੋਲੋਂ ਗੁਜ਼ਰੇ ਰਤਾ ਹੋਲੀ ਚਾਲ, ਆਪ ਨੇ ਜੀਅ ਭਰ ਕੇ, ਜੀਵਨ ਦਾਨ ਦੇਣ ਵਾਲੇ ਨੇਤਰਾਂ ਨਾਲ, ਜਦੋਂ ਉਹਨਾਂ ਵੱਲ ਨਿਹਾਰਿਆ—“ਚਾਰੇ ਨੈਣ ਗਡਾਵਡ ਹੋਏ, ਵਿਚ ਵਿਚੋਲਾ ਕੇਹਾ”— ਦੇ ਮੁਤਾਬਿਕ, ਆਪ ਨੂੰ ਮੋਹਣ ਆਏ ਸੰਤ ਜੀ ਖੁਦ ਮੋਹੇ ਗਏ। ਆਸਣ ਛੱਡ ਕੇ ਚੀਨੀ ਘੋੜੀ ਦੇ ਮਗਰ ਹੀ ਭੱਜ ਤੁਰੇ ਅਤੇ ਖੁਦ ਦੀਵਾਨੇ ਹੋ ਗਏ ਸਤਿਗੁਰੂ ਜੀ ਨੇ ਕਿਸੇ ਪੜਾਅ ਤੇ ਜਦੋਂ ਕੁਝ ਉਦੋਂ ਨਾਮ ਦਾਨ ਦਿੱਤਾ। ਅੰਮ੍ਰਿਤ ਦੀ ਦਾਤ ਸ੍ਰੀ ਭੈਣੀ ਸਾਹਿਬ ਵਿਖੇ ਬਖਸ਼ੀ ਹੋ ਸਕਦੀ ਹੈ ਤੇ ਉਪਰ ਵਰਣਿਤ ਦੁਮਾਲਾ ਆਦਿ ਸਜਾ ਕੇ, ਨਿਹੰਗ ਸਿੰਘ ਬਾਣੇ ਵਿਚ ਰਹਿਣ ਦਾ ਹੁਕਮ ਕੀਤਾ। ਨਾਮ ਗੋਬਿੰਦ ਦਾਸ ਤੋਂ ਹਰਨਾਮ ਸਿੰਘ ਕਰ ਦਿੱਤਾ ਕਿਉਂਕਿ ਉਹਨਾਂ ਨੇ ਆਪ ਨੂੰ ਹਰੀ ਨਾਮ ਦੀ ਅਰਾਧਨਾ ਦੁਆਰਾ ਪੂਰਨ ਸੰਤ ਬਣਾਉਣਾ ਸੀ—

ਜਿਹਨਾਂ ਸਾਸ ਗਿਰਾਸ ਨਾ ਵਿਸਰੇ ਹਰਿ ਨਾਮਾ ਮਨ ਮੰਤ੍ਰੁ॥

ਧੰਨ ਸੇ ਸੇਈ ਨਾਨਕਾ ਪੂਰਨ ਸੇਈ ਸੰਤ॥

ਹੁਣ ਸੰਤ ਹਰਨਾਮ ਸਿੰਘ ਜੀ ਨੇ ਬਾਕੀ ਸਮਾਂ, ਸਤਿਗੁਰੂ ਜੀ ਦੀ ਸੰਗਤ ਵਿਚ ਹੀ ਕੱਟਣ ਦਾ ਸੰਕਲਪ ਕਰ ਲਿਆ। ਨਾਂ ਵਾਪਸ ਪਿੰਡ ਸੁੱਬਵਾਲ ਗਏ ਨਾ ਆਪਣੇ ਕਿਸੇ ਪਹਿਲੇ ਭੇਰੇ ਤੇ ਗਏ। ਅੱਠ ਪਹਿਰ ਨਾਮ ਦੇ ਰੰਗ ਅਤੇ ਸਾਧ ਦੇ ਸੰਗ ਵਿਚ ਮਸਤੀ ਦੂਣ ਸੁਆਈ ਹੋ ਗਈ। ਨਾਮ ਬਾਣੀ ਦਾ

ਅਭਿਆਸ ਵਧ ਗਿਆ। ਸਤਿਗੁਰੂ ਜੀ ਦੀ ਸ਼ੁਭ ਸਿੱਖਿਆ ਨੇ, ਹਉਮੈ ਦਾ ਕੰਡਾ ਤਾਂ ਪੁੱਟਣਾ ਹੀ ਸੀ, ਹੋਰਨਾਂ ਵਿਕਾਰਾਂ ਨੇ ਵੀ ਹੁਣ ਨੇੜੇ ਕਿਉਂ ਆਉਣਾ ਸੀ। ਪਰ ਉਪਕਾਰ ਦੇ ਚਾਅ ਵਿਚ ਰੰਗੇ ਰਹਿੰਦੇ। ਸੰਗਤ ਦੀ ਸੇਵਾ ਕਰਦੇ। ਕੁਝ ਆਪਣੇ ਵਰਗੇ ਦੇ ਚਾਰ ਉਚੀ ਬਿਰਤੀ ਵਾਲੇ ਸਾਧੂਆਂ ਨਾਲ ਆਪ ਦੀ ਮਜ਼ਲਿਸ ਰਹਿੰਦੀ। ਘਟਨਾ ਚੱਕਰ ਇਸ ਵਰ੍ਹੇ ਬੜੀ ਤੇਜ਼ੀ ਨਾਲ ਚੱਲਿਆ। ਅੰਮ੍ਰਿਤਸਰ ਤੇ ਰਾਇਕੋਟ ਬੁੱਚੜ ਬੱਧ ਸਾਕਿਆਂ ਬਾਅਦ, ਸਾਕਾ ਮਲੇਰ ਕੋਟਲਾ ਅਗਲੀ ਮਾਘੀ ਦੇ ਨੇੜੇ ਤੇੜੇ ਵਾਪਰ ਗਿਆ। ਸਤਿਗੁਰੂ ਜੀ ਪਰਦੇਸ਼ ਅਤੇ ਭੈਣੀ ਸਾਹਿਬ ਰਹਿਣ ਵਾਲੀ ਸੰਗਤ ਬਾਣੀਉਂ ਬਾਣੀ, ਉਹਨਾਂ ਦੇ ਪਿੰਡਾਂ ਨਗਰਾਂ ਵਿਚ ਪੁਚਾ ਦਿੱਤੀ। ਇਹ ਉਹ ਸਮਾਂ ਸੀ, ਜਿਸ ਦਾ ਵਰਣਨ, ਦਰਦ ਭਿੰਨੀ ਸੁਰ ਵਿਚ, ਇਕ ਨਾਮਧਾਰੀ ਕਵੀ, ਭਾਈ ਉਦਮ ਸਿੰਘ ਮੁਸਾਫਿਰ ਇਉਂ ਕਰਦਾ ਹੈ—

“ਜਦੋਂ ਜ਼ਾਲਮਾਂ ਪਕੜ ਕੇ ਕੈਦ ਕੀਤਾ,  
ਚੀਨੀ ਵਾਲੇ ਨੂੰ ਬਾਗੀ ਸਰਦਾਰ ਕਹਿਕੇ।  
ਕੂਕੇ ਸੈਂਕੜੇ ਗਏ ਸ਼ਹੀਦ ਕੀਤੇ,  
ਤੋਪਾਂ ਨਾਲ ਉਡਾਏ ਗਦਾਰ ਕਹਿਕੇ।  
ਕੀਤੇ ਬੰਦ ਰੰਗੂਨ ਦੇ ਕਿਲੇ ਅੰਦਰ,  
ਗੁਰੂ ਪੰਥ ਦੇ ਆਗੂ ਸਰਕਾਰ ਕਹਿਕੇ।  
ਦਿਲ ਤੜਪ ਉਠੇ ਉਦੋਂ ਬੁਲ ਬੁਲਾਂ ਦੇ,  
ਪੀ ਗਏ ਪਰ ਸੱਤ-ਕਰਤਾਰ ਕਹਿਕੇ।”

ਆਪਣੇ ਨਾਲ ਦੇ ਕੁਝ ਕੁ ਸੰਗੀਆਂ ਸਮੇਤ ਸੰਤ ਹਰਨਾਮ ਸਿੰਘ ਜੀ ਇਸ ਭੀਸ਼ਣ ਦੁਖਾਂਤ ਤੋਂ ਬਾਅਦ ਗੜ੍ਹਦੀਵਾਲਾ ਨਗਰ ਦੇ ਬਾਹਰ ਇਕ ਟਿੱਬੇ ਤੇ ਆਸਣ ਜਮਾਅ ਕੇ ਬੈਠ ਗਏ। ਅੱਠੀ ਪਹਿਰੀ ਸ਼ਹੀਦੀ ਦੇਗ ਦਾ ਰਗੜਾ ਲਾ ਕੇ ਛੱਕ ਲੈਣਾ ਅਤੇ ਫਿਰ ਪੂਰਾ ਦਿਨ ਭਜਨ ਬੰਦਗੀ ਕਰਦਿਆਂ ਬਾਣੀ ਪੜ੍ਹਦਿਆਂ ਬਿਤਾਉਣਾ ਅਤੇ ਰੋਜ਼ਾਨਾ ਰਾਤ ਨੂੰ ਢੋਲਕੀ ਛੈਣਿਆਂ ਨਾਲ ਕੀਰਤਨ ਕਰਨਾ। ਦੀਵਾਨ ਸਜਾਉਣਾ। ਇਸ ਸਮੇਂ ਗੜ੍ਹਦੀਵਾਲਾ ਦਾ ਜਗੀਰਦਾਰ ਇਕ ਯੁਵਾ ਸਰਦਾਰ ਸ਼ਿਵ ਸਿੰਘ ਸੀ। ਉਹ ਕਿਤੋਂ ਸੂਦਾਂ ਦੀ ਲੜਕੀ ਧੰਨੀ ਜਾਂ ਧੰਨ ਦੇਈ ਕੱਢ ਕੇ ਲੈ ਆਇਆ ਸੀ ਤੇ ਵਸੋਂ ਤੋਂ ਬਾਹਰ ਖੇਤਾਂ ਵਿਚ ਤੰਬੂ ਬਾਮਿਆਨੇ ਲਾ ਕੇ ਰਾਗਰੰਗ ਦੀਆਂ ਮਹਿਫਿਲਾਂ ਜਮਾਈ ਰੱਖਦਾ ਸੀ। ਜਦੋਂ ਦੋ ਤਿੰਨ ਰਾਤਾਂ ਲੰਘੀਆਂ ਤਾਂ ਉਸ ਨੇ ਆਪਣੇ ਨਾਲਦਿਆਂ ਤੋਂ ਪੁੱਛਿਆ ਕਿ ਇਹ ਮੇਰੇ ਮੁਕਾਬਲੇ ਵਿਚ ਰੋਜ਼ ਰਾਤ ਨੂੰ ਢੋਲਕੀ ਕਿਸ ਦੀ ਵੱਜਦੀ ਹੈ। ਉਹਨਾਂ ਦੱਸਿਆ ਕਿ ਇਕ ਕੂਕਾ ਸੰਤ ਹੈ ਅਤੇ ਉਸਦੇ ਨਾਲ ਦੋ ਹਨ। ਅਗਲੀ ਸਵੇਰ ਆਪਣੇ ਇਕ ਨੌਕਰ ਨੂੰ ਸੰਤ ਜੀ ਪਾਸ ਭੇਜਿਆ



ਕਿ ਅੱਜ ਲੰਗਰ ਮੇਰੇ ਪਾਸ ਛਕੇ। ਸੰਤ ਚੜ੍ਹਦੀ ਕਲਾ ਵਿਚ ਸਨ, ਗਾਹਲ ਕੱਢ ਕੇ ਕਹਿਣ ਲੱਗੇ ਕਿ ਉਸ ਨੂੰ ਆਖੋ ਫਕੀਰਾਂ ਪਾਸ ਅਰਜ਼ ਕਰਨ ਨੌਕਰਾਂ ਨੂੰ ਨਹੀਂ ਭੇਜੀਦਾ। ਜੇ ਅਰਜ਼ ਮਨਜ਼ੂਰ ਕਰਾਉਣੀ ਹੋਵੇ ਤਾਂ ਖੁਦ ਜਾਈਦਾ ਹੈ। ਨੌਕਰਾਂ ਤੋਂ ਸਾਰੀ ਗੱਲ ਸੁਣਕੇ ਸ਼ਿਵ ਸਿੰਘ ਉਹਨੀਂ ਪੈਰੀਂ ਗਿਆ ਕਿ ਮਹਾਰਾਜ ਮੇਰਾ ਲੰਗਰ ਪਰਵਾਨ ਕਰੋ। ਉਹ ਸੰਤਾਂ ਦੇ ਜਲਾਲੀ ਚਿਹਰੇ ਅਤੇ ਸੁਭਾਅ ਤੋਂ ਬਹੁਤ ਪ੍ਰਭਾਵਿਤ ਹੋਇਆ। ਸੰਤ ਜੀ ਨੇ ਆਪਣੀ ਮਰਿਆਦਾ ਦੱਸ ਕੇ ਉਸ ਦੇ ਘਰ ਜਾ ਲੰਗਰ ਕੀਤਾ। ਇਹ ਵੀ ਦੱਸ ਦਿੱਤਾ ਕਿ ਚੌਧਰੀ ਅਸੀਂ ਹੁਣ ਰਹਿਣਾ ਵੀ ਇੱਥੇ ਹੀ ਹੈ। ਸ਼ਿਵ ਸਿੰਘ ਸਤਿਗੁਰੂ ਰਾਮ ਸਿੰਘ ਜੀ ਅਤੇ ਉਹਨਾਂ ਦੇ ਸਿੰਘਾਂ ਦੇ ਅਪੂਰਵ ਬਲੀਦਾਨ ਤੋਂ ਵੀ ਮੁਤਾਸਰ ਸੀ ਅਤੇ ਹੁਣ ਸੰਤਾਂ ਦੀ ਸ਼ਖਸੀਅਤ ਅਤੇ ਉਹਨਾਂ ਦੇ ਖੜਕੇ ਦੜਕੇ ਵਾਲੇ ਸੁਭਾਅ ਨੇ ਉਹਨੂੰ ਕੀਲ ਲਿਆ ਸੀ। ਕਿਉਂ ਜੁ ਸ਼ਿਵ ਸਿੰਘ ਸੋਚਦਾ ਸੀ ਕਿ ਉਹ ਆਲੇ ਦੁਆਲੇ ਦੇ ਭਾਈਚਾਰੇ ਅਤੇ ਸਰਕਾਰ ਤੋਂ ਵੀ ਆਕੀ ਹੋ ਕੇ ਬੈਠਾ ਸੀ। ਇਹ ਸੰਤ ਵੀ ਸਰਕਾਰ ਦੀਆਂ ਨਜ਼ਰਾਂ ਵਿਚ ਤਾਂ ਇਸ ਸਮੇਂ ਬਾਗੀ ਹਨ ਹੀ, ਇਹਨਾਂ ਨੇ ਮੇਰੀ ਜਗਰਦਾਰੀ ਜਾਂ ਹੋਕੜਬਾਜੀ ਦੀ ਵੀ ਰਤਾ ਪ੍ਰਵਾਹ ਨਹੀਂ ਕੀਤੀ। ਇਹ ਵੀ ਕੋਈ ਵੱਡੇ ਲੋਕ ਹਨ। ਦਰਵੇਸ਼ ਤੋਂ ਵੱਡਾ ਹੁੰਦਾ ਵੀ ਕਿਹੜਾ ਹੈ। ਇਸ ਦੇਸ਼ ਵਿਚ ਦਰਵੇਸ਼ਾਂ ਨੇ ਹਮੇਸ਼ਾਂ ਸ਼ਾਹੀਆਂ ਨੂੰ ਆਪਣੀ ਜੁੱਤੀ ਦੀ ਨੱਕ ਤੇ ਰੱਖਿਆ ਹੈ। ਚੌਧਰੀ ਸ਼ਿਵ ਸਿੰਘ ਨੇ ਕਿਹਾ ਸੰਤ ਜੀ ਦਾਸ ਤੁਹਾਡਾ ਖਾਦਿਮ ਹੈ ਤੁਸੀਂ ਭਾਵੇਂ ਸਾਰੀ ਉਮਰ ਬੈਠੇ ਰਹੋ। ਇਥੋਂ ਤੁਹਾਨੂੰ ਉਠਾਉਣ ਵਾਲਾ ਕੋਈ ਨਹੀਂ ਆਏਗਾ। ਇਹ ਟਿੱਬਾ ਅਤੇ ਇਸ ਦੇ ਨਾਲ ਲੱਗਦੀ ਜ਼ਮੀਨ ਤੁਹਾਡੇ ਇਸ ਸੇਵਕ ਦੀ ਸੀ। ਹੁਣ ਇਹ ਆਪ ਜੀ ਦੀ ਹੈ। ਜਿਵੇਂ ਚਾਹੋ ਕਰੋ। ਇਸ ਤਰ੍ਹਾਂ ਗੜ੍ਹਦੀਵਾਲੇ ਵਿਖੇ ਸੰਤ ਹਰਨਾਮ ਸਿੰਘ ਜੀ ਨੇ ਡੇਰੇ ਦਾ ਮੁੱਢ ੧੮੭੨ ਈ. ਦੀ ਜਨਵਰੀ ਵਿਚ ਬੱਧਾ ਅਤੇ ਜੀਵਨ ਪ੍ਰਯੰਤ ੧੯੧੫ ਈ. ਤੱਕ ਇਥੇ ਨਿਵਾਸ ਕੀਤਾ। ਸਤਿਗੁਰੂ ਰਾਮ ਸਿੰਘ ਜੀ ਦੇ ਨਾਮ ਦਾ ਪਰਚਾਰ ਕੀਤਾ। ਲੋਹ ਲੰਗਰ ਚਲਾਇਆ, ਆਏ ਗਿਆ ਦੀ ਦੁੱਖ ਭੁੱਖ ਦੂਰ ਕੀਤੀ। ਦੀਨਾਂ ਦੁਖੀਆਂ ਅਨਾਥਾਂ ਨਿਥਾਵਿਆਂ ਨੂੰ ਗਲੇ ਲਾਇਆ। ਅਨੇਕਾਂ ਅਸਾਧ ਰੋਗੀਆਂ ਦੇ ਗੁਰੂ ਕਿਰਪਾ ਨਾਲ ਕਸ਼ਟ ਦੂਰ ਕੀਤੇ।

ਚੌਧਰੀ ਸ਼ਿਵ ਸਿੰਘ ਅਤੇ ਧੰਨੀ ਦੀ ਪ੍ਰੇਮ ਕਥਾ ਪੰਜਾਬ ਦੀਆਂ ਪ੍ਰੀਤ ਕਥਾਵਾਂ ਵਿਚ ਦਰਜ ਹੋ ਚੁੱਕੀ ਹੈ। ਇਸ ਮਾਮਲੇ ਵਿਚ ਸ਼ਿਵ ਸਿੰਘ ਨੂੰ ਕੈਦ ਹੋਣ ਅਤੇ ਧੰਨੀ ਦੇ ਉਸ ਪ੍ਰਤੀ ਵਫ਼ਾਦਾਰ ਰਹਿਣ ਦਾ ਜ਼ਿਕਰ, ਕੁਝ ਲੋਕ ਗੀਤਾਂ ਵਿਚ ਵੀ ਮਿਲਦਾ ਹੈ ਜਿਹਾ ਕਿ—

“ਸ਼ਿਵ ਸਿੰਘ ਕੈਦ ਹੋ ਗਿਆ,  
ਧੰਨੀ ਸੋਗ ਦਾ ਪਰਾਂਦਾ ਪਾਇਆ”  
“ਚੂੜਾ ਵੇਚ ਕੇ ਛੁਡਾ ਲਉ ਤੈਨੂੰ,  
ਸ਼ਿਵ ਸਿੰਘ ਗਮ ਨਾ ਕਰੀ”

ਚੌਧਰੀ ਸ਼ਿਵ ਸਿੰਘ ਤੋਂ ਬਾਅਦ ਉਸ ਦੇ ਪੁੱਤਰ ਚੌਧਰੀ ਬੂਝ ਸਿੰਘ ਦੇ ਵੀ ਗੜ੍ਹਦੀਵਾਲੇ ਡੇਰੇ ਵਿਚ ਰਹਿਣ ਵਾਲੇ ਨਾਮਧਾਰੀ ਸਿੰਘ ਨਾਲ ਬੜੇ ਨਿੱਘੇ ਸਬੰਧ ਰਹੇ।

ਸੰਤ ਹਰਨਾਮ ਸਿੰਘ ਜੀ ਬਾਰੇ ਮਹੱਤਵਪੂਰਨ ਕੂਕਿਆਂ ਵਾਲੀ ਲਿਸਟ ਵਿਚ ਇਦਰਾਜ ਵੀ ਮਿਲਦਾ ਹੈ। ਪਿੰਡ ਅਤੇ ਪਿਤਾ ਦੇ ਨਾਂ ਦਾ ਕੁਝ ਅੰਤਰ ਹੈ। ਕਈ ਵਾਰ ਇਕ ਬੰਦੇ ਦੇ ਦੋ ਨਾਂ ਵੀ ਹੁੰਦੇ ਹਨ ਅਤੇ ਪਿੰਡ ਕੁਝ ਸਮੇਂ ਬਾਅਦ ਬਦਲ ਵੀ ਸਕਦਾ ਹੈ, ਉਹਨਾਂ ਦੇ ਬਾਣੇ ਅਤੇ ਪਿੰਡਾਂ ੭-੮ ਸਾਲ ਲੰਮਾ ਸਮਾਂ ੧੮੭੯ ਈ. ਤੱਕ ਗੈਰ ਹਾਜ਼ਰ ਰਹਿਣ ਤੋਂ ਤਾਂ ਇਹ ਸਿੱਧ ਹੁੰਦਾ ਹੈ ਕਿ ਜਾਣਕਾਰੀ ਸੰਤਾਂ ਬਾਰੇ ਹੀ ਹੈ। ਨਖਸਿਖ ਵਰਣਨ ਵੀ ਆਪ ਵਾਲਾ ਹੀ ਹੈ। ਪਾਠਕਾਂ ਦੀ ਦਿਲਚਸਪੀ ਲਈ ਇਹ ਜਾਣਕਾਰੀ ਦਰਜ ਕੀਤੀ ਜਾਂਦੀ ਹੈ—

ਲਾਹੌਰ ਸਰਕਲ, ਜ਼ਿਲ੍ਹਾ ਗੁਰਦਾਸਪੁਰ, ਸੀਰੀਅਲ ਨੰ. ੧, ਗੋਬਿੰਦ ਰਾਮ ਪੁੱਤਰ ਮੂਲ; ਧੰਧਾ: ਕੋਈ ਨਹੀਂ, ਪਿੰਡ: ਸੰਗੜੂ ਵਾਲ; ਥਾਣਾ ਸ੍ਰੀ ਹਰਗੋਬਿੰਦ ਪੁਰਾ; ਪਹਿਚਾਣ: ਪੱਕਾ ਰੰਗ, ਲੰਬਾ ਕੱਦ, ਉਮਰ ੪੫ ਸਾਲ ਦੇ ਲਗਪਗ (੧੮੮੦ ਈ. ਵਿਚ); ਇਕ ਅਕਾਲੀ (ਨਿਹੰਗ) ਵਰਗਾ ਥਾਣਾ ਪਹਿਨਦਾ ਹੈ; ਖਾਸੀਅਤਾਂ ਸੁਭਾਉ: ਕੂਕਾ ਰਹਿਤ ਮਰਿਆਦਾ ਦਾ ਪੱਕਾ ਧਾਰਨੀ ਹੈ। ਪਿੰਡੋਂ ਕੁਝ ਸਮੇਂ ਲਈ ਗੈਰ ਹਾਜ਼ਰ ਸੀ, ੧੮੭੯ ਈ. ਵਿਚ ਵਾਪਸ ਮੁੜੇ ਅਤੇ ਉਦੋਂ ਦੋ ਚਾਰ ਕੂਕੇ ਬਣਾਏ।

ਬਾਬਾ ਜੀ ਨੇ ਇਸ ਡੇਰੇ ਤੇ ਕੋਈ ਚਾਰ ਦਹਾਕੇ ਲੰਮਾ ਸਮਾਂ ਬਤੀਤ ਕੀਤਾ ਅਤੇ ਅੰਤ ਸਮੇਂ ਆਪ ਭੋਗਪੁਰ ਦੇ ਇਲਾਕੇ ਵਿਚ ਬੱਜਾ ਪਿੰਡ ਵਿਖੇ ਗਏ ਸਨ ਜਿੱਥੇ ਬਾਰਸ਼ਾਂ ਕਾਰਨ ਹੜ੍ਹ ਆਇਆ ਹੋਇਆ ਸੀ। ਇਹ ਸੰਨ ੧੯੧੫ ਈ. ਦੀਆਂ ਬਰਸਾਤਾਂ ਸਨ। ਆਪ ਦੀ ਆਯੂ ੮੦ ਵਰ੍ਹੇ ਪਾਰ ਕਰ ਚੁੱਕੀ ਸੀ ਅਤੇ ਸਰੀਰ ਵੀ ਕੁਝ ਅਸਵਾਸਥ ਸੀ। ਉਥੋਂ ਦੇ ਆਪੇ ਦੇ ਪ੍ਰੇਮੀ ਸਿੰਘ ਆਪ ਨੂੰ ਮੇਜੇ ਸਮੇਤ ਡੇਰਾ ਗੜ੍ਹਦੀਵਾਲਾ ਤੋਂ ਚੁੱਕ ਕੇ ਲੈ ਗਏ। ਆਪ ਬਾਰੇ ਪ੍ਰਸਿੱਧ ਸੀ ਕਿ ਹੜ੍ਹ ਦਾ ਪਾਣੀ ਵੀ ਆਪ ਦਾ ਹੁਕਮ ਮੰਨਦਾ ਸੀ। ਜਦੋਂ ਉਸਨੂੰ ਆਪ ਆਪਣੇ ਚਰਨ ਜਾਂ ਸੋਟੀ ਛੂਹਾ ਕੇ, ਕੋਈ ਆਦੇਸ਼ ਦਿੰਦੇ ਉਹ ਅਨੁਸਰਣ ਕਰਦਾ ਸੀ। ਇੰਜ ਵੀ ਹੁੰਦਾ ਹੈ ਕਿ ਮੁਸੀਬਤ ਵਿਚ ਫਸੇ ਲੋਕ, ਆਪਣੇ ਕਿਸੇ ਅਤਿ ਪਿਆਰੇ ਰੁਹਾਨੀ ਆਗੂ ਦੀ ਸੰਗਤ



ਵਿਚ ਜੁੜ ਕੇ, ਡੋਬੇ ਸੋਕੇ ਦੀਆਂ ਤਕਲੀਫਾਂ ਤੋਂ ਕੁਝ ਸਮਾਂ ਖੁਦ ਨੂੰ ਮੁਕਤ ਮਹਿਸੂਸ ਕਰ ਲੈਂਦੇ ਹਨ। ਉਹ ਉਹਨਾਂ ਨੂੰ ਸੰਸਾਰ ਮੁਸੀਬਤਾਂ ਜਾਂ ਸਰੀਰਕ ਰੋਗਾਂ, ਹਾਨ ਲਾਭ ਤੋਂ ਉਪਰ ਉਠ ਕੇ ਸਮ ਅਵਸਥਾ ਵਿਚ ਵਿਚਰਨ ਦੀ ਸਿੱਖਿਆ ਦਿੰਦੇ ਹਨ। ਆਪ ਨੇ ਪਾਣੀ ਨੂੰ ਮਥੋਲ ਕਰਦਿਆਂ ਕਿਹਾ ਕਿ ਜਿੱਥੇ ਸਾਡੇ ਸੱਜਣ ਬਾਬਾ ਜਵਾਹਰ ਦਾਸ ਬੈਠੇ ਹਨ “ਤੂੰ ਉਧਰ ਕੋ ਹੋ ਜਾ।” ਪਾਣੀ ਕਹਿੰਦੇ ਹਨ ਝੱਜਾਂ ਪਿੰਡ ਤੋਂ ਸੂਸਾਂ ਵੱਲ ਹੋ ਗਿਆ। ਸਿਹਤ ਵਿੱਲੀ ਹੋਣ ਤੇ ਆਪ ਨੇ ਸੰਗਤ ਨੂੰ ਕਿਹਾ ਕਿ ਉਹਨਾਂ ਨੂੰ ਭੱਟੀਆਂ ਵਾਲੇ ਡੇਰੇ ਵਿਚ ਪੁਚਾ ਦੇਣ। ਪਰ ਸੇਵਕ ਆਪ ਨੂੰ ਗੜ੍ਹਦੀਵਾਲੇ ਛੱਡ ਆਏ। ਕਹਿਣ ਲੱਗੇ ਕਿ ਜੇ ਭੱਟੀਆਂ ਲੈ ਜਾਂਦੇ ਤਾਂ ਤਿਆਗੀ ਰੋਕ ਦਿੰਦੇ। ਪਰ ਹੁਣ ਤੁਸੀਂ ਇੱਥੇ ਲੈ ਆਏ ਹੁਣ ਚੱਲਾਂਗੇ। ਸਰੀਰ ਤਿਆਗ ਗਏ ਗੜ੍ਹਦੀਵਾਲਾ ਡੇਰਾ ਵਿਖੇ। ਇਹ ਵੀ ਬਚਨ ਕਰ ਗਏ ਕਿ ਉਹਨਾਂ ਦਾ ਫਿਰਕਾ ਜ਼ਿਆਦਾ ਡੇਰਾ ਭੱਟੀਆਂ ਵਿਚ ਵਧੇ ਫੁੱਲੇਗਾ। ਭੱਟੀਆਂ ਵਾਲੇ ਡੇਰੇ ਦੀ ਸੇਵਾ ਸੰਭਾਲ ਅੱਜ ਕੱਲ ਪਿੰਡ ਭੱਟੀਆਂ ਵਲੋਂ ਬਣਾਈ ਕਮੇਟੀ ਕਰਦੀ ਹੈ। ਗੜ੍ਹਦੀਵਾਲਾ ਅਸਥਾਨ ਦੀ ਸੇਵਾ ਕਾਫੀ ਸਮਾਂ ਸੰਤ ਵਜ਼ੀਰ ਸਿੰਘ ਨਾਮਧਾਰੀ ਨੇ ਕੀਤੀ ਹੈ। ਗੜ੍ਹਦੀਵਾਲੇ ਡੇਰੇ ਦੇ ਆਪ ਦੇ ਨਿਕਟਵਰਤੀ ਸੇਵਕ ਬਾਬਾ ਮਾਨ ਸਿੰਘ, ਬਾਬਾ ਦੁੱਨਾ ਸਿੰਘ, ਬਾਬਾ ਮੱਲਾ ਸਿੰਘ, ਉਤਮ ਸਿੰਘ ਜੀ, ਖੇਮ ਸਿੰਘ ਜੀ ਅਤੇ ਮਾਤਾ ਖੇਮ ਕੌਰ ਜੀ ਸਨ। ਚੱਕਰਵਰਤੀ ਜੀ ਮੁਤਾਬਿਕ ਮਾਤਾ ਖੇਮ ਕੌਰ ਜੀ ਆਪ ਦੇ ਮਹਿਲ ਸਨ ਜੋ ੧੯੪੦ ਈ. ਤੱਕ ਜ਼ਿੰਦਾ ਸਨ ਜਿਹਨਾਂ ਦੇ ਦਰਸ਼ਨ ਉਹ ਕਰਦੇ ਰਹੇ ਸਨ।

ਮਾਤਾ ਖੇਮ ਕੌਰ ਬਾਰੇ ਜੀਆਂ ਨੱਥਾ ਨੇ ਲਿਖਿਆ ਹੈ ਕਿ ਉਹ ਕੋਹੜ ਗੁਸਤ ਹੋ ਗਏ ਸਨ। ਘਰ ਵਾਲਿਆਂ ਭੁੱਗੀ ਪਿੱਛੋਂ ਬਾਹਰ ਪਾ ਦਿੱਤੀ। ਉਥੋਂ ਉਹਨਾਂ ਨੂੰ ਸੰਤ ਗੜ੍ਹਦੀਵਾਲੇ ਲੈ ਗਏ। ਠੀਕ ਹੋ ਗਏ ਅਤੇ ਸਾਰੀ ਬਾਕੀ ਉਮਰ ਸੰਤਾਂ ਦੀ ਧਰਮ ਪਤਨੀ ਬਣ ਕੇ ਡੇਰੇ ਦੀ ਸੇਵਾ ਉਹਨਾਂ ਦੇ ਹੁੰਦਿਆਂ ਅਤੇ ਬਾਅਦ ਵਿਚ ਵੀ ਨਿਭਾਉਂਦੇ ਰਹੇ। ਮਾਤਾ ਜ਼ਿਲ੍ਹਾ ਲੁਧਿਆਣੇ ਦੀ ਸੀ ਜਾਂ ਪੱਟੀ ਦੀ, ਇਹ ਵੇਰਵਾ ਸਾਫ ਨਹੀਂ ਹੋਇਆ। ਗੜ੍ਹਦੀਵਾਲੇ ਡੇਰੇ ਵਿਚ ਬਾਬਾ ਜੀ ਦੇ ਹੱਥਾਂ ਦਾ ਲਾਇਆ ਖੂਹ ਹੈ, ਜਿਸ ਦੇ ਜਲ ਦਾ ਇਸ਼ਨਾਨ ਹੀ ਕਈ ਦੁਖੀਆਂ ਨੂੰ ਰੋਗ ਮੁਕਤ ਕਰ ਦਿੰਦਾ ਸੀ। ਜੀਆਂ ਨੱਥਾ ਮੁਤਾਬਿਕ ਬਾਬਾ ਜੀ ਨਾਲ ਸਬੰਧਿਤ ਇਕ ਟਾਹਲੀ ਦਾ ਦਰਸ਼ਨ, ਪਿੰਡ ਪਲਾ ਚੱਕ ਵਿਖੇ ਹੈ ਅਤੇ ਇਕ ਖੂਹ, ਪਿੰਡ ਗੰਡੋਵਾਲ ਦੇ ਨੇੜੇ ਚੌਅ ਕੰਢੇ ਦੱਸਿਆ ਜਾਂਦਾ ਹੈ।

ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਪਵਿੱਤਰ ਉਪਦੇਸ਼ਾਂ ਵਿਚ

ਵਰਣਨ ਮਿਲਦਾ ਹੈ ਕਿ ਆਪ ਜੀ ਨੇ ਸੰਤ ਜੀ ਦੇ ਦਰਸ਼ਨ ਕੀਤੇ ਸਨ। ਸਤਿਗੁਰੂ ਜੀ ਸੰਤਾਂ ਤੋਂ ਰੋਗ ਮੁਕਤ ਹੋਏ ਸਰੀਰਾਂ ਅਤੇ ਹੜ੍ਹ ਦੇ ਪਾਣੀ ਨੂੰ ਉਹਨਾਂ ਦੀ ਰਜਾ ਵਿਚ ਵਹਿਣ ਦੇ ਦੋ ਪਰਸੰਗ ਦੇ ਥਾਵਾਂ ਤੇ ਬਿਆਨ ਕਰਦੇ ਹਨ—

“ਬਾਬਾ ਹਰਨਾਮ ਸਿੰਘ ਜੀ ਗੜ੍ਹਦੀਵਾਲੇ 'ਚ ਰਹਿੰਦੇ ਸਨ— (ਬ) ਸੰਤ ਨੰਬਰ 'ਚ ਨਿਹੰਗ ਸਿੰਘਾਂ ਵਰਗੀ ਪੀਲੇ ਬਸਤਰਾਂ ਵਾਲੀ ਤਸਵੀਰ ਤੁਸਾਂ ਵੇਖੀ ਹੋਵੇਗੀ। ਮੈਂ ਉਹਨਾਂ ਆਦਮੀਆਂ ਦੇ ਦਰਸ਼ਨ ਕੀਤੇ ਨੇ— ਜਿਹੜੇ ਸਾਲ ਅਸੀਂ ਗੜ੍ਹਦੀ ਵਾਲੇ ਰਹੇ ਹਾਂ - ਨੌਂਸਾ ਭਾਨਾ ਪਿੰਡ ਹੈ, ਭਾਈ ਉਤਮ ਸਿੰਘ ਉਥੋਂ ਦਾ ਸਿੰਘ ਸੀ, ਜਿਹਦੇ ਘਰਦਿਆਂ ਨੇ ਹੱਥ ਪੈਰ ਗਲ ਜਾਣ ਤੋਂ ਡਿੱਗ ਜਾਣ ਤੋਂ ਬਾਹਰ ਲਿਜਾ ਕੇ ਭੁੱਗੀ ਪਾ ਦਿੱਤੀ। ਸੰਤਾਂ ਕੋਲ ਆ ਗਿਆ। ਸੰਤਾਂ ਦੇਗ ਛਕਟੀ, ਜਵੈਣ ਰਗੜਨੀ ਲੂਣ ਪਾ ਕੇ ਤੇ ਸੁਖ ਨਿਧਾਨ ਉਹਨੂੰ ਛੁਕਾਉਣਾ। ਉਹਨੂੰ ਸੇਵਾ ਕਰਨ ਲਾਇਆ। ਉਹ ਖਾਈ ਬਣਾਉਣ ਲੱਗ ਪਿਆ ਉਸ ਡੇਰੇ ਦੀ। ਅਸਾਂ ਉਹਨੂੰ ਦੇਖਿਆ ਲੰਗਰ 'ਚ ਲੱਗਿਆ। ਉਹਦੇ ਅੰਗੂਠੇ ਦਾ ਏਨਾ ਨਿਸ਼ਾਨ ਮਾਲੂਮ ਹੁੰਦਾ ਸੀ ਤੇ ਅੰਗੂਠੇ ਦੀ ਗੰਢ ਮੋਟੀ ਹੈ। ਰੋਗ ਕੋਈ ਨਹੀਂ ਰਹਿ ਸਕਦਾ ਸਤਿਗੁਰੂ ਨੂੰ ਮਿਲਿਆ, ਸਤਿਗੁਰੂ ਦੀ ਸਾਧ ਸੰਗਤ ਨੂੰ ਮਿਲਿਆ, ਨਿਸ਼ਚਾ ਕਰਨ ਦੀ ਲੋੜ ਹੈ।”

“ਫੇਰ ਬਾਬਾ ਹਰਨਾਮ ਸਿੰਘ ਜੀ ਮਹਾਰਾਜ ਗੜ੍ਹਦੀਵਾਲੇ— ਉਹ ਲੋਕ ਜਾਣਦੇ ਹਨ ਜਿਹੜੇ ਬੜੇ ਮਹਾਂਪੁਰਖ ਜਿਨ੍ਹਾਂ ਦੀ ਜ਼ਿੰਦਗੀ ਬੜੀ ਉੱਚੀ ਸੀ। ਸਰੀਰ ਬੀਮਾਰ ਹੋਇਆ, ਮੱਜੇ ਦੇ ਉਤੇ ਚੁੱਕ ਕੇ ਲੋਕ ਲੈ ਜਾਣ ਉਥੇ ਹੋ ਪਾਣੀ ਦੇ ਵਗਦੇ, ਨੇੜੇ ਪਹਾੜ ਹੈ, ਪੂਰਬ ਦੀ ਬੋਲੀ ਬੋਲਦੇ ਸੀ, ਮੈਂ ਚੰਗੀ ਤਰ੍ਹਾਂ ਦਰਸ਼ਨ ਕੀਤਾ ਹੈ—ਛਿਟੀ ਫੜ ਕੇ ਕਹਿਣਾ, “ਇਸ ਤਰਫ ਕੋ ਹੋ ਜਾਉ।” ਖੜ੍ਹੇ ਦਾ ਖੜ੍ਹਾ ਪਣੀ ਇਸ ਤਰ੍ਹਾਂ ਪਿੱਛੇ ਹੱਟਦਾ ਤੁਰਿਆ ਜਾਂਦਾ ਸੀ—ਇਹ ਕੋਈ ਵੱਡੀ ਚੀਜ਼ ਨਹੀਂ।”<sup>10</sup>

ਲੇਖਕ ਦੇ ਬਾਪੂ ਜੀ ਦੱਸਿਆ ਕਰਦੇ ਸਨ ਕਿ ਮੇਰੇ ਦਾਦੇ, ਉਹਨਾਂ ਦੇ ਪਿਤਾ, ਸੰਤ ਜਿਊਣ ਸਿੰਘ ਝੱਬਰ ਦੇ ਨਾਲ ੯-੧੦ ਸਾਲ ਦੀ ਉਮਰ ਵਿਚ ਉਹਨਾਂ ਨੇ ਸੰਤਾਂ ਹਰਨਾਮ ਸਿੰਘ ਹੋਰਾਂ ਦੇ ਦਰਸ਼ਨ ਕੀਤੇ ਸਨ। ਆਪਣੇ ਸੁਭਾਊ ਮੁਤਾਬਿਕ ਹਰ ਬੱਚੇ, ਬਾਲੇ, ਪ੍ਰੋਢ, ਬਿਰਧ ਨੂੰ ਭਜਨ ਦੇਣ ਲਈ ਸਦਾ ਤਤਪਰ ਰਹਿੰਦੇ ਸਨ। ਸੰਤ ਜੀ ਨੇ ਦਾਦਾ ਜੀ ਤੋਂ ਬਾਪੂ ਜੀ (ਗੁਰਮੁਖ ਸਿੰਘ ਝੱਬਰ) ਨੂੰ ਭਜਨ ਦੇਣ ਬਾਰੇ ਪੁੱਛਗਿੱਛ ਕੀਤੀ। ਦਾਦਾ ਜੀ ਨੇ ਇਕ ਸਿੰਘ ਦਾ ਨਾਮ ਲਿਆ, ਜਿਸ ਤੋਂ ਭਜਨ ਦੁਆਇਆ ਸੀ। ਪਰ ਸਬੰਧੀ ਉਹ ਸਿੰਘ ‘ਲੱਖ ਨੌਤਰਾ’ (ਭਾਵ ਇਕ ਅੱਖ ਵਾਲਾ) ਸੀ। ਇਸ ਤੋਂ ਸੰਤ ਹਰਨਾਮ ਸਿੰਘ ਜੀ



ਤੇਜੀ ਵਿਚ ਆ ਕੇ ਬੋਲੇ—ਕਾਣਾ ਭਜਨ ਨਹੀਂ ਚੱਲੇਗਾ। ਛੋਟੇ ਝੱਬਰ ਕੇ ਹਮ ਖੁਦ ਭਜਨ ਦੇਂਗੇ।” ਇਉਂ ਬਾਪੂ ਜੀ ਨੂੰ ਉਹਨਾਂ ਤੁਰੰਤ ਭਜਨ ਦੱਸਿਆ। ਬਾਪੂ ਜੀ ਦੇ ਸੁਭਾਉ ਵਿਚ ਚੜ੍ਹਦੀ ਕਲਾ ਅਤੇ ਤੇਜੀ ਦੇ ਅੰਬ ਨੂੰ ਸੰਤ ਹਰਨਾਮ ਸਿੰਘ ਹੋਰਾਂ ਦੀ, ਇਸ ਦਾਤ ਨਾਲ ਜੋੜ ਕੇ ਵੇਖਿਆ ਜਾ ਸਕਦਾ ਹੈ।

ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੂੰ ਇਸ ਰਮਣੀਕ ਸਥਾਨ ਤੇ ਬਣਿਆ ਇਹ ਡੇਰਾ ਬਹੁਤ ਪਸੰਦ ਸੀ। ਉਹ ਅਕਸਰ ਇੱਥੇ ਆ ਕੇ ਕੁਝ ਸਮਾਂ ਬਤੀਤ ਕਰਿਆ ਕਰਦੇ ਸਨ। ਮਾਤਾ ਭੂਪਿੰਦਰ ਕੌਰ ਜੀ ਆਪ ਜੀ ਦੇ ਮਹਿਲਾਂ ਦੇ ਅਕਾਲ ਚਲਾਣੇ ਸਮੇਂ ਸੰਨ ੧੯੨੪ ਈ. ਵਿਚ ਸਤਿਗੁਰੂ ਜੀ ਇੱਥੇ ਹੀ ਸਨ। ਜਿਹੜਾ ਸਿੰਘ ਮਾਤਾ ਜਿਊਟ ਕੌਰ ਜੀ ਨੇ ਖਬਰ ਦੇਣ ਭੈਣੀ ਸਾਹਿਬੋਂ ਉਚੇਚਾ ਭੇਜਿਆ ਉਹ ਜਲੰਧਰ ਆ ਕੇ ਬੀਮਾਰ ਹੋ ਕੇ ਚੜ੍ਹ ਗਿਆ ਸੀ। ਸਤਿਗੁਰੂ ਜੀ ਨੇ ਉਦੋਂ ਹਰ ਵਰ੍ਹੇ ਕਰਨ ਵਾਲੀ ਚਾਲੀ ਦਿਨ ਦੀ ਤਪੱਸਿਆ ਜਿਸਨੂੰ “ਚਾਲੀਆ” ਕਿਹਾ ਜਾਂਦਾ ਸੀ ਉਹ ਗੜ੍ਹਦੀਵਾਲੇ ਵਾਲੇ ਡੇਰੇ ਵਿਚ ਕਰਨ ਦਾ ਮਨ ਬਣਾਇਆ ਸੀ। ਇਸ ਸਮੇਂ ਸੰਤ ਹਰਨਾਮ ਸਿੰਘ ਜੀ ਤੋਂ ਵਰੋਸਾਏ ਸੰਤ ਆਲਾ ਸਿੰਘ ਅਤੇ ਦੁੰਨਾ ਸਿੰਘ ਇਸ ਡੇਰੇ ਵਿਚ ਰਹਿੰਦੇ ਸਨ। ਇਹਨਾਂ ਸੇਵਕਾਂ ਨੂੰ ਪਿੰਡ ਦੇ ਲੋਕ ਸੰਤ ਹਰਨਾਮ ਸਿੰਘ ਹੋਰਾਂ ਦੇ ਹੱਥਾਂ ਦੀਆਂ ਲੱਗੀਆਂ ਟਾਹਲੀਆਂ ਜੋ ਕਾਫੀ ਗਿਣਤੀ ਵਿਚ ਸਨ ਅਤੇ ਹੁਣ ਉਹ ਲੱਕੜ ਇਮਾਰਤਸਾਜ਼ੀ ਲਈ ਤਿਆਰ ਹੋ ਚੁੱਕੀ ਸੀ। ਉਹ ਕੱਟਣ ਨਹੀਂ ਸੀ ਦਿੰਦੇ। ਇਸ ਲਈ ਵੀ ਸਤਿਗੁਰੂ ਜੀ ਉਥੇ ਗਏ। ਡੇਰੇ ਵਿਚ ਡੇਰਾ ਲਾਇਆ ਅਤੇ ਪੁਰਾਣੀਆਂ ਟਾਹਲੀਆਂ ਸਿੰਘਾਂ ਤੋਂ ਕਟਵਾ ਲਈਆਂ। ਇਥੇ ਹੀ ਟਾਹਲੀਆਂ ਵੱਢਦਿਆਂ ਇਕ ਭਾਰੇ ਟਾਹਣ ਹੇਠ ਹਕੀਮ ਬਘੇਲ ਸਿੰਘ ਜੋ ਹਜ਼ੂਰੀ ਲਾਗਰੀ ਅਤੇ ਵੈਦ ਵੀ ਸੀ ਆ ਗਿਆ। ਸਤਿਗੁਰੂ ਜੀ ਨੇ ਸੰਤ ਬਹਾਦਰ ਸਿੰਘ ਕੱਟਿਆਂ ਵਾਲਿਆਂ ਦੇ ਨਾਲ ਲੱਗ ਉਸ ਚੌਖੇ ਭਾਰੇ ਟਾਹਣ ਹੇਠ ਹਕੀਮ ਜੀ ਨੂੰ ਕੱਢਿਆ ਅਤੇ ਫਿਰ ਮਲੂਮ ਪੱਟੀ ਕਰਵਾ ਕੇ ਰਾਜੀ ਕੀਤਾ।<sup>11</sup>

ਹੁਣ ਮੈਂ ਜਥੇਦਾਰ ਗੁਰਮੁਖ ਸਿੰਘ ਝੱਬਰ, ਹੋਰਾਂ ਦੇ ਸ਼ਬਦਾਂ ਵਿਚ ਡੇਰਾ ਗੜ੍ਹਦੀਵਾਲੇ ਨਾਲ ਸਬੰਧਿਤ ਕੁਝ ਬਿਰਤਾਂਤ ਦਰਜ ਕਰਦਾ ਹਾਂ—

“ਹਰਨਾਮ ਸਿੰਘ ਰਾਗੀ ਤੇ ਅਸੀਂ ਬੇਅੰਤ ਜੀ ਸਣੇ ਤਿੰਨ ਸਾਲ (੧੯੨੬-੨੯ਈ.) ਹੀ ਗੜ੍ਹਦੀਵਾਲੇ ਰਹੇ। ਮਹਾਰਾਜ ਬੀਰ ਸਿੰਘ, ਮਹੰਤ ਸੇਵਾ ਸਿੰਘ ਤੇ ਮਾਈ ਕਿਸ਼ਨ ਕੌਰ ਪਾਸ ਭੈਣੀ ਸਾਹਿਬ ਦਾਦੀ (ਮਾਤਾ ਜੀਵਨ ਕੌਰ ਜੀ) ਕੋਲ ਹੀ ਰਹੇ।...

“ਇਕ ਗਊ ਇਕ ਮੱਝ ਡੇਰੇ ਗੜ੍ਹਦੀਵਾਲੇ ਰੱਖਦੇ ਸਾਂ। ਮੈਂ ਬਾਜ਼ਾਰ ਗਿਆ (ਕੁਝ ਸੌਦਾ ਸੂਤ ਲੈਣ) ਗਾਂ ਬਸੰਤ ਦੇ ਖੇਤ 'ਚ ਪੈ ਗਈ। ਉਸ ਰੱਸਾ ਲਾਹ ਲਿਆ। ਇਕ ਲਾਲ ਸਿੰਘ ਹੁੰਦਾ ਸੀ ਉਹ ਤੇ ਮਹਾਰਾਜ ਜਗਜੀਤ ਸਿੰਘ (ਉਦੋਂ ਦੇ ਬੇਅੰਤ ਜੀ) ਰੱਸਾ ਲੈਣ ਗਏ। ਬਸੰਤ ਦਾ ਨਾਲ ਹੀ ਖੇਤ ਸੀ। ਰੱਸਾ ਨਾ ਲੱਭਿਆ। ਮੈਂ ਉਹਦਾ ਹਲ ਪੰਜਾਲੀ ਚੁਕ ਲਿਆਇਆ।

“ਅਗਲੇ ਦਿਨ ਸਵੇਰੇ ਬਸੰਤ ਦੇ ਮੋਢੇ ਤੇ ਕੁਹਾੜੀ ਗਾਹਲਾਂ ਕੱਢਦਾ ਆਵੇ। ਭਾਈ ਹਰਨਾਮ ਸਿੰਘ ਸਾਡੇ ਵਿਚ ਮੰਨਿਆ ਪਰਮੰਨਿਆ ਲੜਾਕਾ ਸੀ। ਉਹ ਵੀ ਅੱਗੇ ਨਾ ਹੋਇਆ। ਮੈਂ ਬਾਲੀ ਤੇ ਰਾਮ ਦੀ ਕਥਾ ਸੁਣੀ ਸੀ ਕਿ ਰਾਮ ਜੀ ਰੁੱਖ ਦੇ ਉਹਲੇ ਹੋ ਕੇ ਬਾਲੀ ਨੂੰ ਤੀਰ ਮਾਰਿਆ ਸੀ। ਮੈਂ ਵੀ ਤੂਤ ਦੇ ਉਹਲੇ ਹੋ ਗਿਆ। ਜਦੋਂ ਨੇੜੇ ਆਇਆ ਤਾਂ ਸੋਟਾ ਮਾਰਿਆ ਡਿੱਗ ਪਿਆ। ਦੋ ਤਿੰਨ ਹੋਰ ਮਾਰੇ। ਮੈਂ ਦਬਕਾਇਆ। ਉਥੇ ਇਕ ਬੂੜ ਸਿੰਘ ਚੌਧਰੀ ਸਤਿਗੁਰੂ ਪਰਤਾਪ ਸਿੰਘ ਮੇਰਾ ਜਾਣੂ ਕਰਵਾ ਆਏ ਸੀ। ਮੈਂ ਉਹਨੂੰ ਕਿਹਾ—“ਬਸੰਤ ਨੂੰ ਕੁੱਟ ਕੱਢਿਆ ਏ।” ਉਸ ਕਿਹਾ ਕੋਈ ਗੱਲ ਨਹੀਂ, ਇਹ ਸਾਰੇ ਪਿੰਡ ਨੂੰ ਕੁੱਟਦਾ ਸੀ।”<sup>12</sup>

ਬਸੰਤ ਦਾ ਗੜ੍ਹਦੀਵਾਲੇ ਵਿਚ ਇਤਨਾ ਦਬਦਬਾ ਸੀ ਕਿ ਉਹ ਆਪਣੀ ਡਾਂਗ ਕਿਸੇ ਹੱਥ ਬਾਜ਼ਾਰ ਵਿਚ ਭੇਜ ਦਿੰਦਾ। ਦੁਕਾਨਦਾਰ ਲੋੜੀਂਦੀ ਖੈਅ, ਉਸ ਨਾਲ ਬੰਨ੍ਹ ਕੇ, ਭੇਜ ਦਿੰਦੇ ਬਿਨਾਂ ਪੈਸਿਆਂ ਤੋਂ। ਜਦੋਂ ਝੱਬਰ ਹੋਰਾਂ ਉਹਦੀ ਭੁਗਤ ਸਵਾਰੀ ਤਾਂ ਬਹੁਤ ਸਾਰੇ ਦੁਕਾਨਦਾਰ ਤੇ ਹੋਰ ਲੋਕ ਸੰਤ ਹਰਨਾਮ ਸਿੰਘ ਜੀ ਦੇ ਡੇਰੇ, ਇਹ ਵੇਖਣ ਆਏ ਕਿ ਉਹ ਕਿਹੜਾ ਨਵਾਂ ਕੂਕਾ, ਇੱਥੇ ਆਇਆ ਹੈ ਜਿਸ ਬਸੰਤ ਨੂੰ ਮੱਤ ਦਿੱਤੀ ਹੈ।

ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਮਹਾਂਪੁਰਖ ਸੰਤ ਬਾਬਾ ਹਰਨਾਮ ਸਿੰਘ ਜੀ ਗੜ੍ਹਦੀਵਾਲੇ ਵਾਲਿਆਂ ਨੂੰ, ਜਿਹਨਾਂ ਦੀ ਕਰਨੀ ਬਹੁਤ ਉੱਚੀ ਸੀ, ਉਹਨਾਂ ਦੇ ਗੁਰਪੁਰ ਸਿਧਾਰਨ ਤੋਂ ੧੩-੧੪ ਸਾਲ ਉਹਨਾਂ ਦੇ ਡੇਰੇ ਨੂੰ, ਆਪਣੇ ਸੁਯੋਗ ਸਾਹਿਬਜ਼ਾਦੇ ਬੇਅੰਤ ਜੀ ਲਈ ਪਹਿਲਾ ਸਿੱਖਿਆ ਆਬਰਮ ਨਿਸ਼ਚਿਤ ਕਰਕੇ, ਵੱਡਾ ਮਾਣ ਬਖਸ਼ਿਆ ਸੀ। ਭਾਈ ਹਰਨਾਮ ਸਿੰਘ ਜੀ ਰਾਗੀ ਚਵਿੰਡੇ ਵਾਲਿਆਂ ਤੋਂ ਬਿਨਾਂ ਉਪਰ ਵਰਣਿਤ ਭਾਈ ਲਾਲ ਸਿੰਘ ‘ਤੁਸ਼ਈ’ ਵੀ ਤੂਸ਼ (ਤਾਊਸ) ਵਜਾਇਆ ਕਰਦਾ ਸੀ। ਇਉਂ ਪਰਕਿਰਤੀ ਦੀ ਗੋਦ ਵਿਚ ਸ਼ਿਵਾਲਕ ਪਰਬਤ ਮਾਲਾ ਦੇ ਚਰਨਾਂ ਵਿਚ ਵਸੇ ਇਸ ਡੇਰੇ ਵਿਚ ਗੁਰਮਤ ਅਤੇ ਗੁਰਬਾਣੀ ਸੰਗੀਤ ਦੀਆਂ ਗੂੰਜਦੀਆਂ ਧੁਨਾਂ ਵਾਲੇ ਚੌਗਿਰਦੇ ਵਿਚ, ਨਾਮਧਾਰੀਆਂ ਦੇ ਭਾਵੀ ਪੰਥ ਪਤੀ ਦੀ,



ਵਿਲੱਖਣ ਬਖਸੀਅਤ ਨੂੰ ਤਰਬੀਅਤ ਦਿੱਤੀ ਜਾ ਰਹੀ ਸੀ। ਭਾਈ ਕਿਹਰ ਸਿੰਘ ਦਰਜੀ ਹੋਰਾਂ ਦੇ ਦੱਸਣ ਮੁਤਾਬਿਕ ਉਹ ਅਤੇ ਉਹਨਾਂ ਦਾ ਵੱਡਾ ਭਰਾ ਅਮਰ ਸਿੰਘ, ਉਹਨਾਂ ਦੇ ਪਿੰਡ ਦੇ ਹੋਰ ੫-੭ ਮੁੰਡੇ ਅਤੇ ਕੁੱਲ ੧੦-੧੨ ਮੁੰਡੇ ਇਸ ਡੇਰੇ ਵਿਚ ਜਦੋਂ ਬੇਅੰਤ ਜੀ ਨਿਵਾਸ ਰੱਖਦੇ ਸਨ, ਰਾਗੀ ਭਾਈ ਹਰਨਾਮ ਸਿੰਘ ਜੀ ਤੋਂ ਗੁਰਮੁਖੀ ਅੱਖਰਾਂ ਦੀ ਪਛਾਣ ਕਰਕੇ ਪੰਜਾਬੀ ਭਾਸ਼ਾ ਪੜ੍ਹਿਆ ਕਰਦੇ ਸਨ। ਇਉਂ ਇਹ ਡੇਰਾ ਉਸ ਸਮੇਂ ਨਾਮਧਾਰੀ ਪੰਥ ਦੀ ਇਕ ਪ੍ਰਸਿੱਧ ਟਕਸਾਲ ਵੀ ਰਹੀ ਹੈ।

ਭਗਤ ਨਾਮਦੇਵ ਜੀ ਨਾਲ ਸਬੰਧਿਤ ਵੱਡਿਆਂ ਵਾਲੇ ਪਰਿਵਾਰ ਵਿਚ ਛੇਵੀਂ ਪਾਤਸ਼ਾਹੀ ਦਲ ਭੰਜਨ ਗੁਰੂ ਸੂਰਮੇ ਤੋਂ ਵਰੋਸਾਈ ਧਰਤੀ ਵਿਚ ਜਨਮ ਲੈ ਕੇ, ਸਾਧੂਆਂ ਦੀ ਪੰਜਾਬ ਵਿਚ ਸੰਗਤ ਕਰਕੇ, ਭਗਵਾਨ ਕਰਿਬਨ ਦੀ ਲੀਲਾ-ਸਥਲੀ ਬਿਦਰਾਬਨ ਵਿਚ ਜਮਨਾ ਨਦੀ ਕਿਨਾਰੇ ਸੂਰਜ ਦੇਵ ਦੀ ਸਾਧਨਾ ਕਰਨ ਵਾਲੇ ਅਤੇ ਫਿਰ ਦਸਮ ਪਾਤਸ਼ਾਹ ਦੀ ਚਰਨ ਛੋਹ ਨਾਲ ਪਵਿਤਰ ਦਮਦਮਾ ਸਾਹਿਬ ਦੇ ਆਸ ਪਾਸ ਵਾਲੀ ਧਰਤੀ ਵਿਚ ਚੀਨੀ ਵਾਲੇ ਪਾਤਸ਼ਾਹ ਦੇ ਅਣਿਆਲੇ ਨੈਣਾਂ ਦਾ ਸ਼ਿਕਾਰ ਹੋ ਕੇ, ਸਾਰੀ ਉਮਰ ਨਾਮਧਾਰੀ ਸੰਤ ਖਾਲਸਾ ਜੀ ਦੇ ਪਰਚਾਰ ਪਰਸਾਰ ਵਿਚ ਬਿਤਾਉਣ ਵਾਲੇ ਸੰਤ ਬਾਬਾ ਹਰਨਾਮ ਸਿੰਘ ਜੀ ਗੜ੍ਹਦੀਵਾਲਾ ਵਾਲੇ, ਸੇਵਾ ਸਿਮਰਨ ਅਤੇ ਪਰਉਪਕਾਰ ਦੀ ਮੂਰਤ ਸਨ। ਪੰਜਾਬ ਦੀ ਗੁਲਾਮੀ ਦੀ ਗੂਹੜੀ ਕਾਲੀ ਰਾਤ ਵਿਚ, ਅਜਿਹੇ ਮਹਾਂਪੁਰਖ ਸਰਘੀ ਦੇ ਤਾਰੇ ਜਿਉਂ ਡਲ੍ਹਕਾਂ ਮਾਰ ਮਾਰ ਕੇ, ਹਾਰੀ ਹੁੱਟੀ ਲੁਕਾਈ ਲਈ ਰਾਹ ਵਿਖਾਵੇ ਬਣਦੇ ਰਹੇ। ਉਹਨਾਂ ਦੀ ਨਿਵੇਕਲੀ ਜੀਵਨ ਸ਼ੈਲੀ ਤੋਂ ਭਾਵੀ ਪੀਹੜੀਆਂ, ਸਿਰ ਉੱਚੇ ਕਰਕੇ ਤੁਰਨ ਦਾ ਸਬਕ ਲੈਂਦੀਆਂ ਰਹਿਣਗੀਆਂ।

### ਫੁੱਟ ਨੋਟ

1. ਸਤਿਜੁਗ ਦਾ ਸੰਤ ਅੰਕ, ਸ੍ਰੀ ਭੈਣੀ ਸਾਹਿਬ ੯ ਚੇਤਰ ਸੰਬਤ ੧੯੯੬ ਬਿ. ਸਫਾ ੧੫੦
2. ਪਾਲੇਟਿਕਸ ਐਂਡ ਸੁਸਾਇਟੀ ਡਿਊਰਿਗ ਦਾ ਅਰਲੀ ਮੀਡਾਈਵਲ ਪੀਰੀਅਡ, ਪ੍ਰੋ. ਮੁਹੰਮਦ ਹਬੀਬ ੧੯੭੪ ਦਿੱਲੀ ਸਫਾ ੩੭੫
3. ਰਾਮਗੜੀਆ ਮੰਚ, ਮਾਸਿਕ, ਜੁਲਾਈ ੧੯੯੪ ਸਫਾ ੫ ਤੋਂ ੧੧ ਦੇਵਿੰਦਰ ਸਿੰਘ ਗਿੱਲ ਜੀਆ ਨੱਥਾ ਦਾ ਲੇਖ—  
ਪੂਰਨ ਪੁਰਖ ਬ੍ਰਹਮ ਗਿਆਨੀ ਸੰਤ ਬਾਬਾ ਹਰਨਾਮ ਸਿੰਘ”
4. ਸੰਤ ਅੰਕ, ਸਫਾ ੧੫੧

5. ਉਹੀ, ਸਫਾ ੧੩
6. ਕੂਕਾਜ਼ ਆਫ ਨੋਟ ਇਨ ਦਾ ਪੰਜਾਬ, (ਸੰ. ਜਸਵਿੰਦਰ ਸਿੰਘ) ਸਫਾ ੯੨-੯੩
7. ਰਾਮਗੜੀਆ ਮੰਚ, ਸਫਾ ੧੧
8. ਸੰਤ ਅੰਕ, ਸਫਾ ੧੫੫
9. ਲਾਲ ਏਹਿ ਰਤਨ, ਸਤਿਗੁਰੂ ਪਰਤਾਪ ਸਿੰਘ ਜੀ ਦੇ ਪਵਿਤਰ ਉਪਦੇਸ਼-੩ (ਸੰ. ਪ੍ਰਿੰ. ਬੇਅੰਤ ਕੌਰ), ਸਫਾ ੧੨੯-੩੦
10. ਲਾਲ ਏਹਿ ਰਤਨ, ਸਤਿਗੁਰੂ ਪਰਤਾਪ ਸਿੰਘ ਜੀ ਦੇ ਪਵਿਤਰ ਉਪਦੇਸ਼-੨, ਸਫਾ ੧੨੧-੨੨
11. ਜੱਸ ਜੀਵਨ-ਭਾਗ-੨, ਸੰਤ ਤਰਨ ਸਿੰਘ ਵਹਿਮੀ, ਸਫਾ ੯੩
12. ਗੋਕਾਰਡ ਹੋਈ ਵੀ.ਡੀ.ਓ. ਕੈਸਿਟ ਮਿਤੀ ੮ ਫਰਵਰੀ ੧੯੮੧ ਸਥਾਨ ਕਰੀਵਾਲਾ (ਸਿਰਸਾ)

ਪਿੰਡ ਤੋਂ ਡਾਕ ਕਰੀਵਾਲਾ

ਜ਼ਿਲ੍ਹਾ ਸਿਰਸਾ ੧੨੫੦੭੫

ਫੋਨ-੦੧੬੯੮-੨੭੪੫੬੨, ੦੯੯੯੬੩-੭੧੭੧੬ (ਸੰ)

### ਸਹਾਇਤਾ

ਸ੍ਰੀ ਪ੍ਰੀਤਮ ਸਿੰਘ ਕਵੀ ਜੀ ਦੀ ਯਾਦ ਵਿੱਚ ਪਰਿਵਾਰ ਵੱਲੋਂ	੨੫੦-੦੦
ਪਰਿਵਾਰ ਸੰਤ ਤੇਜਾ ਸਿੰਘ ਨਾਮਧਾਰੀ ਜਲੰਧਰ	੫੦੦-੦੦
ਸੰਤ ਬਚਨ ਸਿੰਘ ਖਜ਼ਾਨਚੀ ਨਾਮਧਾਰੀ ਗੁਰਦੁਆਰਾ ਬਸਤੀ ਭੂਰੇ ਖਾਂ, ਜਲੰਧਰ। ਆਪਣੇ ਘਰ ਪਾਠ ਦੇ ਭੋਗ, ਕੀਰਤਨ ਆਸਾ ਦੀ ਵਾਰ ਅਤੇ ਲੰਗਰ ਸਮੇਂ	੨੦੦-੦੦
ਸ. ਗੁਰਮੁਖ ਸਿੰਘ ਨਿਓਤੇ ਸਪੁੱਤਰ ਸ. ਹਰਜੀਤ ਸਿੰਘ ਨਿਓਤੇ ਹਿਲਿੰਗਡਨ, ਯੂ.ਕੇ. ਸਪੁੱਤਰ ਨੂੰ ਅੰਮ੍ਰਿਤ ਛਕਾਉਣ ਦੀ ਖੁਸ਼ੀ ਵਿੱਚ	੧੫੭੫.੦੦
ਮਾਤਾ ਗਿਆਨ ਕੌਰ ਦੀ ਯਾਦ ਵਿਚ ਸ. ਹਰਮਿੰਦਰ ਸਿੰਘ ਚਾਨਾ ਸਾਊਥਾਲ ਯੂ.ਕੇ ਵੱਲੋਂ	੧੧੨੫-੦੦
ਸ. ਗੁਰਦੀਪ ਸਿੰਘ ਸਰਪ੍ਰਸਤ ਪੰਜਾਬ ਕਾਨੂੰਗੋ ਐਸੋਸੀਏਸ਼ਨ ਵੱਲੋਂ	੬੦੦-੦੦



# ਆਜ਼ਾਦੀ ਸੰਗਰਾਮ ਵਿੱਚ ਅਕਤੂਬਰ ਦਾ ਮਹੀਨਾ ਡਾਇਰੀ ਕੌਮੀ ਲਹਿਰ

-ਪ੍ਰੋ: ਮਲਵਿੰਦਰ ਜੀਤ ਸਿੰਘ ਵਡੌਚ

੫ ਅਕਤੂਬਰ ੧੯੧੪: ਲਾਰਡ ਹਾਰਡਿੰਗ ਬੰਬ ਕੇਸ ਦਾ ਫੈਸਲਾ:

ਰਾਜਧਾਨੀ ਕਲੱਕਤਾ ਤੋਂ ਦਿੱਲੀ ਲੈ ਆਉਣ ਤੇ ਜਸ਼ਨ ਵਜੋਂ ਵਾਇਸਰਾਏ ਲਾਰਡ ਹਾਰਡਿੰਗ ਸ਼ਾਹੀ ਠਾਠ-ਥਾਠ ਨਾਲ ਹਾਥੀ ਤੇ ਸਵਾਰ ਹੋਕੇ ਦਿੱਲੀ ਦੇ ਚਾਂਦਨੀ ਚੌਕ ਪਹੁੰਚੇ ਤਾਂ ਉਹਨਾਂ ਦਾ 'ਪਟਾਕਿਆਂ' ਨਾਲ ਸਵਾਗਤ ਕੀਤਾ ਗਿਆ; ਉਹ ਆਪ ਤਾਂ ਬਚ ਗਏ ਪਰ ਉਹਨਾਂ ਦਾ ਇੱਕ ਰਖਿਅਕ ਮਾਰਿਆ ਗਿਆ। ਦਿਲਚਸਪ ਗੱਲ ਇਹ ਹੈ ਕਿ ਉਨ੍ਹਾਂ ਨੇ ਬੰਗਾਲ ਤੋਂ ਪਲਾਇਨ ਤਾਂ ਉਥੋਂ ਦੇ ਕਰਾਤੀਕਾਰੀਆਂ ਤੋਂ ਜਾਨ ਛੁਡਾਉਣ ਲਈ ਹੀ ਕੀਤਾ ਗਿਆ ਸੀ, ਪਰ "ਮੁਸਾ ਡਰਿਆ ਮੌਤ ਤੋਂ ਅੱਗੇ ਮੌਤ ਖੜੀ" ਕਹਾਵਤ ਅਨੁਸਾਰ "ਉਹੀ ਕੁਝ ਹੋਇਆ।" ਸਰਕਾਰ ਨੂੰ ਹਥਾਂ ਪੈਰਾਂ ਦੀ ਪੈ ਗਈ, ਪਰ ਕੋਈ ਬਹੁ ਪਤਾ ਨਾਲ ਲੱਗੇ ਕਿ ਇਹ ਕਾਰਾ ਕਿਸ ਨੇ ਕੀਤਾ ਹੈ - ਤੀਰ ਤੁਕੇ ਮਾਰਦਿਆਂ ਲੰਮਾ ਸਮਾਂ ਬੀਤ ਜਾਣ ਤੇ ਹੀ ਕੁੱਝ ਸੂਹ ਮਿਲੀ ਤੇ ੨੫ ਮਈ ੧੯੧੪ ਨੂੰ ਜਾਕੇ ਕੇਸ ਸੈਸ਼ਨ ਕੋਰਟ ਦੇ ਲੱਗ ਸਕਿਆ। ੫ ਅਕਤੂਬਰ ੧੯੧੪ ਦੇ ਫੈਸਲੇ ਅਨੁਸਾਰ (੧) ਅਬੱਦ ਬਿਹਾਰੀ, (੨) ਅਮੀਰ ਚੰਦ ਤੇ (੩) ਬਾਲ ਮੁਕੰਦ ਨੂੰ ਫਾਂਸੀ, ਅਤੇ ਬਸੰਤ ਕੁਮਾਰ, ਬਲਰਾਜ ਤੇ ਹਨੂਵੰਤ ਸਹਾਏ ਨੂੰ ਉਮਰ ਕੈਦ ਦੀ ਸਜ਼ਾ ਸੁਣਾਈ ਗਈ।

੬ ਅਕਤੂਬਰ ੧੯੧੪: ਕੌਮਗਾਟਾ ਮਾਝੂ ਦੇ ਬਹੀਦ 'ਸਿੱਖ ਨਹੀਂ ਹਨ' ਸ੍ਰੀ ਅਕਾਲ ਤਖਤ ਸਾਹਿਬ ਤੋਂ ਹੁਕਮਨਾਮਾ:

ਇਸ ਡਰ ਤੋਂ ਕਿ ਪੰਜਾਬ ਦੇ ਸਿੱਖ ਬੱਜ ਬੱਜ ਦੇ ਵਾਕੇ ਤੋਂ ਭੜਕ ਨਾ ਉਠਣ, ਸਰਕਾਰ ਨੇ ਸ੍ਰੀ ਦਰਬਾਰ ਸਾਹਿਬ ਦੇ ਸਰਬਰਾਹ ਅਰੂੜ ਸਿੰਘ ਪਾਸੋਂ ਸਿਖਾਂ ਦੇ ਸ਼੍ਰੋਮਣੀ ਗੁਰੂ ਅਸਥਾਨ ਸ੍ਰੀ ਅਕਾਲ ਤੱਖਤ ਸਾਹਿਬ ਵੱਲੋਂ ਇਹ ਹੁਕਮਨਾਮਾ ਜਾਰੀ ਕਰਵਾਇਆ ਕਿ "ਬੱਜ ਬੱਜ ਤੇ ਮਾਰੇ ਗਏ ਪੰਜਾਬੀ ਸਿੱਖ ਨਹੀਂ ਹਨ" (ਨਰੋਣ ਸਿੰਘ, ਅਕਾਲੀ ਮੋਰਚੇ ਤੇ ਝੱਬਰ, ਪੰਨਾ ੨੧)

ਇਸ ਹੁਕਮਨਾਮੇ ਦੀ ਥਾਂ ਤੇ ੧੨ ਅਕਤੂਬਰ ੧੯੨੦ ਨੂੰ ਇਹ ਹੁਕਮਨਾਮਾ ਜਾਰੀ ਕੀਤਾ ਗਿਆ ਸੀ: "ਅਕਾਲ ਤਖਤ ਸਾਹਿਬ ਸਾਜਿਆ ਖਾਲਸਾ ਜੀ ਦਾ ਇਹ ਦੀਵਾਨ ਪਾਸ ਕਰਦਾ ਹੈ ਕਿ ਜਿਨ੍ਹਾਂ ਨੇ ਬੱਜ ਬੱਜ ਘਾਟ ਦੇ ਅੰਗਰੇਜ਼ਾਂ ਦਾ

ਮੁਕਾਬਲਾ ਕੀਤਾ ਸੀ, ਉਹ ਅਨਿੰਨ ਗੁਰੂ ਦੇ ਸਿੱਖ ਸਨ। ਬਲਕਿ ਉਹ ਗੁਰੂ ਦੇ ਸਿੱਖ ਨਹੀਂ ਹਨ, ਜਿਹੜੇ ਆਪਣੇ ਘਰ ਵਿੱਚ ਮਨਮਤ ਕਰਦੇ ਹਨ। ਸ. ਅਰੂੜ ਸਿੰਘ ਜੋ ਘਰ ਵਿੱਚ ਗੁਰਮਤਿ ਪ੍ਰਚਾਰ ਨੂੰ ਬੰਦ ਕਰਕੇ ਘਰ ਵਿੱਚ ਪਾਪ ਲੀਲਾ ਕਰਦਾ ਹੈ, ਗੁਰੂ ਦਾ ਸਿੱਖ ਨਹੀਂ।"

(ਹਵਾਲਾ: ਹੁਕਮਨਾਮੇ ਆਦੇਸ਼ ਸੰਦੇਸ਼... ਸ੍ਰੀ ਅਕਾਲ ਤੱਖਤ ਸਾਹਿਬ, ਰੂਪ ਸਿੰਘ: ਸਿੰਘ ਬ੍ਰਦਰਜ਼, ਅੰਮ੍ਰਿਤਸਰ, ਜੂਨ ੨੦੦੩, ਪੰਨਾ ੬੪)

ਹੋ ਸਕਦਾ ਹੈ ਕਿ ਕੁਝ ਪਾਠਕਾਂ ਨੂੰ ਇਸ ਹੁਕਮਨਾਮੇ ਬਾਰੇ ਜਾਣ ਕੇ ਇਜ ਲੱਗੇ ਕਿ ਅਰੂੜ ਸਿੰਘ ਵੱਲੋਂ ਜਾਰੀ ਕਰਵਾਇਆ ਗਿਆ ਇਹ ਹੁਕਮਨਾਮਾ ਕੋਈ ਵਚਿੱਤਰ ਵਰਤਾਰਾ ਸੀ; ਇਸ ਧਾਰਨਾ ਦੇ ਐਨ ਉਲਟ ਕੁਝ ਹੋਰ ਪ੍ਰਮੁੱਖ ਸਿੱਖ ਸੰਸਥਾਵਾਂ, ਸਭਾਵਾਂ ਵੀ ਅਜੇਹੇ ਰਾਗ ਹੀ ਅਲਾਪ ਰਹੀਆਂ ਸਨ। ਇਹਨਾਂ ਵਿੱਚ ਚੀਫ਼ ਖਾਲਸਾ ਦੀਵਾਨ, ਖਾਲਸਾ ਟ੍ਰੈਕਟ ਸੋਸਾਇਟੀ, ਸਿੱਖ ਐਜੂਕੇਸ਼ਨਲ ਕਾਨਫਰੰਸ, ਕਈ ਸਿੰਘ ਸਭਾਵਾਂ ਆਦਿ ਵੀ ਇਸੇ ਦਿਸ਼ਾ ਵੱਲ ਹੀ ਸਰਗਰਮ ਸਨ।

ਇਹਨਾਂ ਦਾ ਪ੍ਰਚਾਰ ਸੀ ਕਿ ਨੌਵੇਂ ਪਾਤਸ਼ਾਹ ਸ੍ਰੀ ਗੁਰੂ ਤੇਗ ਬਹਾਦਰ ਸਾਹਿਬ ਨੇ ਅਪਣੀ ਸ਼ਹਾਦਤ ਤੋਂ ਕੁੱਝ ਦਿਨ ਪਹਿਲਾਂ ਭਵਿਖ-ਬਾਣੀ ਕੀਤੀ ਸੀ: "ਮੈਂ ਆਪਣੇ ਬੰਦੀ ਖਾਨੇ ਦੀ ਸਿਖਰਲੀ ਮੰਜ਼ਲ ਤੇ ਕੇਵਲ ਯਰੋਪੀਅਨਾਂ ਦੀ ਦਿਸ਼ਾ ਵੱਲ ਵੇਖ ਰਿਹਾ ਸਾਂ ਜੋ ਸਮੁੰਦਰ ਪਾਰੋਂ ਆਕੇ, ਤੇਰੇ (ਔਰੰਗਜ਼ੇਬ ਦੇ) ਪਰਦੇ ਫ਼ਾਸ਼ ਕਰਣਗੇ ਤੇ ਤੇਰੀ ਸਲਤਨਤ ਨੂੰ ਤਹਿਸ ਨਹਿਸ ਕਰਨਗੇ।"

ਏਸੇ ਲੇਖ ਵਿੱਚ ਅੱਗੇ ਜਾਕੇ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਵੱਲੋਂ ਏਹਦੇ ਨਾਲੋਂ ਵੀ ਵਧੇਰੇ ਸਰਕਾਰ ਪੱਖੀ ਫ਼ਰਮਾਨ ਕੀਤੇ ਗਏ ਦਰਸਾਏ ਗਏ ਹਨ, ਬਲਕਿ ਇਸ ਸੰਪਾਦਕੀ ਦਾ ਸਿਰਲੇਖ ਹੀ ਹੈ: "Guru Gobind Singh's prophesy about the British Rule" (ਗੁਰੂ ਗੋਬਿੰਦ ਦੀ ਅੰਗਰੇਜ਼ੀ ਰਾਜ ਬਾਰੇ ਭਵਿਖ-ਬਾਣੀ) ਇਸੇ ਲੇਖ ਦੇ ਅਖੀਰ ਵਿੱਚ ਕਿਹਾ ਗਿਆ ਹੈ: "ਅਸੀਂ ਆਪਣੇ ਅਗਲੇਰੇ ਅੰਕਾਂ ਵਿੱਚ ਵਿਸਥਾਰ ਸਹਿਤ ਚਰਚਾ ਕਰਾਂਗੇ ਕਿ ਅਸੀਂ ਕਿਸ ਪ੍ਰਕਾਰ ਗੁਰੂ ਮਹਾਰਾਜ ਦੇ



ਇਸ ਮਹਾਵਾਕ ਦੀ ਸਦਾ ਤੋਂ ਪਾਲਣਾ ਕਰਦੇ ਆ ਰਹੇ ਹਾਂ।” (ਬਾਕੀ ਨਵੇਬਰ ਮਹੀਨੇ ਦੀ ਡਾਇਰੀ ਵਿੱਚ) (ਸਰੋਤ: ਮੂਲ ਲਿਖਤ ਦੀ ਡੋਟ ਕਾਪੀ)?

੬ ਅਕਤੂਬਰ ੧੯੧੫: ਪਹਿਲੇ ਲਾਹੌਰ ਸਾਜ਼ਿਸ਼ ਕੇਸ ਵਿੱਚ ੨੪ ਗਦਰੀਆਂ ਦੀ ਫਾਂਸੀ ਮੁਲਤਵੀ

੧੩ ਸਤੰਬਰ ੧੯੧੫ ਨੂੰ ਸਪੈਸ਼ਲ ਟ੍ਰਿਬਿਊਨਲ ਨੇ 24 ਗਦਰੀਆਂ ਨੂੰ ਫਾਂਸੀ ਦੀ ਸਜ਼ਾ ਸੁਨਾਈ ਸੀ, ਪਰ ਮਾਮਲਾ ਵਾਇਸਰਾਏ ਲਾਰਡ ਹਾਰਡਿੰਗ ਦੇ ਵਿਚਾਰ ਅਧੀਨ ਹੋਣ ਕਰਕੇ ਅਖ਼ੀਰਲੇ ਪਲ ਫਾਂਸੀ ਮੁਲਤਵੀ ਕਰ ਦਿੱਤੀ ਗਈ ਸੀ। ਬਾਬਾ ਸੋਹਨ ਸਿੰਘ ਭਕਨਾ ਅਨੁਸਾਰ: “ਅਖੀਰ ਉਹ ਦਿਨ ਆ ਗਿਆ। ਸਵੇਰੇ ਫਾਂਸੀ ਲਟਕਣਾ ਸੀ। ਉਸ ਤੋਂ ਪਹਿਲੀ ਰਾਤ ਮੈਨੂੰ ਅਜੇ ਤੱਕ ਨਹੀਂ ਭੁਲੀ। ਸਾਡੀ ਬੈਰੈਕ ਵਿੱਚ ੨੪ ਕੋਠੜੀਆਂ ਦੀ ਲੰਮੀ ਕਤਾਰ ਵਿੱਚ ਮੇਰੇ ਵਰਗਾ ਹੀ ਇੱਕ-ਇੱਕ ਕੈਦੀ ਸੀ। ਜਿਵੇਂ ਰਿਵਾਜ ਸੀ, ਸਾਡਾ ਵਜ਼ਨ ਕਰ ਲਿਆ ਗਿਆ। ਫੇਰ ਸਾਰੀ ਰਾਤ ਅਸੀਂ ਉੱਚੀ-ਉੱਚੀ ਹਸਦੇ, ਕੂਕਦੇ ਤੇ ਗਾਉਂਦੇ ਰਹੇ। ਉਹਨਾਂ ਗੀਤਾਂ ਦਾ ਆਸ਼ਾ ਸੀ ਕਿ ਅਸੀਂ ਆਪਣਾ ਫ਼ਰਜ਼ ਨਿਭਾ ਚਲੇ ਹਾਂ। ਫਾਂਸੀ ਵਾਲੇ ਦਿਨ ਡਿਪਟੀ ਜੇਲਰ ਨੇ ਦਰਵਾਜ਼ੇ ਖੁਲ੍ਹਵਾਏ ਪਰ ਰਿਵਾਜ ਮੁਤਾਬਿਕ ਸਾਡੇ ਆਖਰੀ ਇਸ਼ਨਾਨ ਲਈ ਪਾਣੀ ਕੋਈ ਨਾ ਆਇਆ। ਪੁਛਣ ਤੇ ਪਤਾ ਲਗਾ ਕਿ ਰਾਤ ਦੇ ਦਸ ਵਜੇ ਹੁਕਮ ਆਇਆ ਹੈ ਕਿ ਫਾਂਸੀ ਅਜੇ ਰੋਕ ਦਿੱਤੀ ਜਾਵੇ...।” (ਹਵਾਲਾ: ਜੀਵਨ ਸੰਗਰਾਮ, ਤਰਕ ਭਾਰਤੀ ਬਰਨਾਲਾ, ਪੰਨਾ ੪੭)

੭ ਅਕਤੂਬਰ ੧੯੩੦: ਫੈਸਲਾ ਲਾਹੌਰ ਸਾਜ਼ਿਸ਼ ਕੇਸ ਦਾ

ਜਿਸ ਵਿੱਚ ਤਿੰਨਾਂ, ਭਾਵ ਸੁਖਦੇਵ, ਰਾਜ ਗੁਰੂ ਤੇ ਭਗਤ ਸਿੰਘ ਨੂੰ ਫਾਂਸੀ (ਜੀਹਦੀ ਤਰੀਕ ੨੭ ਅਕਤੂਬਰ ਤੋਂ ਅਕੀਤੀ ਗਈ ਸੀ, ਜੋ ਕਾਨੂੰਨੀ ਅੜਿਚਨਾਂ ਕਰਕੇ ਬਦਲਨੀ ਪੈ ਗਈ ਸੀ), ਕਿਸ਼ੋਰੀ ਲਾਲ ਸ਼ਿਵ ਵਰਮਾ, (ਡਾ.) ਗਯਾ ਪ੍ਰਾਸਾਦ, ਮਹਾਬੀਰ ਸਿੰਘ, ਬਿਜੇਏ ਕੁਮਾਰ ਸਿਨਹਾ ਕਮਲ ਨਾਥ ਤਿਵਾੜੀ ਤੇ ਜੈਦੇਵ ਕਪੂਰ ਨੂੰ ਉਮਰ ਕੈਦ - ਕਾਲਾ ਪਾਣੀ, ਪ੍ਰੇਮ ਦੱਤ (ਪੰਜ ਸਾਲ) ਕੁੰਦਨ ਲਾਲ (ਸੱਤ ਸਾਲ), ਬਾਕੀ ਤਿੰਨਾਂ, ਭਾਵ ਦੇਬ ਰਾਜ, ਅਜੇਏ ਘੋਸ਼, ਤੇ ਜਤੋਂਦਰ ਸਾਨਯਾਲ ਨੂੰ ਬਰੀ ਕੀਤਾ ਗਿਆ ਸੀ।

੮ ਅਕਤੂਬਰ ੧੯੩੦ : ਬੰਬਈ: ਲੈਮਿਗਟਨ ਰੋਡ ਥਾਨੇ ਤੇ ਹਮਲਾ:

ਉਪਰੋਕਤ ਫੈਸਲੇ ਵਿਰੁੱਧ ਰੋਹ ਵਜੋਂ ਦੁਰਗਾ ਟਾਈ, (ਬਾਬਾ) ਪ੍ਰਿਥਵੀ ਸਿੰਘ ਲਾਲਭੂ ਤੇ ਸੁਖਦੇਵ ਰਾਜ ਨੇ

ਪਿਸਤੌਲਾਂ-ਰਿਵਾਲਵਰਾਂ ਨਾਲ ਲੈਸ ਹੋਕੇ, ਟੈਕਸੀ ਕਿਰਾਏ ਤੇ ਲਈ ਅਤੇ ਲੈਮਿਗਟਨ ਰੋਡ ਦੇ ਥਾਨੇ (ਜਿੱਥੇ ਸਾਰਾ ਅਮਲਾ ਗੋਰਿਆਂ ਦਾ ਸੀ) ਤੇ ਹਲਾ ਬੋਲ ਦਿੱਤਾ। ਹਫ਼ਤਾ-ਦਫ਼ਤੀ ਵਿੱਚ ਨਿਸ਼ਾਨੇ ਤਾਂ ਖੁੰਝ ਗਏ, ਪਰ ਉਹ ਉਥੋਂ ਬੱਚ ਨਿਕਲਣ ਵਿੱਚ ਕਾਮਯਾਬ ਹੋਏ। ਜ਼ਿਕਰਯੋਗ ਹੈ ਕਿ ਇਸ ਕੇਸ ਵਿੱਚ ਪੁਲਿਸ ਕਿਸੇ ਵੀ ਦੋਸ਼ੀ ਨੂੰ ਸਜ਼ਾ ਨਹੀਂ ਕਰਵਾ ਸਕੀ (ਹਵਾਲਾ: Bhagwati Bhai, Durga Bhabi A Biography, Malwinder Jit Singh Waraich, under publication by Publications Division, Govt. of India, New Delhi, Chapter XIII: Durga as 'Dugra')

੧੫ ਅਕਤੂਬਰ ੧੯੨੯: ਅਹਿਮਦਗੜ੍ਹ ਰੇਲ ਡਾਕਾ

ਮਲੇਰਕੋਟਲਾ ਵਾਲੀ ਰੇਲਵੇ ਲਾਈਨ ਤੇ ਪੰਜਾਬ ਦੇ ਕਰਾਂਤੀਕਾਰੀਆਂ ਨੇ ਕਾਕੋਰੀ ਵਾਲੇ ਕਰਾਂਤੀਕਾਰੀਆਂ ਵਾਂਗ ਸਰਕਾਰੀ ਖਜ਼ਾਨਾ ਲੁਟਣ ਦੀ ਸਕੀਮ ਬਨਾਈ, ਜਿਸ ਦਾ ਮਕਸਦ ਭਗਤ ਸਿੰਘ ਤੇ ਦੱਤ ਨੂੰ ਜੇਲ੍ਹ ਤੋਂ ਛੁਡਾਉਣ ਲਈ ਧੰਨ ਜੁਟਾਉਣਾ ਸੀ। ਮੇਰੀ ਖੋਜ ਅਨੁਸਾਰ ਇਹਦੇ ਪਿੱਛੇ (ਸ਼ਹੀਦ) ਭਗਵਤੀ ਚਰਨ ਵੇਹਰਾ ਦੀ ਪ੍ਰੇਰਣਾ ਸੀ। ਇਸ ਸਾਕੇ ਵਿੱਚ ਸ਼ੇਰ ਜੰਗ (ਨਾਹਨ: ਹਿਮਾਚਲ ਤੋਂ ਜਿਨ੍ਹਾਂ ਦਾ ਪੋਤਰਾ ਸਰਮੋਸ਼ ਜੰਗ ਐਂਜਕੱਲ ਨਿਸ਼ਾਨੇਬਾਜ਼ੀ ਵਿੱਚ ਨਾਮਨਾ ਖੱਟ ਰਿਹਾ ਹੈ) (ਕਾਮਰੋਡ) ਹਰਨਾਮ ਸਿੰਘ ‘ਚਮਕ’ ਤੇ ਸਾਹਿਬ ਸਿੰਘ ਸਲਾਣਾ ਦੇ ਨਾਮ ਜ਼ਿਕਰਯੋਗ ਹਨ। (ਹਵਾਲਾ: ਉਪਰ ਦੱਸੀ ਕਿਤਾਬ ਦਾ ਸਤਵਾਂ ਅਧਿਆਏ: Another Kakori)

੨੧ ਅਕਤੂਬਰ ੧੯੧੪: ਬਦਨਾਮ ਸੁਹੀਏ ਹੋਪਕਿਨਸਨ ਦੀ ਹੱਤਿਆ:

੫ ਸਤੰਬਰ ੧੯੧੪ ਨੂੰ ਵੈਨਕੂਵਰ ਗੁਰਦੁਆਰੇ ‘ਚ ਭਾਈ ਅਰਜਨ ਸਿੰਘ ਦਾ ਸੰਸਕਾਰ ਕਰਨ ਪਿੱਛੋਂ ਜੁੜੀ ਹੋਈ ਸੰਗਤ ‘ਚ ਹੋਪਕਿਨਸਨ ਦੀ ਸ਼ਹਿ ਤੇ ਗਦਾਰ ਬੇਲਾ ਸਿੰਘ ਨੇ ਮਹਾਰਾਜ ਦੀ ਤਾਬਿਆ ਬੈਠੇ ਭਾਈ ਭਾਗ ਸਿੰਘ (ਭਿੱਖੀ ਵਿੰਭ: ਅੰਮ੍ਰਿਤਸਰ) ਨੂੰ ਉਦੋਂ ਸ਼ਹੀਦ ਕੀਤਾ ਜਦੋਂ ਉਹ ਵਾਕ ਲੈ ਰਹੇ ਸਨ, ਤੇ ਪਿੱਛੋਂ ਭਾਈ ਬਤਨ ਸਿੰਘ ਨੂੰ ਗੰਭੀਰ ਰੂਪ ਵਿੱਚ ਜ਼ਖਮੀ ਕਰਨ ਤੋਂ ਇਲਾਵਾ ਭਾਈ ਦਲੀਪ ਸਿੰਘ ਫਾਹਲਾ, ਭਾਈ ਉੱਤਮ ਸਿੰਘ ਨੂਰਪੁਰੀ, ਜਵਾਲਾ ਸਿੰਘ ਸ਼ੇਖ਼ ਦੋਲਤ, ਤੇ ਭਾਈ ਲਾਭ ਸਿੰਘ ਢੱਕੋਂ ਆਦਿ ਨੂੰ ਵੀ ਜ਼ਖਮੀ ਕਰ ਦਿੱਤਾ ਸੀ। ਇਸ ਘਿਨੌਣੀ ਕਾਰਸਤਾਨੀ ਦਾ ਮੁਲ ਚੁਕਾਉਣ ਲਈ (ਸ਼ਹੀਦ) ਮੇਵਾ ਸਿੰਘ ਨੇ ਹੋਪਕਿਨਸਨ ਤੇ ਉਦੋਂ ਪਿਸਤੌਲ



ਨਾਲ ਵਾਰ ਕੀਤਾ ਜਦੋਂ ਉਹ ਗਦਾਰ ਬੇਲਾ ਸਿੰਘ ਤੇ ਚਲਾਏ ਗਏ ਰਸਮੀ ਜਿਹੇ ਮੁਕਦਮੇ ਦੀ ਪੈਰਵੀ ਲਈ ਕਚਹਿਰੀਆਂ ਵਿੱਚ ਦੀ ਜਾ ਰਿਹਾ ਸੀ। (ਹਵਾਲਾ: ਗ਼ਦਰ ਪਾਰਟੀ ਦਾ ਇਤਿਹਾਸ (੧੯੧੨-੧੭), ਭਾਗ ਪਹਿਲਾ, ਦੇਸ਼ ਭਗਤ ਯਾਦਗਾਰ ਕਮੇਟੀ ਜਲੰਧਰ, ੧੯੬੧, ਪੰਨੇ ੭੭-੭੮)

੨੫ ਅਕਤੂਬਰ ੧੯੨੬: ਲਾਹੌਰ-ਦੁਸਹਿਰਾ ਬੰਬ ਵਿਸਫੋਟ ਬਰਾਰਤੀ ਅਨਸਰਾਂ ਵੱਲੋਂ ਦੁਸਹਿਰਾ ਸਮਾਗਮ ਦੌਰਾਨ ਕੱਢੇ ਜਾ ਰਹੇ ਜਲੂਸ ਵਿੱਚ ਕੀਤੇ ਗਏ ਬੰਬ ਧਮਾਕੇ ਨਾਲ ੯ ਵਿਅਕਤੀ ਹਲਾਕ ਤੇ ੫੦ ਜ਼ਖ਼ਮੀ ਹੋਏ। ਭਗਤ ਸਿੰਘ ਦੀ ਪਹਿਲੀ ਗ੍ਰਿਫਤਾਰੀ (੨੭.੫.੧੯੨੭) ਇਸ ਕਾਂਡ ਦੀ ਤਫ਼ਰੀਬ ਦੀ ਆੜ ਵਿੱਚ ਹੋਈ ਸੀ।

ਐਨ ਇਸੇ ਤਰ੍ਹਾਂ ਦਾ ਹੀ ਬੰਬ ਧਮਾਕਾ ੨ ਸਾਲ ਪਿੱਛੋਂ ੨੩ ਅਕਤੂਬਰ ੧੯੨੮ ਦੁਸਹਿਰੇ ਮੌਕੇ ਵੀ ਹੋਇਆ ਸੀ, ਜੀਹਦੀ ਤਫ਼ਰੀਬ ਵਿੱਚ ਤਾਈਨਾਤ ਹੈਡ ਕਾਂਸਟੇਬਲ ਨੂਰ ਮੁਹੰਮਦ ਨੂੰ ਇੱਕ ਲੁਹਾਰ (ਢਲਾਈ) ਦੀ ਦੁਕਾਨ ਤੇ ਗੋਪਬੰਸ ਦੌਰਾਨ, ਕਰਾਂਤੀਕਾਰੀਆਂ ਦੇ ਬੰਬ-ਖੋਲ ਬਣਵਾਉਣ ਦੀ ਸੂਹ ਲੱਗ ਗਈ ਸੀ, ਜਿਸ ਦੇ ਅਧਾਰ ਤੇ ੧੫ ਅਪ੍ਰੈਲ ੧੯੨੯ ਨੂੰ ਲਾਹੌਰ ਦੇ ਬੰਬ ਕਾਰਖਾਨੇ ਤੇ ਮਾਰੇ ਗਏ ਛਾਪੇ ਦੌਰਾਨ ਸੁਖਦੇਵ, ਕਿਸ਼ੋਰੀ ਲਾਲ ਤੇ ਜੈ ਗੋਪਾਲ ਨੂੰ ਗ੍ਰਿਫਤਾਰ ਕਰ ਲਿਆ ਗਿਆ, ਤੇ ਭਗਵਤੀ ਚਰਨ ਵੇਹਰਾ ਦੇ ਉਸ ਕਮਰੇ ਦਾ ਕਿਰਾਏਦਾਰ ਹੋਣ ਕਰਕੇ, ਵਾਰੰਟ ਜਾਰੀ ਹੋਏ ਸਨ।

੨੫-੨੬ ਅਕਤੂਬਰ ੧੯੨੩: ਬਬਰ ਪੰਨਾ ਸਿੰਘ ਦੀ ਮਨਣਹਾਣੇ ਪਿੰਡ ਆਪਣੇ ਸਮੇਤ ਪੁਲਿਸ ਗਾਰਦ ਦਾ ਬੰਬ ਨਾਲ ਉਡਾ ਦੇਣਾ

ਧੋਖੇ ਨਾਲ ਕਾਬੂ ਕਰਕੇ ਕੜੀਆਂ-ਬੋੜੀਆਂ ਨਾਲ ਜਕੜੇ ਪੰਨਾ ਸਿੰਘ ਨੂੰ ਜਦੋਂ ਪੁਲੀਸ ਕਪਤਾਨ ਹੋਰਟਨ ਨੇ ਤਾਅਨਾ ਮਾਰਿਆ ਕਿ “ਟੁਮ ਤੇ ਕਹਿੰਦੇ ਥੇ, ਹਮ ਜੀਟੇ ਜੀ ਪਕੜਾ ਨਹੀਂ ਜਾਏਗਾ, ਅਬ ਬਟਾਓ” ਤਾਂ ਬੋਰ ਨੇ ਝਟਕਾ ਮਾਰਕੇ ਸੱਜੀ ਕੁਹਨੀ ਨਾਲ ਆਪਣੀ ਡੱਬ ਵਿੱਚ ਲੁਕੋਏ ਬੰਬ ਨੂੰ ਚਲਾ ਦਿੱਤਾ, ਜਿਸ ਨਾਲ ਉਹ ਖੁਦ ਆਪ ਬਹੀਦ ਹੋਇਆ ਤੇ ਪੁਲਿਸ ਟੋਲੀ ਵੀ ਭੁੰਡੀ ਗਈ। ਅਜੇ ਤੱਕ ਉਥੇ ਬਹੀਦ ਦੀ ਕੋਈ ਯਾਦਗਾਰ ਨਹੀਂ ਹੈ, ਪਰ ਹੋਰਟਨ ਦੀ ਯਾਦਗਾਰ ਮਾਹਲਪੁਰ ਥਾਨੇ ਵਿੱਚ ‘ਸੁਬੋਭਤ’ ਹੈ (ਹਵਾਲਾ: ਬਬਰ ਅਕਾਲੀ ਲਹਿਰ: ਸਮਕਾਲੀ ਦਸਤਾਵੇਜ਼, ਮਲਵਿੰਦਰ ਜੀਤ ਸਿੰਘ ਵੜੈਚ, ਚਰੰਜੀ ਲਾਲ ਕੰਗਣੀਵਾਲਾ, ਪੰਨਾ: ੧੮)

੩੦ ਅਕਤੂਬਰ ੧੯੨੨ ਪੰਜਾ ਸਾਹਿਬ ਦਾ ਸਾਕਾ :

ਗੁਰੂ ਕੇ ਬਾਗ ਮੋਰਚੇ ਦੌਰਾਨ ੨੭ ਅਕਤੂਬਰ ਨੂੰ ਫ਼ੌਜੀ

ਪੈਨਬਨਰਾਂ ਦੇ ਜੱਥੇ ਨੇ ਗ੍ਰਿਫਤਾਰੀ ਦਿੱਤੀ, ਜਿਨ੍ਹਾਂ ਨੇ ਜਾਨਾਂ ਜਲੂਨ ਕੇ ਕਮਾਈਆਂ ਪੈਨਬਨਾਂ ਨੂੰ ਵੀ ਲਤ ਮਾਰ ਦਿੱਤੀ ਸੀ। ਬਾਕੀ ਕੁਝ ਹੋਰ ਜੱਥਿਆਂ ਵਾਂਗ ਇਸ ਜੱਥੇ ਨੂੰ ਵੀ ਅੱਟਕ ਜੇਲ੍ਹ ‘ਸਪੈਸ਼ਲ’ ਰੇਲ ਗੱਡੀ ਰਾਹੀਂ ਭੇਜਿਆ ਜਾ ਰਿਹਾ ਸੀ, ਜਿਸ ਨੇ ੩੦ ਅਕਤੂਬਰ ਸਵੇਰ ਪੰਜਾ ਸਾਹਿਬ / ਹਸਨ ਅਬਦਾਲੋਂ ਲੰਘਣਾ ਸੀ, ਜਿਥੋਂ ਦੀਆਂ ਸੰਗਤਾਂ ਇਹਨਾਂ ਨੂੰ ਲੰਗਰ ਛਕਾਉਣਾ ਲੱਚ ਰਹੀਆਂ ਸਨ। ਸੋ ਉਨ੍ਹਾਂ ਨੇ ਰੇਲਵੇ ਅਧਿਕਾਰੀਆਂ ਨੂੰ ਸਨਿਮਰ ਬੇਨਤੀ ਕੀਤੀ ਕਿ ਉਹਨਾਂ ਨੂੰ ਲੰਗਰ ਛਕਾਉਣ ਦੀ ਆਗਿਆ ਦਿੱਤੀ ਜਾਏ, ਪਰ ਉਹਨਾਂ ਦੇ ਟੁਕ ਜਵਾਬ ਦਿੱਤਾ ਕਿ ਰੇਲਵੇ ਨਿਯਮਾਵਲੀ ਅਧੀਨ ਉਹ ਅਜਿਹਾ ਨਹੀਂ ਕਰ ਸਕਦੇ। ਇਹ ਜਾਣਦਿਆਂ ਹੋਇਆ ਕਿ ਜੇ ਕੋਈ ਪ੍ਰਾਣੀ ਗੱਡੀ ਹੇਠਾਂ ਆ ਜਾਏ ਤਾਂ ਗੱਡੀ ਰੁਕਣੀ ਲਾਜ਼ਮੀ ਹੁੰਦੀ ਹੈ, ਪੰਜ ਸਿੰਘ ਅਰਦਾਸਾ ਸੋਧਕੇ ਪਹੁੰਚ ਰਹੀ ਗੱਡੀ ਅੱਗੇ ਰੇਲ ਪਟੜੀ ਤੇ ਲੋਟ ਗਏ, ਜਿਨ੍ਹਾਂ ਵਿੱਚੋਂ ਦੋ ਸੂਰਬੀਰ ਭਾਈ ਕਰਮ ਸਿੰਘ ਤੇ ਭਾਈ ਪ੍ਰਤਾਪ ਸਿੰਘ ਬਹੀਦ ਹੋ ਗਏ, ਪਰ ਸੰਗਤਾਂ ਨੇ ਮੁਸਾਫਰਾਂ ਨੂੰ ਲੰਗਰ ਛਕਾਕੇ ਹੀ ਦਮ ਲਿਆ।

੩੦ ਅਕਤੂਬਰ ੧੯੨੮: ਲਾਹੌਰ ‘ਚ ਸਾਈਮਨ ਕਮੀਸ਼ਨ ਦਾ ਆਗਮਨ

ਇਸ ਬਦਨਾਮ ਜੁਡਲੀ ਦਾ ਹਿੰਦ ਦੀ ਧਰਤੀ ਤੇ ਪੈਰ ਪਾਉਣ ਵੇਲੇ ਤੋਂ ਹੀ ਕਾਲੀਆਂ ਝੰਡੀਆਂ ਨਾਲ ‘ਸਵਾਗਤ’ ਹੁੰਦਾ ਆ ਰਿਹਾ ਸੀ, ਕਿਉਂਕਿ ਅਜ਼ਾਦੀ ਲਈ ਸਾਡੀ ਯੋਗਤਾ ਪਰਖਣ ਆਏ ਇਸ ਕਮਿਸ਼ਨ ਵਿੱਚ ਇੱਕ ਵੀ ਭਾਰਤੀ ਨਹੀਂ ਸੀ। ਲਾਹੌਰ ਰੇਲਵੇ ਸਟੇਸ਼ਨ ਤੇ ਇਹਦੇ ‘ਸਵਾਗਤ’ ਲਈ ਨੌਜਵਾਨ ਭਾਰਤ ਸਭਾ ਵਲੋਂ, ਕਾਂਗਰਸੀ ਸਮਰਥਨ ਨਾਲ ਆਯੋਜਿਤ ਇਸ ਮੁਜ਼ਾਹਿਰੇ ਦੀ ਅਗਵਾਈ, ਬਚੁਰਗ ਆਗੂ ਲਾਲਾ ਲਾਜਪਤ ਰਾਏ ਕਰ ਰਹੇ ਸਨ।

ਜਦੋਂ ਪੁਲਿਸ ਪੂਰਾ ਜ਼ੋਰ ਲਾਉਣ ਤੇ ਵੀ ਕਮਿਸ਼ਨ ਮੈਂਬਰਾਂ ਦੇ ਸਟੇਸ਼ਨ ਤੋਂ ਬਾਹਰ ਨਿਕਲਣ ਲਈ ਰਸਤਾ ਨਾ ਬਣਾ ਸਕੀ, ਤਾਂ ਲਾਠੀ ਚਾਰਜ ਦਾ ਹੁਕਮ ਹੋਇਆ ਜਿਸ ਨਾਲ ਲਾਲਾ ਜੀ ਵੀ ਜ਼ਖ਼ਮੀ ਹੋਏ ਸਨ। (ਹੋਰ ਵੇਰਵਿਆਂ ਲਈ ਹਵਾਲੇ: (੧) ਭਗਤ ਸਿੰਘ ਅਮਰ ਵਿਦਰੋਹੀ, ਪੰਨਾ ੭੭ ਤੇ (2) National Gallery of Portraits, Sector 17, Chandigarh, Panel titled: “Simon Go Back”, ਜਿਥੇ ਲਾਲਾ ਜੀ ਦਾ ਮੈਡੀਕਲ ਰਿਕਾਰਡ ਪ੍ਰਦਰਸ਼ਤ ਹੈ; ਦੋਹਾਂ ਦਾ ਸੰਯੋਜਕ, ਲੇਖਕ)





ਮੈਨੂੰ ਇਕ ਆਪਣੇ ਸਮੇਂ ਦੇ ਮਸ਼ਹੂਰ ਬਜ਼ੁਰਗ ਨੂੰ ਮਿਲਣ ਦਾ ਮੌਕਾ ਮਿਲਿਆ ਜਿਸ ਉੱਤੇ ਰੱਬ ਨੇ ਰੱਜ ਕੇ ਬਖਸ਼ਿਸ਼ ਕੀਤੀ ਹੋਈ ਸੀ। ਕਿਸੇ ਗੱਲੋਂ ਉਸਨੂੰ ਕੋਈ ਕਮੀ ਨਹੀਂ ਸੀ—ਚਾਰ ਮੁੰਡੇ, ਚਾਰੋਂ ਵਤਨੋਂ ਪਾਰ, ਵੱਡਾ ਬਿਜ਼ਨੈਸ, ਵੱਡਾ ਘਰ, ਕਈ ਵੱਡੀਆਂ ਕਾਰਾਂ, ਪੋਤਰੇ, ਦੋਹਤਰੇ ਤੇ ਹੋਰ

ਵੀ ਉਹ ਸਭ ਕੁੱਝ ਜੋ ਕੋਈ ਸੁਫਨੇ ਵਿਚ ਲੈਣ ਬਾਰੇ ਸੋਚ ਸਕਦਾ ਹੈ।

ਮੈਂ ਜਦੋਂ ਉਨ੍ਹਾਂ ਨੂੰ ਮਿਲੀ ਤਾਂ ਉਹ ਖੁੱਲ ਕੇ ਮੁਸਕੁਰਾਏ ਨਹੀਂ। ਸਿਰਫ ਹਲਕੀ ਜਿਹੀ ਖੁੱਲ ਫਰਕਾਉਣ ਦੀ ਕੋਸ਼ਿਸ਼ ਕੀਤੀ। ਮੈਂ ਆਪਣੀ ਜ਼ਿੰਦਗੀ ਤੋਂ ਇਹ ਸਬਕ ਸਿਖਿਆ ਹੋਇਆ ਹੈ ਕਿ ਮੁਸਕੁਰਾਹਟ ਨੂੰ ਕੈਦ ਕਰਨ ਦੀ ਲੋੜ ਨਹੀਂ ਹੁੰਦੀ ਕਿਉਂਕਿ ਜਿਸਨੂੰ ਤੁਸੀਂ ਮਿਲ ਰਹੇ ਹੋ, ਉਹ ਪਤਾ ਨਹੀਂ ਕਿਸ ਹਾਲ ਵਿਚ ਹੈ ਤੇ ਇਹ ਇਕ ਮੁਸਕੁਰਾਹਟ ਉਸ ਲਈ ਹੋ ਸਕਦਾ ਹੈ ਜਾਦੂਈ ਸੋਟੀ ਦਾ ਕੰਮ ਕਰ ਜਾਏ।

ਮੈਨੂੰ ਖੁੱਲ ਕੇ ਮੁਸਕੁਰਾਉਂਦੇ ਹੋਏ ਵੇਖ ਕੇ ਉਹ ਬਜ਼ੁਰਗ ਹੋਰਾਨ ਹੋ ਕੇ ਪੁੱਛਣ ਲੱਗੇ, ਤੁਹਾਡੀ ਖੁਸ਼ੀ ਦਾ ਰਾਜ਼ ਕੀ ਹੈ ? ਤੁਹਾਨੂੰ ਜ਼ਿੰਦਗੀ ਵਿਚ ਕਦੇ ਕੋਈ ਦੁਖ ਮਿਲਿਆ ਹੀ ਨਹੀਂ ਹੋਣਾ। ਇਹ ਜ਼ਿੰਦਗੀ ਕਿੰਨੀ ਛੋਟੀ ਜਿਹੀ ਹੈ ਤੇ ਕਿੰਨੀ ਛੋਟੀ ਖ਼ਤਮ ਹੋ ਜਾਂਦੀ ਹੈ। ਮੈਂ ਮਰਨਾ ਨਹੀਂ ਚਾਹੁੰਦਾ। ਮੈਂ ਅੱਸੀਆਂ ਦੇ ਅੱਧ ਵਿਚ ਪਹੁੰਚ ਚੁੱਕਿਆ ਹਾਂ। ਮੇਰੇ ਮਰਜ਼ੀ ਦੇ ਖਿਲਾਫ ਮੇਰਾ ਵਿਆਹ ਕਰ ਦਿੱਤਾ ਗਿਆ ਸੀ। ਜਿਸਨੂੰ ਮੈਂ ਚਾਹੁੰਦਾ ਸੀ, ਉਹ ਮੈਨੂੰ ਮਿਲੀ ਨਹੀਂ। ਅੱਜ ਵੀ ਸਭ ਕੁੱਝ ਹੁੰਦਿਆਂ ਹੋਇਆਂ ਮੈਂ ਆਪਣੇ ਆਪ ਨੂੰ ਅਧੂਰਾ ਹੀ ਗਿਣਦਾ ਹਾਂ। ਮੇਰੀ ਜ਼ਿੰਦਗੀ ਵਿਚ ਇਕ ਵੱਡੀ ਕਮੀ ਰਹਿ ਗਈ—ਪਿਆਰ ਦੀ !

ਮੈਂ ਹੱਸ ਕੇ ਕਿਹਾ, ਤੁਸੀਂ ਇਸ ਉਮਰ ਵਿਚ ਵੀ ਨਹੀਂ ਸਮਝ ਸਕੇ ਤਾਂ ਜ਼ਿੰਦਗੀ ਅਜਾਈ ਗੁਆ ਦਿੱਤੀ ਸਮਝੋ। ਪਿਆਰ ਖਰੀਦਿਆ ਨਹੀਂ ਜਾ ਸਕਦਾ ਤੇ ਨਾ ਹੀ ਜ਼ਬਰਦਸਤੀ ਲਿਆ ਜਾ ਸਕਦਾ ਹੈ। ਇਹ ਤਾਂ ਵੰਡਣ ਵਾਲੀ ਚੀਜ਼ ਹੈ। ਵੰਡਦੇ ਸਾਰ ਹੀ ਆਪਣੀ ਝੋਲੀ ਵਿਚ ਆਪਣੇ ਆਪ ਪੈ ਜਾਂਦਾ ਹੈ। ਲੋਕ ਔਰਤ ਨੂੰ ਵੀ ਜਿਸਮ ਸਮਝ ਕੇ ਖਰੀਦ ਲੈਂਦੇ ਹਨ ਕਿ ਇਹ ਵਿਕਾਊ ਹੈ। ਭਲਾ ਕਦੇ ਕਿਸੇ ਨੇ ਮਾਂ ਖਰੀਦੀ

ਹੈ ? ਔਰਤ ਦਾ ਇਹ ਰੂਪ ਕਿਉਂ ਨਜ਼ਰ-ਅੰਦਾਜ਼ ਕੀਤਾ ਜਾਂਦਾ ਹੈ ? ਕਦੇ ਜ਼ਿੰਦਗੀ ਵਿਚ ਦੂਜਿਆਂ ਨੂੰ ਰੱਜ ਕੇ ਪਿਆਰ ਦਿੱਤਾ ਹੁੰਦਾ ਤਾਂ ਜਵਾਬੀ ਹੁੰਗਾਰਾ ਤੁਹਾਡੇ ਕੋਲੋਂ ਸਾਂਭਿਆ ਨਹੀਂ ਸੀ ਜਾਣਾ।

ਸਭ ਕੁੱਝ ਹੁੰਦਿਆਂ ਹੋਇਆ ਵੀ ਉਹ ਬਜ਼ੁਰਗ ਸਿਰਫ ਪੈਸੇ ਪਿੱਛੇ ਦੌੜਦੇ ਹੀ ਜ਼ਿੰਦਗੀ ਲੰਘਾ ਚੁੱਕੇ ਸਨ ਤੇ ਸਭ ਕੁੱਝ ਹਾਸਲ ਕਰ ਲੈਣ ਤੋਂ ਬਾਅਦ ਵੀ ਸੰਤੁਸ਼ਟ ਨਹੀਂ ਸਨ।

ਏਨਾ ਪੈਸਾ ਤੇ ਏਨੀ ਸਫਲ ਜ਼ਿੰਦਗੀ ਪਰ ਵਿਚਾਰੇ ਪਿਆਰ ਨੂੰ ਤਰਸਦੇ ਰਹਿ ਗਏ ! ਪੈਸਾ ਉਨ੍ਹਾਂ ਨੂੰ ਪਿਆਰ ਵਿਹੂਣਾ ਕਰ ਗਿਆ ਤੇ ਅਸੰਤੁਸ਼ਟੀ ਵੀ ਦੇ ਗਿਆ।

ਮੈਂ ਇਸਦਾ ਜ਼ਿਕਰ ਵੀ ਸ਼ਾਇਦ ਨਾ ਕਰਦੀ ਕਿਉਂਕਿ ਜ਼ਿਕਰ ਕਰਨ ਜੋਗਾ ਮੈਨੂੰ ਕੁੱਝ ਲੱਗਿਆ ਹੀ ਨਹੀਂ ਸੀ। ਉਹ ਬਜ਼ੁਰਗ ਕਿਸੇ ਵੀ ਚੀਜ਼ ਵਿੱਚੋਂ ਖੁਸ਼ੀ ਨਹੀਂ ਸੀ ਮਹਿਸੂਸ ਕਰ ਸਕੇ ਤੇ ਹੋਰ ਪਾ ਲੈਣ ਦੀ ਲਾਲਸਾ ਵਿਚ ਹੀ ਸਾਰੀ ਜ਼ਿੰਦਗੀ ਲੰਘਾ ਗਏ ਸਨ।

ਜ਼ਿਕਰ ਮੈਨੂੰ ਇਸ ਲਈ ਕਰਨਾ ਪਿਆ ਕਿਉਂਕਿ ਮੈਨੂੰ ਇਕ ਵਖਰੀ ਕਿਸਮ ਦੀ ਮਿਸਾਲ ਵੇਖਣ ਨੂੰ ਮਿਲੀ ਹੈ। ਘਨੌਰ ਵਿਚ ਹੁਣੇ ਜਿਹੇ ਆਏ ਹੜ੍ਹ ਦੌਰਾਨ ਮੈਨੂੰ ਵੀ ਉਹ ਥਾਂ ਵੇਖਣ ਦਾ ਮੌਕਾ ਮਿਲਿਆ।

ਘਨੌਰ ਤੋਂ ਅੱਗੇ ਇਕ ਪਿੰਡ ਦੇ ਰਤਾ ਅੰਦਰ ਵੜਦਿਆਂ ਹੀ ਇਕ ਬਜ਼ੁਰਗ ਬੀਬੀ ਮਿਲੀ ਜਿਸਦਾ ਪਤੀ ਅਤੇ ਜਵਾਨ ਪੁੱਤਰ ਮਰ ਚੁੱਕੇ ਹੋਏ ਸਨ। ਜਿੰਨੇ ਵੀ ਔਠ ਨੇ ਜਟੇ ਉੱਥੇ ਮਦਦ ਲਈ ਉਸ ਦਿਨ ਪਹੁੰਚੇ ਹੋਏ ਸਨ, ਉਨ੍ਹਾਂ ਲਈ ਉਹ ਬੀਬੀ ਝਟ ਪਤੀਲੀ ਵਿਚ ਚਾਹ ਬਣਾ ਕੇ ਲੈ ਆਈ। ਨਾਲ ਦੇ ਘਰ ਵਿੱਚੋਂ ਗਿਲਾਸ ਮੰਗਾ ਕੇ ਉਸ ਨੇ ਸਭ ਨੂੰ ਚਾਹ ਪਿਆ ਦਿੱਤੀ।

ਮੈਂ ਕਿਹਾ ਬੀਬੀ ਜੀ ਏਨੀ ਖੋਚਲ ਕਿਉਂ ਕਰਨੀ ਸੀ ? ਏਨਾ ਸੁਣਦੇ ਹੀ ਨਾਲ ਖੜਾ ਇਕ ਬੇਦਾ ਕਹਿਣ ਲੱਗਿਆ, ਜੇ ਬੀਬੀ ਦੇ ਘਰ ਅੰਦਰ ਵੜਨ ਵਾਲਾ ਹਾਲ ਹੁੰਦਾ ਤਾਂ ਇਹ ਤੁਹਾਨੂੰ ਸਭ ਨੂੰ ਆਪਣੇ ਘਰ ਵੀ ਜ਼ਰੂਰ ਲੈ ਜਾਂਦੀ।

ਸਾਨੂੰ ਦੱਸਿਆ ਗਿਆ ਕਿ ਇਸ ਕੋਲ ਰਹਿਣ ਨੂੰ ਸਿਰਫ ਇਕ ਕੱਚਾ ਕਮਰਾ ਸੀ ਜਿਸਦੀ ਉਸ ਵੇਲੇ ਪੂਰੀ ਛੱਤ ਚੋਅ ਰਹੀ ਸੀ। ਜ਼ਮੀਨ ਦਾ ਇਕ ਨਿੱਕਾ ਟੋਟਾ ਇਸ ਕੋਲ ਸੀ ਜੋ ਇਸਨੇ ਗੁਰਦੁਆਰੇ ਨੂੰ ਦਾਨ ਕਰ ਦਿੱਤਾ ਹੋਇਆ ਸੀ। ਸਾਰੇ ਪਿੰਡ ਵਿਚ ਕਿਸੇ ਨੂੰ ਲੋੜ ਪੈ ਜਾਏ, ਉਹ ਝਟ ਮਦਦ ਲਈ



ਤਿਆਰ ਹੁੰਦੀ ਸੀ। ਉਸ ਬਜ਼ੁਰਗ ਬੀਬੀ ਦੇ ਚਿਹਰੇ ਦਾ ਨੂਰ ਝੱਲਿਆ ਨਹੀਂ ਸੀ ਜਾਂਦਾ। ਖਿੜਿਆ ਹੋਇਆ ਤੇ ਸੰਤੁਸ਼ਟ ਚਿਹਰਾ। ਕੋਲ ਨਾ ਜ਼ਮੀਨ ਨਾ ਜਾਇਦਾਦ। ਇਕ ਚੌਂਦਾ ਕਮਰਾ ਤੇ ਇਕ ਨਿੱਕਾ ਟਰੇਕ, ਟੁੱਟਾ ਮੱਜਾ, ਚਾਰ ਭਾਂਡੇ ਤੇ ਹੋਰ ਕੁੱਝ ਵੀ ਨਹੀਂ ! ਉੱਥੇ ਖੜੇ ਇਕ ਪੰਜਾਬੀ ਅਖਬਾਰ ਦੇ ਪੱਤਰਕਾਰ ਨੇ ਝਟ ਪੰਜ ਸੌ ਰੁਪਏ ਦੇ ਕੇ ਇਕ ਤਰਪਾਲ ਮੰਗਵਾ ਕੇ ਉਸ ਦੇ ਕਮਰੇ ਦੀ ਕੱਚੀ ਛੱਤ ਉੱਤੇ ਪੁਆ ਦਿੱਤੀ।

ਉੱਥੇ ਦੀ ਤਬਾਹੀ ਵੇਖਦੇ ਹੋਏ ਤੇ ਲੋਕਾਂ ਨੂੰ ਰੋਂਦੇ ਕੁਰਲਾਉਂਦੇ ਵੇਖ ਦਿਲ ਅੰਦਰ ਚੀਸ ਉਠਦੀ ਸੀ ਪਰ ਉਸ ਬਜ਼ੁਰਗ ਔਰਤ ਦਾ ਵਿਹਾਰ ਸਭ ਤੋਂ ਅਲੱਗ ਸੀ। ਉਸਦੀ ਕੋਈ ਮੰਗ ਨਹੀਂ ਸੀ। ਉਸਦੇ ਮੁਸਕਰਾਉਂਦੇ ਚਿਹਰੇ ਦਾ ਇੱਕ ਰਾਜ ਸੀ ਕਿ ਉਹ ਸੰਤੁਸ਼ਟ ਸੀ ਤੇ ਉਮੰਗਾਂ ਉੱਤੇ ਕਾਬੂ ਪਾ ਕੇ ਉਸਨੇ ਰੱਬ ਦੀ ਰਜ਼ਾ ਵਿਚ ਰਹਿਣਾ ਸਿਖ ਲਿਆ ਸੀ।

ਹੋਰ ਕਿਸੇ ਕੋਲੋਂ ਕਿਸੇ ਤਰ੍ਹਾਂ ਦੀ ਵੀ ਮਦਦ ਲੈਣ ਤੋਂ ਉਹ ਬਜ਼ੁਰਗ ਬੀਬੀ ਇਨਕਾਰੀ ਸੀ ਕਿ ਉਸ ਨੂੰ ਕਿਸੇ ਵੀ ਤਰ੍ਹਾਂ ਦੀ ਕੋਈ ਲੋੜ ਨਹੀਂ ਸੀ। ਜਿਨ੍ਹਾਂ ਕੁੱਝ ਉਸ ਕੋਲ ਸੀ, ਉਹ ਉਸ ਲਈ ਬਹੁਤ ਸੀ।

ਅਬਰਾਹਮ ਲਿੰਕਨ ਨੇ ਵੀ ਕਿਹਾ ਸੀ ਕਿ ਲੋਕ ਓਨੇ ਹੀ ਖੁਸ਼ ਹੁੰਦੇ ਹਨ ਜਿੰਨਾ ਉਨ੍ਹਾਂ ਦਾ ਦਿਮਾਗ ਖੁਸ਼ ਹੋਣ ਲਈ ਲੋਚਦਾ ਹੈ। ਇਹ ਬਿਲਕੁਲ ਸੱਚ ਹੈ ਕਿ ਸਾਡਾ ਜ਼ਿੰਦਗੀ ਪ੍ਰਤੀ ਨਜ਼ਰੀਆ ਹੀ ਸਾਨੂੰ ਸੰਤੁਸ਼ਟੀ ਦੇ ਸਕਦਾ ਹੈ ਕਿ ਅਸੀਂ ਕਿਸੇ ਵੀ ਵਕਤ ਨੂੰ ਖਿੜੇ ਮੱਥੇ ਸਵੀਕਾਰਦੇ ਹਾਂ ਕਿ ਢਹਿਦੀ ਕਲਾ ਨਾਲ ਉਸ ਵਿਚ ਨੁਕਸ ਕੱਢਦੇ ਹੋਏ ਸਮਾਂ ਲੰਘਾ ਦਿੰਦੇ ਹਾਂ।

ਜੇ ਕਿਸੇ ਵੀ ਤਰ੍ਹਾਂ ਦੇ ਹਾਲਾਤ ਨੂੰ ਅਸੀਂ ਸਹਿਦੇ ਹੋਏ ਤਣਾਓ ਨਾ ਸਹੇੜੀਏ ਤਾਂ ਇਹ ਵਧੀਆ ਸਿਹਤ ਤਾਂ ਦਿੰਦਾ ਹੀ ਹੈ, ਪਰ ਮਨ ਨੂੰ ਵੀ ਖਿੜਿਆ ਰਖਦਾ ਹੈ। ਇਸ ਲਈ ਜ਼ਰੂਰੀ ਹੈ ਰੱਬ ਉੱਤੇ ਅੰਨ੍ਹਾ ਵਿਸ਼ਵਾਸ, ਉਮੀਦ, ਵਧੀਆ ਨਜ਼ਰੀਆ, ਦੂਜਿਆਂ ਨਾਲ ਨੇੜ ਦਾ ਰਿਸ਼ਤਾ ਗੰਢਣ ਦਾ ਵੱਲ ਆਉਣਾ ਅਤੇ ਦੂਜੇ ਦੇ ਦਰਦ ਨੂੰ ਵੇਡਾਉਣਾ।

ਅਜਿੰਜੀਆਂ ਚੀਜ਼ਾਂ ਗ੍ਰਹਿਣ ਕਰਨ ਵਾਲਾ ਬੰਦਾ ਦੁਨੀਆ ਦਾ ਸਭ ਤੋਂ ਅਮੀਰ ਬੰਦਾ ਗਿਣਿਆ ਜਾ ਸਕਦਾ ਹੈ ਕਿਉਂਕਿ ਉਸ ਕੋਲੋਂ ਇਨ੍ਹਾਂ ਚੀਜ਼ਾਂ ਵਿੱਚੋਂ ਇਕ ਵੀ ਖੋਹੀ ਨਹੀਂ ਜਾ ਸਕਦੀ ਜਦਕਿ ਪੈਸਾ, ਪੋਲਾ, ਜਾਇਦਾਦ, ਸਭ ਪਲਾਂ ਵਿਚ ਹੀ ਖੁਰਦ ਖੁਰਦ ਹੋ ਸਕਦੇ ਹਨ।

ਦੂਜਿਆਂ ਨੂੰ ਜਦੋਂ ਖੁਸ਼ੀ ਮਹਿਸੂਸ ਕਰਵਾ ਦਿੱਤੀ ਜਾਏ, ਤਾਂ ਉਹ ਵੇਲਾ ਕਿਸੇ ਵੀ ਇਨਸਾਨ ਦੀ ਜ਼ਿੰਦਗੀ ਵਿਚ ਸਭ ਤੋਂ ਵੱਧ ਸੰਤੁਸ਼ਟੀ ਦੇਣ ਵਾਲਾ ਹੁੰਦਾ ਹੈ।

ਇਹੀ ਕੁੱਝ ਉਸ ਬਜ਼ੁਰਗ ਔਰਤ ਕੋਲੋਂ ਸਿਖਿਆ ਜਾ

ਸਕਦਾ ਹੈ ਕਿਉਂਕਿ ਉਸਨੇ ਆਪਣੀਆਂ ਲੋੜਾਂ ਸੀਮਤ ਕਰ ਲਈਆਂ ਹੋਈਆਂ ਸਨ। ਉਸਨੂੰ ਆਪਣੀ ਦੋ ਵੇਲੇ ਦੀ ਰੋਟੀ ਤੋਂ ਉੱਪਰ ਕੁੱਝ ਨਹੀਂ ਸੀ ਚਾਹੀਦਾ ਜੋ ਉਹ ਗੁਰਦੁਆਰੇ ਖਾ ਆਉਂਦੀ ਸੀ। ਫੇਰ ਵੀ ਉਹ ਦੂਜਿਆਂ ਨੂੰ ਮਦਦ ਲਈ ਆਏ ਵੇਖ ਝਟ ਇਧਰੋਂ ਉਧਰੋਂ ਚੀਜ਼ਾਂ ਇਕੱਠੀਆਂ ਕਰ ਚਾਹ ਤਿਆਰ ਕਰ ਲਿਆਈ ਸੀ। ਉਸ ਲਈ ਸਭ ਬਰਾਬਰ ਸਨ ਤੇ ਹਰ ਕੋਈ ਉਸਦਾ ਆਪਣਾ ਬੱਚਾ ਸੀ। ਆਪਣੇ ਜ਼ਮੀਰ ਦੀ ਅਵਾਜ਼ ਸੁਣਨ ਲਈ ਉਸ ਕੋਲ ਸਮਾਂ ਸੀ।

ਏਨੀ ਵਡਮੁੱਲੀ ਜਾਇਦਾਦ ਦੇ ਹੁੰਦਿਆਂ ਭਲਾ ਕੌਣ ਸੰਤੁਸ਼ਟੀ ਦੀ ਸਿਖਰ ਨਹੀਂ ਛੂਹ ਲਵੇਗਾ ਕਿ ਪਿੰਡ ਵਿੱਚੋਂ ਲੰਘਦਾ ਹਰ ਜਣਾ ਉਸ ਬੀਬੀ ਦਾ ਹਾਲ ਚਾਲ ਪੁੱਛਦਾ ਲੰਘੇ।

ਸਿਆਣਿਆਂ ਦੇ ਸੰਤੁਸ਼ਟੀ ਮਹਿਸੂਸ ਕਰਨ ਲਈ ਸੁਝਾਏ ਨੁਕਤੇ ਬੜੇ ਕਾਰਗਰ ਸਾਬਤ ਹੋਏ ਹਨ। ਆਪਣੀ ਜੀਭ ਨੂੰ ਕਿਸੇ ਹੋਰ ਨੂੰ ਠੇਸ ਪਹੁੰਚਾਉਣ ਤੋਂ ਵਰਜਿਤ ਕਰ ਦਿਓ ਤੇ ਵੇਖੋ ਅਨੰਦ ਹੀ ਅਨੰਦ। ਜਦੋਂ ਕਿਸੇ ਦੇ ਪਿੱਠ ਪਿੱਛੇ ਕਿਸੇ ਪ੍ਰਤੀ ਜ਼ਹਿਰ ਉਗਲਿਆ ਜਾਂਦਾ ਹੈ ਤਾਂ ਉਹ ਕੁੱਝ ਪਲਾਂ ਦੀ ਸੰਤੁਸ਼ਟੀ ਹੁੰਦੀ ਹੈ ਕਿਉਂਕਿ ਉਸਤੋਂ ਬਾਅਦ ਦਾ ਇਕ ਡਰ ਦਿਲ ਅੰਦਰ ਸਮਾ ਜਾਂਦਾ ਹੈ ਕਿ ਕੋਈ ਹੋਰ ਸਾਡੇ ਬਾਰੇ ਤਾਂ ਨਹੀਂ ਜ਼ਹਿਰ ਉਗਲ ਰਿਹਾ ? ਇਹੀ ਸੋਚ ਝਟ ਸੰਤੁਸ਼ਟ ਹੋਣ ਦੇ ਇਹਸਾਸ ਨੂੰ ਖੇਰੂ ਖੇਰੂ ਕਰ ਦਿੰਦੀ ਹੈ। ਦੂਜੇ ਪਾਸੇ ਜਿਹੜਾ ਕੋਈ ਜਣਾ ਅਗਾਂਹ ਵਧ ਰਿਹਾ ਹੋਵੇ ਤੇ ਕਿਸੇ ਹੋਰ ਵੱਲੋਂ ਕਹੇ ਪੁੱਠੇ ਸ਼ਬਦਾਂ ਨਾਲ ਉਸਦੀ ਸ਼ਾਂਤੀ ਭੰਗ ਹੋ ਰਹੀ ਹੋਵੇ ਤਾਂ ਜ਼ਿੰਦਗੀ ਪ੍ਰਤੀ ਨਜ਼ਰੀਆ ਉਸਨੂੰ ਇਸ ਵਿੱਚੋਂ ਅਥਾਹ ਖੁਸ਼ੀ ਦੀ ਪ੍ਰਾਪਤੀ ਦੇ ਸਕਦਾ ਹੈ। ਏਨਾ ਸੋਚ ਕੇ ਵੇਖੋ ਕਿ ਜੇ ਕੋਈ ਪਿਛਾਂਹ ਖਿਚ ਰਿਹਾ ਹੈ ਤਾਂ ਯਕੀਨਨ ਜੇ ਜ਼ਿਆਦਾ ਨਹੀਂ ਤਾਂ ਘੱਟੋ ਘੱਟ ਇਕ ਕਦਮ ਤਾਂ ਦੂਜੇ ਨਾਲੋਂ ਅਗਾਂਹ ਪੁੱਟਿਆ ਹੀ ਗਿਆ ਹੈ ਜਿਸ ਸਦਕਾ ਉਸਨੂੰ ਪਿਛਾਂਹ ਖਿੱਚਣ ਦੀ ਲੋੜ ਮਹਿਸੂਸ ਹੋਈ।

ਮੈਨੂੰ ਬਚਪਨ ਵਿਚ ਇਕ ਕਹਾਣੀਆਂ ਦੀ ਕਿਤਾਬ ਖ਼ਰੀਦ ਕੇ ਦਿੱਤੀ ਗਈ ਸੀ ਜਿਸ ਵਿਚ ਵੱਖੋ ਵੱਖਰੇ ਦੇਸ਼ਾਂ ਦੀਆਂ ਚੋਣਵੀਆਂ ਕਹਾਣੀਆਂ ਸ਼ਾਮਲ ਸਨ। ਉਨ੍ਹਾਂ ਵਿੱਚੋਂ ਇਕ ਜਪਾਨੀ ਕਹਾਣੀ ਮੈਨੂੰ ਅੱਜ ਵੀ ਯਾਦ ਹੈ ਜਿਹੜੀ ਮੈਂ ਕਈ ਵਾਰ ਪੜ੍ਹੀ ਸੀ।

ਉਸ ਵਿਚ ਲਿਖਿਆ ਸੀ ਕਿ ਦੋ ਜਪਾਨੀ ਸਮਾਜ ਸੇਵੀ ਫਕੀਰ ਸਨ। ਇਕ ਬਜ਼ੁਰਗ ਤੇ ਇਕ ਉਸਦਾ ਚੇਲਾ। ਉਹ ਦੋਵੇਂ ਫਕੀਰ ਸਾਲ ਦੇ ਔਠ ਮਹੀਨੇ ਅਲੱਗ ਅਲੱਗ ਪਿੰਡਾਂ ਵਿਚ, ਜੰਗਲਾਂ ਵਿਚ, ਪਹਾੜਾਂ ਵਿਚ ਲੋਕਾਂ ਨੂੰ ਰੱਬ ਨਾਲ ਜੋੜਦੇ ਹੋਏ ਘੁੰਮਦੇ ਰਹੇ। ਜਦੋਂ ਬਰਸਾਤਾਂ ਦਾ ਸਮਾਂ ਆਇਆ



ਤਾਂ ਉਹ ਵਾਪਸ ਜੰਗਲ ਵਿਚ ਆਪਣੀ ਕੁਟੀਆ ਵਿਚ ਪਹੁੰਚੇ। ਪਹੁੰਚ ਕੇ ਵੇਖਿਆ ਕਿ ਉੱਥੇ ਮੀਂਹ ਅਤੇ ਤੂਫਾਨ ਕਾਰਨ ਕੁਟੀਆ ਦੀ ਔਧੀ ਛੱਡ ਡਿਗ ਚੁੱਕੀ ਹੋਈ ਸੀ ਤੇ ਸਭ ਕੁੱਝ ਤਹਿਸ ਨਹਿਸ ਹੋਇਆ ਪਿਆ ਸੀ। ਰਾਤ ਦਾ ਸਮਾਂ ਹੋ ਚੁੱਕਿਆ ਸੀ ਤੇ ਪਿੰਡ ਕਾਫੀ ਦੂਰ ਸੀ।

ਇਹ ਵੇਖ ਕੇ ਚੇਲਾ ਉੱਚੀ ਉੱਚੀ ਬੋਲਣ ਲਗ ਪਿਆ, ਇਹ ਰੱਬ ਕਿਹੋ ਜਿਹਾ ਹੈ। ਉਸਨੂੰ ਦਿਸਦਾ ਨਹੀਂ ਕਿ ਅਸੀਂ ਲੋਕਾਂ ਨੂੰ ਉਸ ਨਾਲ ਜੋੜਦੇ ਪਏ ਹਾਂ ਤੇ ਉਸਦਾ ਗੁਣਗਾਨ ਕਰਦੇ ਪਏ ਹਾਂ। ਉਸਨੇ ਸਾਡਾ ਹੀ ਨੁਕਸਾਨ ਕਰਨਾ ਸੀ ? ਹੋਰ ਬਥੇਰੇ ਘਰ ਸਨ ਜਿਨ੍ਹਾਂ ਨੂੰ ਬਰਬਾਦ ਕਰ ਸਕਦਾ ਸੀ। ਇਹੋ ਜਿਹਾ ਰੱਬ ਨਾ ਵੀ ਹੋਵੇ ਤਾਂ ਕੀ ਫ਼ਰਕ ਪੈ ਜਾਣਾ ਸੀ ?

ਕੋਈ ਵਸ ਨਾ ਚਲਦਾ ਵੇਖ ਬੁੜ ਬੁੜ ਕਰਦਾ ਹੋਇਆ ਉਹ ਚੇਲਾ ਔਧੀ ਛੱਡ ਦੇ ਹੇਠਾਂ ਕਪੜਾ ਵਲੇਟ ਕੇ ਪੈ ਗਿਆ ਤੇ ਸਾਰੀ ਰਾਤ ਰੱਬ ਨੂੰ ਕੋਸਦਾ ਰਿਹਾ। ਪੂਰੀ ਰਾਤ ਉਹ ਪਾਸੇ ਹੀ ਲੈਂਦਾ ਰਿਹਾ।

ਦੂਜੇ ਪਾਸੇ ਬਜ਼ੁਰਗ ਫ਼ਕੀਰ ਟੁੱਟੀ ਕੁਟੀਆ ਵੇਖ ਕੇ ਹੱਥ ਜੋੜ ਕੇ ਖੜਾ ਹੋ ਗਿਆ, ਨਤਮਸਤਕ ਹੋਇਆ ਤੇ ਰੱਬ ਦਾ ਸ਼ੁਕਰਾਨਾ ਕਰਦੇ ਹੋਏ ਕਹਿਣ ਲੱਗਿਆ, ਸ਼ੁਕਰ ਹੈ ਮੇਰਿਆ ਰੱਬਾ ਕਿ ਤੂੰ ਸਾਡੀ ਬੰਦਗੀ ਵੇਖਦੇ ਹੋਏ ਸਾਡਾ ਨੁਕਸਾਨ ਬਚਾ ਦਿੱਤਾ। ਜੇ ਸਭ ਕੁੱਝ ਢਹਿ ਗਿਆ ਹੁੰਦਾ ਤਾਂ ਇਸ ਉਜਾੜ ਬੀਆਬਾਨ ਜੰਗਲ ਵਿਚ ਔਧ ਰਾਤ ਨੂੰ ਸਾਡਾ ਕੀ ਬਣਦਾ ?

ਰਾਤ ਨੂੰ ਬਜ਼ੁਰਗ ਫ਼ਕੀਰ ਟੁੱਟੀ ਛੱਡ ਵਾਲੇ ਪਾਸੇ ਲੇਟ ਗਿਆ ਤੇ ਢੂੰਘੀ ਨੀਂਦਰ ਸੁੱਤਾ। ਸਵੇਰੇ ਤੇ ਤਿਨ ਵਜੇ ਬੰਦਗੀ ਕਰਨ ਲਈ ਉਠਿਆ ਤਾਂ ਉਸ ਦੀ ਨਜ਼ਰ ਸਿੱਧੇ ਉੱਤੇ ਅਸਮਾਨ ਵਿਚਲੇ ਚੰਨ ਉੱਪਰ ਪਈ।

ਦੇਵੇਂ ਹੱਥ ਜੋੜ ਕੇ ਰੱਬ ਦਾ ਇਕ ਵਾਰ ਫੇਰ ਪੰਨਵਾਦ ਕਰਦਿਆਂ ਉਸ ਫ਼ਕੀਰ ਨੇ ਕਿਹਾ ਕਿ ਕਿਸਤਰ੍ਹਾਂ ਮੈਂ ਤੁਹਾਡਾ ਸ਼ੁਕਰੀਆ ਕਰਾਂ ਕਿ ਹਾਲੇ ਤਕ ਮੈਂ ਇਸ ਅਨਮੋਲ ਕੁਦਰਤੀ ਖ਼ੁਬਸੂਰਤੀ ਦਾ ਦੀਦਾਰ ਹੀ ਨਹੀਂ ਸੀ ਕਰ ਸਕਿਆ। ਅੱਜ ਵੀ ਜੇ ਇਹ ਛੱਤ ਨਾ ਟੁੱਟੀ ਹੁੰਦੀ ਤਾਂ ਮੈਂ ਅੱਗੇ ਦੀ ਤਰ੍ਹਾਂ ਮੂੰਹ ਹੱਥ ਧੋ ਕੇ ਧਿਆਨ ਲਾ ਕੇ ਬਹਿ ਜਾਣਾ ਸੀ ਤੇ ਕੁਦਰਤ ਦੀ ਕਾਫੀਗਰੀ ਤੋਂ ਅਣਭਿੰਜ ਰਹਿ ਜਾਣਾ ਸੀ।

ਇਨ੍ਹਾਂ ਦੋਨਾਂ ਫ਼ਕੀਰਾਂ ਵਿਚ ਕਿੰਨਾ ਅੰਤਰ ਸੀ। ਇਕ ਪੂਰੀ ਤਰ੍ਹਾਂ ਸੰਤੁਸ਼ਟ ਤੇ ਦੂਜਾ ਪੂਰੀ ਤਰ੍ਹਾਂ ਅਸੰਤੁਸ਼ਟ !

ਦਰਅਸਲ ਜਦੋਂ ਕੁੱਝ ਖੁੱਸ ਜਾਣ ਦਾ ਭੈ ਅਖ਼ਤਰ ਹੋ ਜਾਏ ਤਾਂ ਉਸੇ ਸਮੇਂ ਦਿਲ ਅੰਦਰ ਸੰਤੁਸ਼ਟੀ ਸਮੋਣ ਲਗ ਪੈਂਦੀ ਹੈ। ਬਜ਼ੁਰਗ ਫ਼ਕੀਰ ਸਭ ਕੁੱਝ ਤਿਆਗ ਚੁੱਕਿਆ ਸੀ। ਉਸਦਾ ਚੇਲਾ ਸਿਰਫ ਪਹਿਰਾਵੇ ਪੱਖੋਂ ਉਸਦੇ ਨਾਲ ਸੀ ਪਰ, ਦਿਲੋਂ

ਕੁੱਝ ਪਾ ਲੈਣ ਦੀ ਤਮੰਨਾ ਉਸ ਅੰਦਰ ਭਰੀ ਪਈ ਸੀ ਕਿ ਰੱਬ ਨੂੰ ਵੀ ਉਹ ਆਪਣੇ ਵਸ ਵਿਚ ਕਰਨ ਦੇ ਚੱਕਰ ਵਿਚ ਸੀ।

ਹੁਣ ਕਰੀਏ ਗੱਲ ਨਵਜੰਮੇ ਬੱਚੇ ਦੀ !

ਕੁਦਰਤ ਨੇ ਤਾਂ ਨਿੱਕੇ ਬੱਚੇ ਨੂੰ ਪੂਰਨ ਤੌਰ ਤੇ ਸੰਤੁਸ਼ਟ ਕਰ ਕੇ ਭੇਜਿਆ ਹੁੰਦਾ ਹੈ। ਜਿਉਂ ਹੀ ਢਿੱਡ ਭਰ ਜਾਏ, ਉਹ ਉਸਤੋਂ ਉੱਪਰ ਇਕ ਬੂੰਦ ਵੀ ਅੰਦਰ ਨਹੀਂ ਲੰਘਾਉਂਦਾ। ਜੇ ਮਾਂ ਹੋਰ ਨੁਸ ਦੇਵੇ ਤਾਂ ਝਟ ਉਲਟੀ ਕਰ ਦਿੰਦਾ ਹੈ।

ਜਿਉਂ ਜਿਉਂ ਬੱਚਾ ਵੱਡਾ ਹੁੰਦਾ ਜਾਂਦਾ ਹੈ, ਉਹ ਵੀ ਮਾਪਿਆਂ ਦੀ ਸੋਚ ਦੇ ਅਸਰ ਹੇਠ ਆਉਂਦਿਆਂ ਹੀ ਅਸੰਤੁਸ਼ਟ ਬਣਨ ਲਗ ਪੈਂਦਾ ਹੈ। ਫੇਰ ਤਾਂ ਕੀ ਖਾਣਾ, ਕੀ ਪਾਣਾ ਤੇ ਕੀ ਪੇਡਣ ਵਾਸਤੇ ਲੈਣਾ, ਹਰ ਚੀਜ਼ ਲਈ ਉਸਦੀ ਮੰਗ ਵਧਦੀ ਹੀ ਤੁਰੀ ਜਾਂਦੀ ਹੈ ਤੇ ਉਹ ਬਸ ਕਰਨਾ ਭੁੱਲ ਹੀ ਜਾਂਦਾ ਹੈ।

ਇਹੀ ਦੌੜ ਅਸੀਂ ਜ਼ਿੰਦਗੀ ਦੇ ਆਖ਼ਰੀ ਸਾਹ ਤਕ ਦੌੜਦੇ ਰਹਿੰਦੇ ਹਾਂ ਤੇ ਫੇਰ ਉਹੀ ਹੁੰਦਾ ਹੈ ਜੋ ਉਸ ਅਮੀਰ ਬਜ਼ੁਰਗ ਨਾਲ ਹੋਇਆ। ਸਭ ਕੁੱਝ ਪਾ ਲੈਣ ਤੋਂ ਬਾਅਦ ਵੀ ਸੰਤੁਸ਼ਟੀ ਨਹੀਂ। ਦਰਅਸਲ ਅਸੀਂ ਆਪਣੇ ਅੱਜ ਨੂੰ ਜੀਉਣਾ ਸਿੱਖਿਆ ਹੀ ਨਹੀਂ। ਜਿਸ ਦਿਨ ਇਹ ਜਾਚ ਆ ਗਈ ਤਾਂ ਸੰਤੁਸ਼ਟ ਹੋਣਾ ਵੀ ਆਪਣੇ ਆਪ ਹੀ ਆ ਜਾਣਾ ਹੈ। ਦੁਨਿਆਵੀ ਚੀਜ਼ਾਂ ਦੀ ਖਿੱਚ ਹੀ ਸਾਨੂੰ ਆਪਣਿਆਂ ਦੇ ਦਿਲਾਂ ਤਕ ਪਹੁੰਚਣ ਦਾ ਰਸਤਾ ਭੁਲਾ ਦਿੰਦੀ ਹੈ ਤੇ ਅਸੀਂ ਔਧੀ ਜ਼ਿੰਦਗੀ ਉਨ੍ਹਾਂ ਚੀਜ਼ਾਂ ਨੂੰ ਇਕੱਠਿਆਂ ਕਰਨ ਵਿਚ ਲੰਘਾ ਦਿੰਦੇ ਹਾਂ ਤੇ ਬਾਕੀ ਦੀ ਜ਼ਿੰਦਗੀ ਉਨ੍ਹਾਂ ਨੂੰ ਸੰਭਾਲਦਿਆਂ ਕਿ ਕਿਤੇ ਕੋਈ ਹੋਰ ਉਨ੍ਹਾਂ ਨੂੰ ਖੋਹ ਕੇ ਨਾ ਲੈ ਜਾਏ।

ਪਤਾ ਜੇ, ਉਬਲਦੇ ਜਾਂ ਪੋਲਦੇ ਪਾਣੀ ਵਿਚ ਪਰਛਾਵੇਂ ਨਹੀਂ ਦਿਸਦੇ। ਇਸੇ ਹੀ ਤਰ੍ਹਾਂ ਕਾਹਲ ਵਿਚ ਇਹ ਲੋਧ ਪੜ੍ਹ ਕੇ ਇਸ ਦੀ ਮਹੱਤਾ ਨਹੀਂ ਸਮਝ ਆ ਸਕਦੀ। ਕਦੇ ਵਿਹਲੇ ਵੇਲੇ ਬਹਿ ਕੇ ਪੜ੍ਹਨ ਨਾਲ ਹੀ ਸਭ ਸਮਝਿਆ ਜਾ ਸਕਦਾ ਹੈ।

ਗੁਰੂ ਸਾਹਿਬ ਨੇ ਤਾਂ ਸੰਸਾਰੀ ਚੀਜ਼ਾਂ ਬਾਰੇ ਸਪਸ਼ਟ ਕਰ ਹੀ ਦਿੱਤਾ ਹੈ ਕਿ ਇਨ੍ਹਾਂ ਪਿੱਛੇ ਭੱਜ ਕੇ ਕੁੱਝ ਹਾਸਲ ਨਹੀਂ ਹੋਣ ਲੱਗਿਆ।

ਸੰਗਿ ਤੇਰੈ ਕਛੂ ਨਾ ਚਾਲੈ ਬਿਨਾ ਗੋਬਿੰਦ ਨਾਮਾ॥

ਦੇਸ ਵੇਸ ਸੁਵਰਨ ਰੂਪਾ ਸਗਲ ਉਟੈ ਕਾਮਾ॥

ਪੁਤ੍ਰ ਕਲਤ੍ਰ ਨ ਸੰਗਿ ਸੋਭਾ ਹਸਤ ਘੋਰਿ ਵਿਕਾਰੀ॥

ਬਿਨਵੰਤ ਨਾਨਕ ਬਿਨ ਸਾਧ ਸੰਗਮ ਸਭ ਮਿਥਿਆ ਸੰਸਾਰੀ॥

( ਪੰਨਾ ੫੪੮ )

ਬੰਚਿਆਂ ਦੀ ਮਾਹਿਰ,  
੨੮, ਪ੍ਰੀਤ ਨਗਰ, ਲੋਅਰ ਮਾਲ, ਪਟਿਆਲਾ,  
ਫੋਨ ਨੰ. ੦੧੭੫-੨੨੧੬੭੮੩

ਵਰਿਆਮ ਅਕਤੂਬਰ ੨੦੧੧



## ਪਰਿਵਾਰਕ ਪਿਛੋਕੜ



ਅਸੀਂ ਪੰਜ ਭੈਣ-ਭਰਾ ਹਾਂ ਤਿੰਨ ਭੈਣਾਂ ਅਤੇ ਦੋ ਭਰਾ ਮੈਂ ਸਭ ਤੋਂ ਵੱਡਾ ਹਾਂ ਪਲੇਠੀ ਦਾ ਪੁੱਤ ਪੰਜਾਬ ਦੀ ਰਵਾਇਤ ਅਨੁਸਾਰ ਕੁੜੀਆਂ ਆਪਣਾ ਪਹਿਲਾ ਬੱਚਾ ਆਪਣੇ ਪੇਕੇ ਪਿੰਡ ਜੰਮਦੀਆਂ ਸਨ ਅੰਮ੍ਰਿਤਸਰ ਜ਼ਿਲ੍ਹੇ ਦੀ ਅਜਨਾਲਾ ਤਹਿਸੀਲ ਦੇ ਪਿੰਡ

ਚਵਿੰਡਾ ਕਲਾਂ ਵਿੱਚ ਮੈਂ ੫ ਦਸੰਬਰ ੧੯੪੫ ਨੂੰ ਭੁੱਧਵਾਰ ਵਾਲੇ ਦਿਨ ਪੈਦਾ ਹੋਇਆ ਉੱਜ ਸਰਕਾਰੀ ਗੋਕਾਰਡ ਅਨੁਸਾਰ ਮੇਰੀ ਜਨਮ ਮਿਤੀ ੧੦ ਸਤੰਬਰ ੧੯੪੫ ਹੈ ਮੇਰੇ ਨਾਨਕੇ ਔਲਖ ਜੱਟ ਹਨ ਮੇਰੇ ਨਾਨੇ ਠਾਕੁਰ ਸਿੰਘ ਹੁਰਾਂ ਦੀ ਭੈਣ ਮੰਗਲ ਕੌਰ (ਮੰਗਲੀ) ਲਾਹੌਰ ਜ਼ਿਲ੍ਹੇ ਦੀ ਕਸੂਰ ਤਹਿਸੀਲ ਦੇ ਵੱਡੇ ਅਤੇ ਨਾਮੀਂ ਪਿੰਡ ਭਡਾਣਾ ਵਿੱਚ ਹਰੀ ਸਿੰਘ ਨਾਲ ਵਿਆਹੀ ਹੋਈ ਸੀ ਹਰੀ ਸਿੰਘ ਤੋਂ ਛੋਟੇ ਉਸਦੇ ਦੋ ਭਰਾ ਸਨ; ਚੰਦਾ ਸਿੰਘ ਅਤੇ ਬਿਸ਼ਨ ਸਿੰਘ ਸਭ ਤੋਂ ਛੋਟਾ ਬਿਸ਼ਨ ਸਿੰਘ ਸਿੱਧੜ ਹੋਣ ਕਰਕੇ ਅਣਵਿਆਹਿਆ ਰਿਹਾ ਅਤੇ ਆਪਣੇ ਵੱਡੇ ਭਰਾਵਾਂ ਦਾ ਮਾਲ-ਡੇਗਰ ਸਾਂਭਦਾ ਚੰਦਾ ਸਿੰਘ, ਜਿਸਨੇ ਭਵਿੱਖ ਵਿੱਚ ਮੇਰਾ ਦਾਦਾ ਬਣਨਾ ਸੀ, ਲਾਹੌਰ ਜ਼ਿਲ੍ਹੇ ਦੇ ਇੱਕ ਹੋਰ ਵੱਡੇ ਪਿੰਡ ਸੂਰ ਸਿੰਘ ਵਿੱਚ ਪਾਲਾ ਸਿੰਘ ਦੀ ਧੀ ਧੰਨ ਕੌਰ ਨਾਲ ਵਿਆਹਿਆ ਗਿਆ

ਪਾਲਾ ਸਿੰਘ ਦਾ ਪਿਤਾ ਕਿਸ਼ਨ ਸਿੰਘ ਘੋੜੇ ਪਾਲਣ ਦਾ ਸ਼ੌਕੀਨ ਹੋਣ ਕਰਕੇ ਸਮੁੱਚੇ ਇਲਾਕੇ ਵਿੱਚ ਪ੍ਰਸਿੱਧ ਸੀ ਉਸਦੀ ਪ੍ਰਸਿੱਧੀ ਦਾ ਕਾਰਨ ਅਜਿਹਾ ਵਿਗਿਆਨਕ ਹੁਨਰ ਉਸ ਕੋਲ ਹੋਣਾ ਸੀ, ਜਿਸ ਸਦਕਾ ਉਹ ਆਪਣੇ ਸ਼ਾਨ ਘੋੜੇ ਰਾਹੀਂ ਗਰਭਿਤ ਹੋਈ ਘੋੜੀ ਦੇ ਮਾਲਕ ਦੇ ਮਨਚਾਹੇ ਰੰਗ ਦਾ ਵਢੇਰਾ/ਵਢੇਰੀ ਪੈਦਾ ਕਰਵਾ ਸਕਦਾ ਸੀ ਦੱਸਣ ਵਾਲੇ ਦੱਸਦੇ ਹਨ ਕਿ ਉਹ ਘੋੜੇ ਦਾ ਵੀਰਜ ਕੈਂਹ ਦੇ ਛੰਨੇ ਵਿੱਚ ਪਾ ਕੇ ਉਸ ਵਿੱਚ ਲੋੜੀਂਦਾ ਨਿਸਚਿਤ ਰੰਗ ਮਿਲਾ ਕੇ ਨੜੇ ਦੇ ਖੋਲ ਵਿੱਚ ਪਾਉਂਦਾ ਅਤੇ ਫਿਰ ਉਸ ਨੜੇ ਨੂੰ ਘੋੜੀ ਦੀ ਬੱਚੇਦਾਨੀ ਤੱਕ ਪੁਰਾ ਕੇ ਪਿੱਛੋਂ ਫੁਕ ਮਾਰਦਾ ਵੀਰਜ ਘੋੜੀ ਦੇ ਗਰਭ ਅੰਦਰ ਪਹੁੰਚ ਜਾਂਦਾ ਇਹ ਪੁਰਾਣੇ ਬਜ਼ੁਰਗਾਂ ਤੋਂ ਸੁਣੀ ਦੇਖ-ਕਥਾ ਹੈ ਅਸਲ ਵਿਧੀ ਪਤਾ ਨਹੀਂ ਉਹ ਕੀ ਅਖ਼ਤਿਆਰ ਕਰਦਾ ਸੀ ਪਰ ਹੋਵੇਗੀ ਉਹ ਨਿਸਚੈ ਹੀ ਕੋਈ ਵਿਗਿਆਨਕ-ਵਿਧੀ ਉੱਜ ਅਨਪੜ੍ਹ ਕਿਸਾਨ ਕੋਲ ਇਸ ਹੁਨਰ ਦਾ ਹੋਣਾ ਉਸਨੂੰ ਹੋਰਨਾਂ ਭਰੀ ਸ਼ਲਾਘਾ ਦਾ ਪਾਤਰ

—ਵਰਿਆਮ ਸਿੰਘ ਸੰਧੂ

ਬਣਾਉਂਦਾ ਹੈ ਉਸ ਬਾਰੇ ਇਹ ਕਹਾਣੀ ਵੀ ਪ੍ਰਸਿੱਧ ਸੀ ਕਿ ਇੱਕ ਵਾਰ ਉਸਦੀ ਇਸ ਬੋਝਾ ਨੂੰ ਸੁਣ ਕੇ ਲਾਹੌਰ ਦੇ ਡੀ ਸੀ ਨੇ ਅਹਿਲਕਾਰ ਭੇਜ ਕੇ ਆਪਣੇ ਕੋਲ ਸੱਦਿਆ ਅਹਿਲਕਾਰ ਨੇ ਆਪਣੇ ਆਉਣ ਦਾ ਮਕਸਦ ਪਹਿਲਾਂ ਹੀ ਦੱਸ ਦਿੱਤਾ ਸੀ 'ਸਾਹਬ-ਬਹਾਦਰ' ਨੂੰ ਆਪਣੀ ਘੋੜੀ ਤੋਂ ਕਾਲੇ-ਚਿੱਟੇ ਡੱਬਾਂ ਵਾਲਾ ਬੱਚਾ ਚਾਹੀਦਾ ਸੀ ਕਿਸ਼ਨ ਸਿੰਘ ਨੇ ਆਪਣੇ ਰੰਗਾਂ ਜਾਂ ਹੋਰ ਲੋੜੀਂਦੀਆਂ ਚੀਜ਼ਾਂ ਨੂੰ ਡੱਬੀ ਵਿੱਚ ਪਾਇਆ ਅਤੇ ਡੱਬੀ ਖੰਦਰ ਦੇ ਲੰਮੇ ਕੁੜਤੇ ਦੀ ਅੰਦਰਲੀ ਵੱਡੀ ਜੇਬ ਵਿੱਚ ਪਾ ਲਈ ਨਾਲ ਲੈ ਲਿਆ ਨੜਾ ਸ਼ਾਨ ਘੋੜਾ ਤਾਂ ਉਹ ਨਾਲ ਲੈ ਕੇ ਗਿਆ ਹੀ ਸੀ ਉਹ ਡੀ ਸੀ ਦੇ ਪੇਸ਼ ਹੋਇਆ ਤਾਂ ਡੀ ਸੀ ਨੇ ਪੁੱਛਿਆ,

“ਵੱਲ ਕਿਸ਼ਨ ਸਿੰਘ! ਅਪਨਾ ਗੋੜਾ ਸਾਥ ਲਾਇਆ ਹੈ?”

“ਜੀ ਘੋੜਾ ਤਾਂ ਮੇਰੇ ਬੋਝੇ ਵਿੱਚ ਹੈ” ਕਿਸ਼ਨ ਸਿੰਘ ਨੇ ਜੇਬ ਵਿੱਚ ਪਈ ਡੱਬੀ ਉੱਤੇ ਹੱਥ ਰੱਖਿਆ ਅਤੇ ਮੁੱਛਾਂ ਵਿੱਚ ਹੱਸਿਆ

“ਬੋਝੇ ਵਿੱਚ?” ਹੈਰਾਨ ਹੋਏ ਡੀ ਸੀ ਨੇ ਪੁੱਛਿਆ ਨਾਲ ਗਏ ਬੰਦੇ ਨੇ ਵਿਆਖਿਆ ਕੀਤੀ ਤਾਂ ਡੀ ਸੀ ਮੁਸਕਰਾ ਪਿਆ

ਕਹਿੰਦੇ ਨੇ ਜਦੋਂ ਡੀ ਸੀ ਦੀ ਘੋੜੀ ਨੇ ਬੱਚਾ ਦਿੱਤਾ ਤਾਂ ਉਹਦਾ ਆਪਣਾ ਮਨ-ਚਾਹਿਆ ਰੰਗ ਵੇਖ ਕੇ ਉਹ ਧੰਨ-ਧੰਨ ਹੋ ਗਿਆ

ਕੁਝ ਚਿਰ ਬਾਦ ਜਦੋਂ ਬਾਰ ਵਿੱਚ ਜ਼ਮੀਨਾਂ ਅਲਾਟ ਕਰਨ ਦੀ ਲੱਗੀ ਡਿਊਟੀ ਸਮੇਂ ਉਸ ਡੀ ਸੀ ਨੇ ਕਿਸ਼ਨ ਸਿੰਘ ਨੂੰ ਚਿੱਠੀ ਭਿਜਵਾਈ ਕਿ ਉਹ ਉਸਨੂੰ ਮਿਲੇ ਤਾਂ ਕਿ ਉਹਦੀ ਇੱਛਾ ਅਨੁਸਾਰ ਉਸਨੂੰ ਨਵੀਂ ਵਸਾਈ ਜਾ ਰਹੀ ਬਾਰ ਵਿੱਚ ਜ਼ਮੀਨ ਅਲਾਟ ਕੀਤੀ ਜਾ ਸਕੇ ਕਿਸ਼ਨ ਸਿੰਘ ਨੇ ਉਹ ਚਿੱਠੀ ਪੜ੍ਹਵਾ ਕੇ ਇੱਕ ਪਾਸੇ ਰੱਖ ਛੱਡੀ ਅਤੇ ਡਿਓੜੀ ਵਿੱਚ ਆਪਣੇ ਕੋਲ ਬੈਠੇ ਬੰਦਿਆਂ ਨੂੰ ਆਖਿਆ, “ਮੇਰੇ ਕੋਲ ਪਹਿਲਾਂ ਹੀ ਫੁਕਣ ਜੋਗੀ ਜ਼ਮੀਨ ਐ ਮੈਂ ਜ਼ਮੀਨ ਦਾ ਕੀ ਕਰਨਾ”

ਇਹ ਤਾਂ ਵੱਖਰੀ ਗੱਲ ਹੈ ਕਿ ਲੋਕਾਂ ਦੇ ਆਖਣ-ਵੇਖਣ ਤੇ ਕਿਸ਼ਨ ਸਿੰਘ ਦਾ ਪੁੱਤਰ ਪਾਲਾ ਸਿੰਘ ਆਪਣੇ ਪਿਓ ਤੋਂ ਚੋਰੀ, 'ਸਾਹਬ-ਬਹਾਦਰ' ਨੂੰ, ਪੁੱਛ-ਪੁਛਾ ਕੇ, ਦੌਰੇ ਦੇ ਕਿਸੇ ਅਗਲੇ ਪੜਾਅ 'ਤੇ, ਆਪਣੇ ਪਿਓ ਵੱਲੋਂ ਜਾ ਮਿਲਿਆ ਕਾਫ਼ੀ ਪਛੜ ਕੇ ਪੁੱਜਣ 'ਤੇ ਵੀ ਉਸਨੂੰ ਦੋ ਮੁਰਬੇ



ਜ਼ਮੀਨ ਅਲਾਟ ਕਰ ਦਿੱਤੀ ਗਈ

“ਨਹੀਂ ਤਾਂ ਸਰਦਾਰ ਜੇ ਆਪ ਵੇਲੇ ਸਿਰ ਸਾਹਬ ਕੋਲ ਚਲਾ ਜਾਂਦਾ ਤਾਂ ਪਤਾ ਨਹੀਂ ਉਸਨੇ ਕਿੰਨੀ ਕੁ ਜ਼ਮੀਨ ਉਸਨੂੰ ਦੇ ਛੱਡਣੀ ਸੀ।” ਪਿੰਡ ਸੁਰ ਸਿੰਘ ਦਾ ਬਜ਼ੁਰਗ ਨੇਦ ਸਿੰਘ ਹਸਰਤ ਨਾਲ ਦੱਸਦਾ ਹੁੰਦਾ ਸੀ, “ਉਦੋਂ ਸੁਰ ਸਿੰਘ ‘ਕਿਸ਼ਨ ਸਿੰਘ ਵਾਲਾ ਸੁਰ ਸਿੰਘ’ ਕਰਕੇ ਵੱਜਦਾ ਹੁੰਦਾ ਸੀ ਦੂਰ ਦੂਰ ਤਾਈਂ ਡਿਓੜੀ ਵਿੱਚ ਰੋਣਕ ਲੱਗੀ ਰਹਿੰਦੀ ਪੰਜ-ਸੱਤ ਮੰਜੇ ਭੱਠੇ ਰਹਿੰਦੇ ਸਨ ਹਰ ਵੇਲੇ ਡਿਓੜੀ ਦਾ ਗਾਡੀ-ਦਰਵਾਜ਼ਾ ਹਰ ਆਏ ਗਏ ਬੰਦੇ ਲਈ ਖੁੱਲ੍ਹਾ ਰਹਿੰਦਾ ਰਾਹੀ-ਪਾਧੀ ਲੰਘਦੇ-ਆਉਂਦੇ ਸਰਦਾਰ ਨੂੰ ਸਾਸਰੀ ਕਾਲ ਆਖਦੇ ਲੱਸੀ-ਪਾਣੀ ਪੀਂਦੇ, ਅਰਾਮ ਕਰਦੇ, ਲੋੜ ਪੈਣ ‘ਤੇ ਰਾਤ-ਬਰਾਤੇ ਵੀ ਸਰਦਾਰ ਉਹਨਾਂ ਦੀ ਠਾਹਰ ਹੁੰਦਾ। ਐਹਨਾਂ ਚਾਰ ਕੋਠੜੀਆਂ ‘ਚ ਚਾਰ ਸ਼ਾਨ ਘੋੜੇ ਹੁੰਦੇ ਸਨ; ਦਰਬਨੀ ਇੱਕ ਇੱਕ ਕੋਠੜੀ ‘ਚ ਇੱਕ ਇੱਕ ਘੋੜਾ ਘੋੜਿਆਂ ਨੂੰ ਦਾਣਾ ਅਤੇ ਪੱਠਾ-ਦੱਬਾ ਪਾਉਣ ਨੂੰ ਅਤੇ ਮਾਲਸ਼ ਅਤੇ ਖਰਖਰਾ ਕਰਨ ਲਈ ਬੰਦੇ ਰੱਖੇ ਹੁੰਦੇ।”

ਕਿਸ਼ਨ ਸਿੰਘ ਹੁਰਾਂ ਦਾ ਰਿਹਾਇਸ਼ੀ ਘਰ ਉਹਨਾਂ ਦੀ ਪੱਤੀ ‘ਚੰਦੂ ਕੀ’ ਵਿੱਚ ਹੁੰਦਾ ਸੀ ਦੋ-ਮੰਜ਼ਿਲਾ, ਦੋ ਚੁਬਾਰਿਆਂ ਵਾਲਾ ਪੱਕਾ ਉੱਚਾ ਅਤੇ ਖੁੱਲ੍ਹਾ ਘਰ ਡੇਢ ਕਨਾਲ ਦੀ ਹਵੇਲੀ ਪਿੰਡ ਦੇ ਐਨ ਵਿਚਕਾਰ ਮਾਲ-ਡੰਗਰ ਸਾਂਭਣ ਵਾਸਤੇ ਰੱਖੀ ਹੋਈ ਸੀ ਜਿਸਦੀ ਉੱਚੀ ਛੱਤ ਵਾਲੀ ਖੁੱਲ੍ਹੀ ਅਤੇ ਪੱਕੀ ਡਿਓੜੀ ਦਾ ਗਾਡੀ-ਦਰਵਾਜ਼ਾ ਕਸਬਾ-ਨੁਮਾ ਪਿੰਡ ਦੇ ਬਾਜ਼ਾਰ ਵਿੱਚ ਖੁੱਲ੍ਹਦਾ ਆਸੇ ਪਾਸੇ ਸਭ ਬਾਹਮਣਾਂ-ਖੱਤਰੀਆਂ ਦੇ ਘਰ ਅਤੇ ਦੁਕਾਨਾਂ ਸਨ ਵਿਚਕਾਰ ਇੱਕੋ ਇੱਕ ਸੀ ਕਿਸ਼ਨ ਸਿੰਘ ਦੀ ਹਵੇਲੀ

‘ਘੋੜਿਆਂ ਵਾਲੇ ਸਰਦਾਰ’ ਕਹਿ ਕੇ ਜਾਣੇ ਜਾਂਦੇ ਇਸ ਪਰਿਵਾਰ ਵਿੱਚ ਹੀ ਵਿਆਹਿਆ ਗਿਆ ਸੀ ਮੇਰਾ ਦਾਦਾ ਚੰਦਾ ਸਿੰਘ ਕਿਸ਼ਨ ਸਿੰਘ ਦਾ ਪੁੱਤਰ ਪਾਲਾ ਸਿੰਘ ਉਸਦਾ ਸਹੁਰਾ ਸੀ ਦੋ ਸਾਲੇ ਸਨ ਹਕੀਕਤ ਸਿੰਘ ਅਤੇ ਗਰੀਬ ਸਿੰਘ ਮੇਰੇ ਦਾਦੇ ਦੇ ਛੋਟੇ ਸਾਲੇ ਹਕੀਕਤ ਸਿੰਘ ਦੇ ਘਰ ਕੋਈ ਔਲਾਦ ਨਹੀਂ ਸੀ

ਚੰਦਾ ਸਿੰਘ ਅਤੇ ਧੰਨ ਕੌਰ ਦੇ ਘਰ ਪਲੇਠੀ ਦੀ ਧੀ ਗੁਰਮੇਜ਼ੇ ਪੈਦਾ ਹੋਈ ਉਸ ਤੋਂ ਚਾਰ ਕੁ ਸਾਲ ਪਿੱਛੋਂ ਧੰਨ ਕੌਰ ਨੇ ਮੇਰੇ ਪਿਤਾ ਦੀਦਾਰ ਸਿੰਘ ਨੂੰ ਜਨਮ ਦਿੱਤਾ ਅਤੇ ਉਸਦੇ ਜਨਮ ਸਮੇਂ ਹੀ ਕੋਈ ਕਸਰ ਜਾਂ ਬੀਮਾਰੀ ਹੋ ਜਾਣ ਕਰਕੇ ਉਹ ਛੇ ਕੁ ਮਹੀਨੇ ਬਾਅਦ ਹੀ ਇਸ ਸੰਸਾਰ ਨੂੰ ਅਲਵਿਦਾ ਆਖ ਗਈ ਮੇਰਾ ਦਾਦਾ ਚੰਦਾ ਸਿੰਘ ਇਕੱਲਾ ਰਹਿ ਗਿਆ ਸੀ ਇਹਨਾਂ ਮਾਂ-ਮਹਿੰਟਰਾਂ ਨੂੰ ਪਾਲਣ ਵਾਸਤੇ

ਉਂਜ ਵੀ ਉਸਦੀਆਂ ਰੁਚੀਆਂ ਘਰ ਟਿਕ ਕੇ ਬੈਠਣ ਵਾਲੀਆਂ ਨਹੀਂ ਸਨ ਉਹ ਮਾਰ-ਖੋਰਾ ਅਤੇ ਲੜਾਕਾ ਬੰਦਾ

ਸੀ ਮੈਂ ਜਦੋਂ ਵੀ ਉਸ ਕੋਲੋਂ ਉਹਦੀ ਜਵਾਨੀ ਦੀਆਂ ਗੱਲਾਂ-ਬਾਤਾਂ ਸੁਣਨੀਆਂ ਤਾਂ ਉਹਨਾਂ ਵਿੱਚ ਹਮੇਸ਼ਾਂ ਹੀ ਕਿਸੇ ਲੜਾਈ-ਭੜਾਈ ਦਾ ਜ਼ਿਕਰ ਹੀ ਹੁੰਦਾ ਉਹ ਬੜੇ ਸਹਿਜ-ਭਾਅ ਦੱਸਦਾ ਰਹਿੰਦਾ:

“ਸਾਡੀ ਨਾਲ ਦੁਸ਼ਮਣੀ ਸੀ ਦੋ ਵਾਰ ਅਸਾਂ ਉਹਨਾਂ ਦੇ ਸੱਟਾਂ ਲਾਈਆਂ ਤਿੰਨੀ ਵਾਰ ਉਹਨਾਂ ਨੇ ਮੈਨੂੰ ਘੇਰ ਲਿਆ ਗਲੀ ਦੇ ਮੋੜ ‘ਤੇ, ਉਹ ਪੰਦਰਾਂ ਵੀਹ ਬੰਦੇ ‘ਕੱਠੇ ਹੀ ਖੜੋਤੇ ਸਨ, ਡਾਂਗਾਂ ਲੈ ਕੇ ਉਦੋਂ ਡਾਂਗਾਂ ਦੀਆਂ ਲੜਾਈਆਂ ਹੁੰਦੀਆਂ ਸਨ ਮੈਂ ‘ਕੱਲ੍ਹਾ ਹੀ ਗੁਰਦਵਾਰਿਓਂ ਮੱਥਾ ਟੇਕ ਕੇ ਤੁਰਿਆ ਜਾਂਦਾ ਸਾਂ ਅੱਗੇ ਬੰਦੇ ਵੇਖ ਕੇ ਮੈਂ ਪਿੱਛੇ ਨੂੰ ਗਲੀ ‘ਚ ਭੱਜਣ ਲਈ ਮੁੜਿਆ ਪਿੱਛੇ ਵੀ ਬੰਦੇ ਖਲੋਤੇ ਸਨ ਮੌਤ ਸਾਹਮਣੇ ਸੀ ਖੰਬੇ ਹੱਥ ਇੱਕ ਆਵਾ ਬਲਦਾ ਪਿਆ ਸੀ; ਇੰਟਾਂ ਪਕਾਉਣ ਵਾਸਤੇ ਮੈਂ ਆਖਿਆ। ਚੰਦਾ ਸਿੰਘਾਂ! ਹੁਣ ਤਾਂ ਇੱਧਰ ਹੀ ਭੱਜਣਾ ਪਵੇ ਲਓ ਜੀ! ਮੈਂ ਬਲਦੇ ਆਵੇ ਵਿੱਚੋਂ ਹੀ ਭੱਜ ਕੇ ਨਿਕਲ ਗਿਆ ਤੇ ਭੱਜਣ ‘ਚ ਤਾਂ ਮੈਂ ਘੋੜੀਆਂ ਨੂੰ ਵੀ ਡਾਹ ਨਹੀਂ ਸਾਂ ਦੇਂਦਾ।”

“ਮੈਂ ਹੁਣ ਠੀਕ ਠਾਕ ਹਾਂ” ਕਹਾਣੀ ਵਿੱਚ ਜੋਗਿੰਦਰ ਦੇ ਅਣਖੀਲੇ ਦਾਦੇ ਨਾਲ ਸੰਬੰਧਤ ਵਾਰਤਾ ਅਸਲ ਵਿੱਚ ਮੇਰੇ ਬਾਪੂ ਚੰਦਾ ਸਿੰਘ ਨਾਲ ਸੰਬੰਧਤ ਹੀ ਸੀ

ਇਸ ਹੀ ਉਸਨੇ ਦੱਸਣਾ:

“ਇੱਕ ਵਾਰ ਭੋਲੇ ਭਾਅ ਹੀ ਮੇਥੋਂ ਬੰਦਾ ਮਰ ਗਿਆ ਗੱਲ ਇਓਂ ਹੋਈ ਕਿ ਮੈਂ ਆਪਣੀ ਢਾਟੀ ਨਾਲ ਤਰਨਤਾਰਨ ਮੱਸਿਆ ਵੇਖਣ ਚੱਲਿਆ ਸਾਂ ਕੋਈ ਜਾਣੂ ਰਾਹ ਵਿੱਚ ਮਿਲਣ ਕਰਕੇ ਮੈਂ ਉਸ ਨਾਲ ਗੱਲੀ ਪੈ ਗਿਆ ਅਤੇ ਢਾਟੀ ਅੱਗੇ ਨਿਕਲ ਗਈ ਜਾਣੂ ਨਾਲ ਗੱਲਬਾਤ ਕਰਕੇ, ਢਾਟੀ ਨਾਲ ਮਿਲਣ ਵਾਸਤੇ ਛੇਤੀ ਛੇਤੀ ਤੁਰਿਆ ਜਾ ਰਿਹਾ ਸਾਂ ‘ਸਿਹਲਾਂ’ ਦੇ ਬਾਹਰਵਾਰ ਨਿਆਈਆਂ ਵਿੱਚ ਕਿਸੇ ਜੱਟ ਨੇ ਕਣਕ ਨੂੰ ਪਾਣੀ ਲਾਇਆ ਹੋਇਆ ਸੀ ਮੈਂ ਨੰਗੇ ਪੈਰੀਂ ਸਾਂ ਅਤੇ ਆਪਣੀ ਤਿੱਲੇ ਵਾਲੀ ਜੁੱਤੀ ਡਾਂਗ ਦੇ ਸ਼ੰਮ ਉੱਤੇ ਅੜਾ ਕੇ ਡਾਂਗ ਸੋਢੇ ਉੱਤੇ ਰੱਖੀ ਹੋਈ ਸੀ ਕੋਲੋਂ ਲੰਘਣ ਲੱਗਾ ਤਾਂ ਮੇਰੀ ਜੁੱਤੀ ਵੱਲ ਵੇਖ ਕੇ ਉਹ ਜੱਟ ਮਖੌਲ ਨਾਲ ਆਖਣ ਲੱਗਾ, ‘ਕਿੱਡਾ ਅਹਿਮਕ ਜੱਟ ਐ ਓਏ। ਜੁੱਤੀ ਸਿਰ ਉੱਤੇ ਉੱਚੀ ਚੁੱਕੀ ਹੋਈ ਸੁ।”

ਮੈਨੂੰ ਉਹਦੀ ਗੱਲ ਚੁਭ ਗਈ

“ਤੇਰੇ ਢਿੱਡ ਪੀੜ ਹੁੰਦੀ ਆ, ਓਏ!”

“ਢਿੱਡ ਪੀੜ ਮੇਰੇ ਕਿਓਂ ਹੋਊ ਸਹੁਰਿਆ! ਪਰ ਸਿਰ ਪੱਗ ਵਾਸਤੇ ਹੁੰਦਾ ਜੁੱਤੀਆਂ ਵਾਸਤੇ ਨਹੀਂ।”

ਆਪਣੀ ਗਲੀ ਵਿੱਚ ਤਾਂ ਕੁੱਤਾ ਵੀ ਸ਼ੇਰ ਹੁੰਦਾ ਹੈ ਪਰ ਉਹ ਤਾਂ ਛੇ ਡੁੱਟਾ ਹੱਟਾ-ਕੱਟਾ ਗੱਡਰੂ ਸੀ ਆਪਣੇ ਪਿੰਡ ਤੇ ਆਪਣੀ ਜ਼ਮੀਨ ਵਿੱਚ ਖਲੋਤਾ ਹੋਇਆ ਪਰ ਮੈਨੂੰ ਉਹਦੀ



ਇਹ ਗੱਲ ਲੜ ਗਈ ਸੀ ਜੁੱਤੀ ਲਾਹ ਕੇ ਮੈਂ ਬੱਲੇ ਸੁੱਟੀ ਅਤੇ ਸਵਾਰੀ ਕਰਕੇ ਡਾੱਗ ਮਾਰੀ ਉਹਦੀ ਪੁੜਪੁੜੀ ਵਿੱਚ ਡਾੱਗ ਟਿਕਾਣੇ ਵੱਜ ਗਈ ਅਤੇ ਉਹ 'ਸਰਦਾਰ ਜੀ', ਫੁੜਕ ਕੇ ਔਹ ਜਾ ਪਿਆ ਮੈਂ ਜਾ ਵੜਿਆ ਭੱਜ ਕੇ ਆਪਣੀ ਢਾਣੀ 'ਚ'

“ਪਿੱਛੋਂ ਪੁਲਿਸ ਤੋਂ ਬਚਣ ਲਈ ਭੱਜ ਕੇ ਚੀਨ ਚਲਿਆ ਗਿਆ ਉਥੋਂ ਤਿੰਨੀ ਸਾਲੀਂ ਪੁਲਿਸ ਫੜ ਕੇ ਲਿਆਈ ਤੁਹਾਡੀ ਦਾਦੀ ਨੂੰ ਮਨੀਆਰਡਰ ਘੋਲਿਆ ਸੀ ਉਹਦੇ ਤੋਂ ਪੁਲਿਸ ਨੂੰ ਮੇਰਾ ਪਤਾ ਲੱਗ ਗਿਆ ਉਂਜ ਮੌਕੇ ਦਾ ਗਵਾਹ ਨਾ ਮਿਲਣ ਕਰਕੇ ਮੈਂ ਛੋਟੀ ਹੀ ਬਰੀ ਹੋ ਗਿਆ”

ਕਈ ਸਾਲ ਹੋਏ ਮੈਂ ਆਪਣੇ ਜੱਦੀ ਪਿੰਡ ਭਡਾਣੇ ਦੇ ਗੁਆਂਢੀ ਪਿੰਡ ਨੋਬਹਿਰੇ-ਢਾਲੇ ਦੇ ਇੱਕ ਪੁਰਾਣੇ ਬਜ਼ੁਰਗ ਨੂੰ ਪੁੱਛਿਆ ਕਿ ਕੀ ਉਹਨੇ ਭਡਾਣੇ ਵਾਲੇ ਚੰਦਾ ਸਿੰਘ ਦਾ ਨਾਮ ਸੁਣਿਆ ਹੋਇਆ ਹੈ ਉਸਨੇ ਹੁੱਭ ਕੇ ਦੱਸਿਆ, “ਕੀ ਗੈਸਾਂ ਸੀ ਉਸ ਜੱਟ ਦੀਆਂ! ਉਹਨੂੰ ਪੁੱਠੀ-ਸਿੱਧੀ ਗੱਲ ਕਰਕੇ ਕਿਸੇ ਜਾਣਾ ਕਿੱਥੇ ਹੁੰਦਾ ਸੀ? ਉਸ ਜਵਾਨ ਨਾਲ ਦਾ ਸੋਟਾ ਕਿਸੇ ਕੀ ਮਾਰ ਸਕਣਾ ਹੋਇਆ! ਅਗਲੇ ਦਾ ਸੋਟਾ ਝੱਲ ਕੇ ਫਿਰ ਵਾਰ ਕਰਨਾ, ਇਹ ਕੋਈ ਚੰਦਾ ਸਿੰਘ ਤੋਂ ਸਿੱਖਦਾ ਬੰਦਿਆਂ ਦਾ ਵੀ ਕੋਈ ਘਾਟਾ ਨਹੀਂ ਸੀ ਚਾਰ ਤਾਂ ਭਤੀਏ ਸੀ ਉਹਦੇ ਪਿੱਛੇ ਕੰਧ ਬਣ ਕੇ ਖਲੋਣ ਵਾਲੇ ਚਾਰੇ ਕੜੀ ਵਰਗੇ ਜਵਾਨ; ਤਿੰਨ ਭਰਾ ਉਹ ਆਪ”

ਅੱਜ ਤੱਕ ਲੱਖ ਦਬਾਉਣ ਉੱਤੇ ਵੀ ਮੇਰੇ ਅੰਦਰੋਂ ਕਦੇ ਕਦੇ ਮੇਰਾ ਜਟਕਾ ਰੰਘੜਉ ਜਾਗ ਪੈਂਦਾ ਹੈ ਕਿਸੇ ਦਾ ਵਾਧਾ, ਧੱਕਾ ਜਾਂ ਟੇਢਾ ਮਖੌਲ ਮੈਨੂੰ ਧੁਖਣ ਅਤੇ ਬਲਣ ਲਾ ਦਿੰਦਾ ਹੈ ਕਿਸੇ ਸਮੇਂ ਜੇ ਮੈਂ ਤੇਜ਼-ਤਰਾਰ ਕਿਸਮ ਦੀ ਨਕਸਲਵਾਦੀ ਲਹਿਰ ਦੇ ਪ੍ਰਭਾਵ ਅਧੀਨ ਆ ਗਿਆ ਸਾਂ ਤਾਂ ਇਸ ਪਿੱਛੇ ਹੋਰ ਕਈ ਕਾਰਨਾਂ ਤੋਂ ਇਲਾਵਾ ਮੇਰੇ ਦਾਦੇ ਚੰਦਾ ਸਿੰਘ ਤੋਂ ਮਿਲਿਆ ਖਾੜਕੂਪਣ ਵੀ ਮੇਰੇ ਸਿਸਕਾਰਾਂ ਦਾ ਹਿੱਸਾ ਬਣ ਕੇ ਮੇਰੀ ਸ਼ਖਸੀਅਤ ਨੂੰ ਪ੍ਰਭਾਵਿਤ ਕਰਨ ਵਾਲਾ ਇੱਕ ਕਾਰਨ ਜ਼ਰੂਰ ਰਿਹਾ ਹੋਵੇਗਾ

ਪਤਨੀ ਦੀ ਮੌਤ ਹੋ ਜਾਣ 'ਤੇ ਛੋਟੇ ਬੱਚਿਆਂ ਨੂੰ ਪਾਲਣ ਦੀ ਜ਼ਿੰਮੇਵਾਰੀ ਸਿਰ ਉੱਤੇ ਆਣ ਪਈ ਕਰ ਕੇ ਚੰਦਾ ਸਿੰਘ ਭਾਢਾ ਪਰੇਸ਼ਾਨ ਸੀ ਪਰ ਇਸ ਪਰੇਸ਼ਾਨੀ ਨੂੰ ਉਸਦੇ ਛੋਟੇ ਸਾਲੇ ਹਕੀਕਤ ਸਿੰਘ ਅਤੇ ਉਸਦੀ ਪਤਨੀ ਹਰਨਾਮ ਕੌਰ ਨੇ ਛੋਟੀ ਹੀ ਦੂਰ ਕਰ ਦਿੱਤਾ ਹਰਨਾਮ ਕੌਰ ਨੇ ਆਪਣੀ ਨਣਾਨ, ਮੇਰੀ ਦਾਦੀ ਧੰਨ ਕੌਰ ਦੇ ਸਸਕਾਰ ਪਿੱਛੋਂ ਹੀ ਉਸਦਾ ਬੱਚਾ, ਮੇਰਾ ਹੋਣ ਵਾਲਾ ਪਿਤਾ, ਆਪਣੀ ਗੋਦ ਵਿੱਚ ਲੈ ਲਿਆ ਅਤੇ ਸਭ ਦੇ ਸਾਹਮਣੇ ਐਲਾਨ ਕਰ ਦਿੱਤਾ, “ਵੀਰਾ ਚੰਦਾ ਸਿਆਂ! ਅੱਜ ਤੋਂ ਗੋਜੇ ਅਤੇ ਦੀਦਾਰ ਸਿੰਘ ਸਾਡੇ ਹੋਏ”

ਹਰਨਾਮ ਕੌਰ ਦਾ ਪਿੰਡ ਪਠਾਣ-ਕੇ ਭਡਾਣੇ ਦੇ ਨੇੜੇ

ਹੀ ਸੀ ਇਹ ਪਿੰਡ ਵੀ ਭਡਾਣੇ ਵਾਂਗ 'ਸੰਧੂਆਂ' ਦਾ ਪਿੰਡ ਹੀ ਸੀ ਗੋਤ ਵੱਲੋਂ ਸੰਧੂ ਹੋਣ ਕਰਕੇ ਉਹ ਚੰਦਾ ਸਿੰਘ ਨੂੰ ਭਰਾ ਹੀ ਸਮਝਦੀ ਤੇ ਆਖਦੀ ਸੀ ਹਕੀਕਤ ਸਿੰਘ ਅਤੇ ਹਰਨਾਮ ਕੌਰ ਦਾ ਆਪਣਾ ਕੋਈ ਬੱਚਾ ਨਹੀਂ ਸੀ ਦੋਵੇਂ ਜੀਅ, ਦੋਹਾਂ ਬੱਚਿਆਂ ਗੁਰਮੇਜ਼ ਕੌਰ (ਮੇਰੀ ਭੂਆ) ਅਤੇ ਦੀਦਾਰ ਸਿੰਘ (ਮੇਰੇ ਪਿਤਾ) ਨੂੰ ਸੁਰ ਸਿੰਘ ਆਪਣੇ ਨਾਲ ਲੈ ਆਏ ਹਰਨਾਮ ਕੌਰ ਨੇ ਮੇਰੇ ਪਿਤਾ ਨੂੰ ਆਪਣਾ ਪੁੱਤਰ ਸਮਝ ਕੇ ਬੜੀ ਗੈਰ ਅਤੇ ਮੁਹੱਬਤ ਨਾਲ ਪਾਲਿਆ ਮੋਹ-ਵੱਸ ਉਹਦੇ ਦੁੱਧ ਉੱਤਰ ਆਇਆ ਸੀ ਅਤੇ ਮੇਰਾ ਪਿਤਾ ਉਸਦਾ ਦੁੱਧ ਪੀ ਕੇ ਹੀ ਵੱਡਾ ਹੋਇਆ ਉਹੋ ਹੀ ਅਸਲ ਵਿੱਚ ਉਸਦੀ ਮਾਂ ਸੀ ਸਾਡੇ ਭੈਣ-ਭਰਾਵਾਂ ਦੀ ਵੀ ਅਸਲ ਦਾਦੀ ਉਹੋ ਹੀ ਸੀ ਜੋ ਪਿਆਰ ਦੁਲਾਰ ਉਸਨੇ ਮੇਰੇ ਪਿਓ ਅਤੇ ਸਾਡੇ ਭੈਣ-ਭਰਾਵਾਂ ਨਾਲ ਕੀਤਾ ਉਹ ਕਿਸੇ ਸਕੀ ਦਾਦੀ ਨੇ ਵੀ ਕਾਹਨੂੰ ਕਰ ਸਕਣਾ ਹੈ! ਹੁਣ ਵੀ ਮੈਨੂੰ ਇਹ ਕਹਿਦਿਆਂ ਸ਼ਰਮ ਆ ਰਹੀ ਹੈ ਕਿ ਮੇਰੀ ਸਕੀ ਦਾਦੀ ਹਰਨਾਮ ਕੌਰ ਨਹੀਂ, ਧੰਨ ਕੌਰ ਸੀ ਮੇਰਾ ਮਨ ਕਦੀ ਵੀ ਇਹ ਮੰਨਣ ਜਾਂ ਦੱਸਣ ਨੂੰ ਤਿਆਰ ਨਹੀਂ ਹੋਇਆ ਕਿ ਹਰਨਾਮ ਕੌਰ ਮੇਰੀ ਅਸਲ ਦਾਦੀ ਨਹੀਂ ਸੀ ਸੱਚੀ ਗੱਲ ਤਾਂ ਇਹ ਹੈ ਕਿ ਮਮਤਾ ਵਿੱਚ ਧੁਰ ਛੁੱਘਾਣਾਂ ਵਿੱਚ ਭਿੱਜੀ ਉਹ ਅਜਿਹੀ ਸੱਚੀ ਅਤੇ ਸੁਹਿਰਦ ਔਰਤ ਸੀ ਜਿਸ ਕੋਲੋਂ ਮੇਰੀ ਆਪਣੀ ਮਾਂ ਨਾਲੋਂ ਵੀ ਮੈਨੂੰ ਵੱਧ ਪਿਆਰ ਮਿਲਿਆ ਮੇਰੇ ਪਿਓ ਦੀ ਜਾਨ ਵਿੱਚ ਤਾਂ ਉਸਦੀ ਜਾਨ ਹੋਣੀ ਹੀ ਸੀ ਜਿਸਨੂੰ ਉਸਨੇ ਆਪਣਾ ਦੁੱਧ ਚੁੰਘਾਇਆ, ਹੱਥੀਂ ਖਿਡਾਇਆ ਅਤੇ ਜਵਾਨ ਕੀਤਾ ਸੀ

ਸਾਡੀ ਦਾਦੀ ਹਰਨਾਮ ਕੌਰ ਕੇਵਲ ਮੋਹ-ਵੰਤੀ ਅਤੇ ਸੁਹਿਰਦ ਔਰਤ ਹੀ ਨਹੀਂ ਸਗੋਂ ਸਮਾਜਕ ਤੌਰ ਉੱਤੇ ਵੀ ਬਹੁਤ ਦੁਨਾਅ ਅਤੇ ਸਿਆਣੀ ਔਰਤ ਸੀ ਪੱਤੀ ਦੀਆਂ ਔਰਤਾਂ ਮੁਸ਼ਕਿਲ ਘੜੀਆਂ ਵੱਚ ਹਮੇਸ਼ਾ ਉਸ ਨਾਲ ਸਲਾਹ ਮਸ਼ਵਰਾ ਕਰਨ ਆਉਂਦੀਆਂ ਰਹਿੰਦੀਆਂ ਅਤੇ ਅਕਸਰ ਉਹਦੀ ਦੱਸੀ ਰਾਇ ਉੱਤੇ ਅਮਲ ਕਰਦੀਆਂ ਮੇਰੇ ਅੰਦਰ ਕਹਾਣੀ ਦਾ ਬੀਜ ਸਭ ਤੋਂ ਪਹਿਲਾਂ ਸੁੱਟਣ ਵਾਲੀ ਵੀ ਉਹੋ ਔਰਤ ਸੀ ਉਸ ਕੋਲ ਲੋਕ-ਕਹਾਣੀਆਂ ਦਾ ਅਥਾਹ ਖਜ਼ਾਨਾ ਸੀ ਹਰ ਸ਼ਾਮ ਮੈਂ ਉਹਦੀ ਖੁੱਕਲ ਵਿੱਚ ਜਾ ਵੜਦਾ ਹਰ ਰੋਜ਼ ਉਸ ਕੋਲ ਸੁਨਾਉਣ ਵਾਲੀ ਕੋਈ ਨਵੀਂ 'ਬਾਤ' ਹੁੰਦੀ ਬਾਤ ਸੁਨਾਉਣ ਦਾ ਢੰਗ ਵੀ ਉਸਦਾ ਇਤਨਾ ਰੋਚਿਕ ਅਤੇ ਸਵਾਦਲਾ ਹੁੰਦਾ ਕਿ ਅਸੀਂ ਛੋਟੇ ਬੱਚੇ ਰੋਜ਼ ਛੋਟੀ ਤੋਂ ਛੋਟੀ ਰਾਤ ਪੈਣ ਨੂੰ ਉਡੀਕਦੇ ਤਾਂ ਕਿ 'ਮਾਂ' ਤੋਂ ਬਾਤ ਸੁਣ ਸਕੀਏ ਕਿਉਂਕਿ ਦਿਨੇ ਤਾਂ ਉਹ, “ਰਾਹੀਆਂ ਨੂੰ ਰਾਹ ਭੁੱਲ ਜਾਂਦਾ ਹੈ” ਆਖਕੇ ਬਾਤ ਸੁਨਾਉਣ ਲਈ ਵਾਰ ਵਾਰ ਕੀਤੀ ਸਾਡੀ ਬੇਨਤੀ ਨੂੰ ਟਾਲ ਜਾਂਦੀ ਸੀ



# ਨਾ ਜਾਈਂ ਪ੍ਰਦੇਸ ਓ ਪੁੱਤਰਾ, ਨਾ ਜਾਈਂ ਪ੍ਰਦੇਸ

—ਚਰਨ ਸੀਚੋਵਾਲਵੀ

ਹਰਿਆ ਭਰਿਆ ਭਾਗਾਂ ਭਰਿਆ  
ਛੱਡ ਕਣਕਾਂ ਦਾ ਦੇਸ ਓ ਪੁੱਤਰਾ,  
ਛੱਡ ਕਣਕਾਂ ਦਾ ਦੇਸ।  
ਨਾ ਜਾਈਂ ਪ੍ਰਦੇਸ ਓ ਪੁੱਤਰਾ,  
ਨਾ ਜਾਈਂ ਪ੍ਰਦੇਸ।

ਬਾਹਰ ਦੀ ਸਾਰੀ ਨਾਲੋਂ ਕਹਿੰਦੇ,  
ਘਰ ਦੀ ਅੱਧੀ ਚੰਗੀ।  
ਤੂੰ ਕੀ ਜਾਣੇ ਵੇਖ ਤੇਰੇ ਲਈ,  
ਘਰ ਵਿਚ ਬੂਰੀ ਬੱਧੀ।  
ਸਾਗ ਮੱਕੀ ਦੀ ਰੋਟੀ ਉੱਤੇ,  
ਨਾ ਮਿਲਣਾ ਮਖਣੇਸ ਓ ਪੁੱਤਰਾ,  
ਨਾ ਮਿਲਣਾ ਮਖਣੇਸ।  
ਨਾ ਜਾਈਂ ਪ੍ਰਦੇਸ ਓ ਪੁੱਤਰਾ,  
ਨਾ ਜਾਈਂ ਪ੍ਰਦੇਸ।

ਦੋ ਕਿੱਲੇ ਜੋ ਕੋਲ ਨੇ ਤੇਰੇ,  
ਇਹ ਵੀ ਵਿੱਕ-ਵੁੱਕ ਜਾਣੇ।  
ਚਿੱਤਾ ਵਾਲੇ ਕਿੱਲ ਤੇਰੇ ਫਿਰ,  
ਮੱਥੇ ਵਿਚ ਠੁੱਕ ਜਾਣੇ।  
ਵੇਖਣ ਨੂੰ ਫਿਰ ਕਿਤੇ ਨਾ ਮਿਲਣੇ,  
ਇਹ ਕਿੰਨ੍ਹਾਂ ਦੇ ਦੇਸ ਓ ਪੁੱਤਰਾ,  
ਇਹ ਕਿੰਨ੍ਹਾਂ ਦੇ ਦੇਸ।  
ਨਾ ਜਾਈਂ.....

ਚਲਾ ਗਿਆ ਜੇਕਰ ਤੂੰ ਸੁੱਖ ਨਾ,  
ਮੇਮਾਂ ਆਉਣ ਨਈਂ ਦੇਣਾ।  
ਭਾਲਰ ਤੇ ਪੌਛਾਂ ਨੇ ਤੈਨੂੰ,  
ਰਾਤੀਂ ਸੌਣ ਨਈਂ ਦੇਣਾ।  
ਨਾ ਸਿਰ ਉੱਪਰ ਪੱਗ ਇਹ ਰਹਿਣੀ,  
ਨਾ ਰਹਿਣੇ ਸਿਰ ਕੇਸ ਓ ਪੁੱਤਰਾ,  
ਨਾ ਰਹਿਣੇ ਸਿਰ ਕੇਸ।  
ਨਾ ਜਾਈਂ.....

ਕਰਕੇ ਬੁਰੂ ਹੁਣ ਜੈਵਿਕ ਖੇਤੀ,  
ਲਾ ਦੇ ਲਹਿਰਾਂ-ਬਹਿਰਾਂ।  
ਪੰਜ ਸੱਤ ਮੱਥਾਂ ਰੱਖ, ਵਗਾ ਦੇ,  
ਨਾਲੇ ਦੁੱਧ ਦੀਆਂ ਨਹਿਰਾਂ।  
ਰੱਬ ਬਰਕਤਾਂ ਪਾਊ ਆਪੇ,

ਕਹੋ 'ਚਰਨ' ਦਰਵੇਸ ਓ ਪੁੱਤਰਾ,  
ਕਹੋ 'ਚਰਨ' ਦਰਵੇਸ।  
ਨਾ ਜਾਈਂ.....

ਹਰਿਆ ਭਰਿਆ ਭਾਗਾਂ ਭਰਿਆ,  
ਛੱਡ ਕਣਕਾਂ ਦਾ ਦੇਸ ਓ ਪੁੱਤਰਾ,  
ਛੱਡ ਕਣਕਾਂ ਦਾ ਦੇਸ।  
ਨਾ ਜਾਈਂ ਪ੍ਰਦੇਸ ਓ ਪੁੱਤਰਾ,  
ਨਾ ਜਾਈਂ ਪ੍ਰਦੇਸ।

੪੨੮, ਗੁਰੂ ਨਾਨਕਪੁਰਾ ਵੈਸਟ  
ਡਾਕਖਾਨਾ-ਗੁੱਗਟੀ, ਜਲੰਧਰ-੧੪੪੦੦੯  
ਫੋਨ-੦੧੮੧-੨੨੩੧੬੫੪

## ਸ਼ਮਸ਼ੀਰ

—ਦਲਬੀਰ ਸਿੰਘ ਤਰਸ, ਅਸਟ੍ਰੇਲੀਆ

ਅਨੰਦਮਤੀ ਸੁਹਾਗਣੀ, ਜਾਂ ਸਤਿਗੁਰੂ 1੦ ਮੰਤਰ ਪਾਇਆ।  
ਸੰਗਤ ਰੰਗ ਚਲੂਲਿਆ, ਆ ਚੜ੍ਹਿਆ ਰੂਪ ਸੁਆਇਆ।  
ਸੁੱਚਾ ਮਨ ਤਨ ਮੋਲਿਆ, ਪਾ ਸਾਚੇ ਦੀ ਸਰਨਾਈ,  
ਸਹਜ ਸਚਾਈਆਂ ਉਭਰੀਆਂ, ਮਨ ਸਾਚੇ ਨਾ ਲਾਇਆ।

ਅਨੰਦਮਤੀ ਸੁਹਾਗਣੀ, ਅਨੰਦਿਨ 2 ਜਿਹਬਾ ਚਲਦੀ ਜਾਏ।  
ਤਨ ਮਨ ਸੋਪੇ ਸੱਤ ਨੂੰ ਸਦ ਚੜ੍ਹੀ ਸੁਨੇਹੜੇ ਘਲਦੀ ਜਾਏ।  
ਜੀਅ ਰਹੀ ਵਿਚ ਸੰਸਾਰ ਦੇ, ਕਾਰ ਸੱਚੀ ਦਾ ਬਣਿਆ ਘੇਰਾ,  
ਸੱਚ ਸਜਾਵਟ ਨੈਣੀ ਉਤਰੀ, ਸੁੰਦਰਤਾ ਦਰ ਮਲਦੀ ਜਾਏ।

ਅਨੰਦਮਤੀ ਸੁਹਾਗਣੀ, ਜੋ ਪ੍ਰਭ ਪ੍ਰੀਤਮ ਅਪਣਾਈ।  
ਸਭ ਕੂੜੇ ਕਰਮ ਅਲੋਪ ਕੇ ਕਰ ਰਹੀ ਸਾਚੀ ਕਾਰ ਕਮਾਈ।  
ਪ੍ਰਭ ਸਾਚੇ ਦੀ ਜੋਤਿ 3 ਵਿਚਰਦੀ, ਤਨ ਮਨ ਚਾਨਣ ਹੋਇਆ,  
ਸਤ ਸੁੰਦਰਤਾ ਮਿਲ ਕੇ ਦੋਵੇਂ, ਹੋ ਰਹੇ ਜੀਣਿ 4 ਸਹਾਈ।

ਅਨੰਦਮਤੀ ਸੁਹਾਗਣੀ, ਜਾਂ ਮਨ ਪ੍ਰਭ ਸੰਗਤਿ 5 ਲਾਇਆ।  
ਧੰਨ ਧੰਨ ਸਤਿਗੁਰ ਪੁਜੀਏ, ਜਿਨ ਮਾਰਗ ਸੱਤ ਬਤਾਇਆ।  
ਸਤ-ਮਾਰਗ ਪਾਇਆ ਜੀਵਨ ਰੁਸ਼ਨਾਇਆ ਕਾਣੇ ਸਗਲ ਵਸੂਰੇ 6;  
ਸਤ ਕਮਾਈ ਕਾਰ 'ਚ ਲਾਇਆ, ਇਹ ਮਨ ਜੋ ਪ੍ਰਭ ਭਾਇਆ।

ਪ੍ਰਭ ਸੰਗਤ ਬਿਨ ਗਿਆਨ ਨਾ ਲਹਿਰੇ, ਹਰਿਆਵਲ ਬਾਝ ਦਾ ਨੀਰਾ  
ਮਨ ਦੇ ਮੰਦਰ ਸਹਿਜ ਸਿਰਜਦੀ, ਇਕ ਰਾਮ ਹਰੀ ਸ਼ਮਸ਼ੀਰ।

1. ਸਤਿਗੁਰ-ਸਤਿਗੁਰੂ ਤੋ
2. ਅਨੰਦਿਨ-ਦਿਨ ਰਾਤ
3. ਜੋਤਿ-ਜੋਤ ਵਿਚ
4. ਜੀਣਿ-ਜੀਵਨ ਵਿਚ
5. ਸੰਗਤਿ-ਸੰਗਤ ਵਿਚ
6. ਵਿਸੂਰੇ-ਪਛਤਾਵੇ, ਪਸਚਾਤਾਪ



## ਦੋ ਗਜ਼ਲਾਂ/—ਪ੍ਰੋ. ਸੁਲੱਖਣ ਮੀਤ

੧

ਛੱਡੋ ਜੁਗਨੂੰ ਤਾਈਂ, ਉਸ ਨੂੰ ਜਗਣ ਦਿਓ।  
ਕੋਇਲ ਨੂੰ ਨਾ ਡੁੰਡੋ, ਉਹਨੂੰ ਗੋਣ ਦਿਓ।  
ਚੰਨ ਓਸਦਾ, ਉਸ ਦੇ ਵਿਹੜੇ ਚੜ੍ਹਨ ਦਿਓ,  
ਉਹਦੀ ਮਾਂਗ 'ਚ ਲੱਗੀ ਲਾਲੀ ਸਜਣ ਦਿਓ।  
ਗੀਤ ਗਮਾਂ ਦੇ ਗੋਣ ਲਈ ਹੀ ਆਖੋ ਨਾ,  
ਚਾਵਾਂ ਦਾ ਵੀ ਗੀਤ ਓਸ ਨੂੰ ਗੋਣ ਦਿਓ।  
ਸੁਹੇ ਰੰਗ ਨ ਹਰ ਪੈਲੀ ਵਿਚ ਛਿੜਕੇ ਹੁਣ,  
ਜਿਹੜੀ ਬਚਦੀ ਪੈਲੀ ਉਸਨੂੰ ਬਚਣ ਦਿਓ।  
ਜ਼ਖ਼ਮਾਂ ਦੇ ਨਾਂ ਫੁੱਲ ਖਿੜਾਓ ਥਾਂ ਥਾਂ ਤੇ,  
ਥਾਂ ਥਾਂ ਉੱਤੇ ਕੇਸਰ ਥਾਈਂ ਖਿੜਣ ਦਿਓ।  
ਸਾਡੇ ਸਾਹਾਂ ਵਾਲੀ ਖੁਸ਼ਬੂ ਵੰਡੋ ਨਾ,  
ਖੁਸ਼ਬੂ ਤਾਈਂ, ਖੁਸ਼ਬੂ ਦੇ ਵਿਚ ਘੁਲਣ ਦਿਓ।  
ਭੈਣਾਂ ਦੀ ਨਾ ਪੀਘ ਤੋੜਿਓ ਸਿਖਰਾਂ ਤੋਂ,  
ਮਾਵਾਂ ਦੇ ਨਾ ਨੈਣੋਂ ਜੋਤੀ ਬੁਝਣ ਦਿਓ।

੨

ਮੁੜ ਕੇ ਸਾਨੂੰ ਸਮੇਂ ਨਾਲ ਹੀ ਢਾਲ ਦਿਓ।  
ਕੇ ਕੁੱਝ ਅਸੀਂ ਗਵਾਇਆ, ਉਹਨੂੰ ਭਾਲ ਦਿਓ।  
ਸਾਡੇ ਸਿਰ 'ਤੇ ਜੋ ਹੋਈ ਮੰਡਰਾਉਂਦੀ ਹੈ,  
ਜਿਵੇਂ ਕਿਵੇਂ ਵੀ ਉਹਨੂੰ ਸਿਰ ਤੋਂ ਟਾਲ ਦਿਓ।  
ਸੁੱਖੀ ਸਾਂਦੀ ਵਸਦੇ ਰਸਦੇ ਰਹੇ ਤੁਸੀਂ,  
ਮੈਨੂੰ ਭਾਵੇਂ ਅਪਣੇ ਦੁੱਖ ਸੰਭਾਲ ਦਿਓ।  
ਵਾਅਦਾ ਕਰ ਕੇ ਮੁੱਕਰ ਜਾਣਾ ਠੀਕ ਨਹੀਂ,  
ਕੇਰਾਂ ਆਪਣਾ ਵਾਅਦਾ ਕੀਤਾ ਪਾਲ ਦਿਓ।  
ਜਿਸ ਢਾਂਚੇ ਦੀ ਢਿੱਲੀ ਹੋਈ ਚੁਲ ਕੋਈ,  
ਵਕਤ ਸੰਭਾਲੋ, ਉਸ ਢਾਂਚੇ ਵਿਚ ਫਾਲ ਦਿਓ।  
ਜਿੱਥੇ ਜਿੱਥੇ ਨਫ਼ਰਤ ਕੋਝਾ ਸਿਰ ਚੁੱਕੇ,  
ਉਸਨੂੰ ਪਾ ਫਿਟਕਾਰਾਂ ਹੇਠ ਬਹਾਲ ਦਿਓ।  
ਲੱਭ ਲੱਭ ਕੇ ਤ੍ਰਿਸ਼ੂਲ ਅਤੇ ਤਲਵਾਰਾਂ ਨੂੰ,  
ਸੁੰਦਰ ਸੁੰਦਰ ਢਾਲਾਂ ਦੇ ਵਿਚ ਢਾਲ ਦਿਓ।  
ਅਸੀਂ ਮੁਹੱਬਤ ਖ਼ਾਤਰ ਪੂਜਾ ਕਰਨੀ ਹੈ,  
ਸਾਨੂੰ ਭਿੰਨੇ ਸਾਹ ਤੇ ਦਿਲ ਦਾ ਥਾਲ ਦਿਓ।  
ਅਪਣੇ ਰਾਹ ਤੋਂ ਭਟਕੇ ਹੋਏ ਲੋਕਾਂ ਨੂੰ,  
ਉਹਨਾਂ ਤਾਈਂ ਰਸਤਾ ਸਹੀ ਦਿਖਾਲ ਦਿਓ।

੧-ਦਸਮੇਸ਼ ਨਗਰ, ਸੰਗਰੂਰ-੧੪੮੦੦੧

ਸਿਖ-੦੯੪੬੩੩੨੮੯੩੯

## ਦੋ ਗਜ਼ਲਾਂ/—ਪ੍ਰੋ. ਜਸਵੰਤ ਸਿੰਘ ਕੈਲਵੀ

ਬਹਿਰ (ਹਜ਼ਜ਼ ਮੁਸੱਮਨ ਅਖ਼ਰਬ ਮਕਰੂਫ ਮਕਸੂਰ ਮਹਿਬੂਫ)

੧

ਹਿੰਦੂ ਹੈ ਜਾਂ ਮੁਸਲਿਮ ਹੈ, ਕੀ ਇਨਸਾਨ ਨਹੀਂ ਹੈ?  
ਹੈ ਕੌਣ ਬਸ਼ਰ ਯਾਰ, ਜਿੰਦੀ ਜਾਨ ਨਹੀਂ ਹੈ?  
ਪਾ ਨੂਰ ਖੁਦਾ ਸਭ 'ਚ ਇਹ ਮਖ਼ਲੂਕ ਬਣਾਈ  
ਇਨਕਾਰ ਕਰੇ ਜੋ ਵੀ, ਉਂਦੀ ਸ਼ਾਨ ਨਹੀਂ ਹੈ।  
ਐ ਯਾਰ! ਲਹੂ ਮਾਸ ਤੋਂ ਬਣਿਆ ਇਹ ਬਦਨ ਜੇ,  
ਫਿਰ ਕੌਣ ਉਂਦੇ ਕਸਬ ਤੋਂ ਕੁਰਬਾਨ ਨਹੀਂ ਹੈ?  
ਜੋ ਸ਼ਖ਼ਸ ਨਾ ਦੂਜੇ ਨੂੰ ਦਏ ਜੀਣ ਧਰਾ ਤੇ,  
ਕੀ ਆਪ ਵੀ ਉਹ ਦੁਨੀਆਂ ਤੇ ਮਹਿਮਾਨ ਨਹੀਂ ਹੈ?  
ਕਿਉਂ ਜੋੜ ਰਿਹੇ ਲੋਭ 'ਚ ਮਾਇਆ ਦੇ ਖਜ਼ਾਨੇ?  
ਇਹ ਭਾਗ ਤਿਰੇ, ਬਖ਼ਤ ਦਾ ਸਾਮਾਨ ਨਹੀਂ ਹੈ।  
ਕਰ ਅਜ਼ਮ ਕਿ ਕਰਨਾ ਹੈ ਫਤਿਹ ਮੁਲਕ ਖੁਦਾ ਦਾ  
ਰੱਖ ਯਾਦ, ਸਫਰ ਇਸ਼ਕ ਦਾ, ਆਸਾਨ ਨਹੀਂ ਹੈ।  
ਚਰਚਾ 'ਚ ਰਹੇ ਯਾਰ ਗਜ਼ਲ ਜ਼ਬਤ 'ਚ ਜੋ  
ਹਰ ਸ਼ਬਦ ਤੁਰੇ ਹੁਕਮ 'ਚ ਘਮਸਾਨ ਨਹੀਂ ਹੈ।

੨

ਬਹਿਰ (ਮੁਜ਼ਾਰਿਆ ਮੁਸੱਮਨ ਅਖ਼ਰਬ)  
ਉਂਗਦਾ ਨਾ ਬੀਜ ਜੀਕਰ, ਸੁੱਕੀ ਜ਼ਮੀਨ ਅੰਦਰ  
ਪੈਦਾ ਦਯਾ ਨਾ ਹੁੰਦੀ, ਬੰਦੇ ਕਮੀਨ ਅੰਦਰ।  
ਮੁਰਦੇ ਸਮਾਨ ਜੀਏ ਜੀਹਨਾਂ 'ਚ ਕਾਇਰਤਾ ਹੈ  
ਜੀਵਨ ਦੀ ਲਹਿਰ ਜਾਗੇ, ਅਣਖੀ ਜ਼ਹੀਨ ਅੰਦਰ।  
ਕਿੰਨ੍ਹਾ ਕੁ ਦਰਦ ਤੇਰੇ ਦਿਲ ਵਿਚ ਗਰੀਬ ਖ਼ਾਤਰ?  
ਲੱਗੂ ਪਤਾ ਜਾਂ ਪਾਏ ਹੰਝੂ ਮਸ਼ੀਨ ਅੰਦਰ।  
ਵੱਡਿਆਂ ਦੇ ਨਾਲ ਯਾਰੀ, ਵੱਡਿਆਂ ਦੀ ਗੈਸ ਕਰਦੇ  
ਵੱਸਦਾ ਖੁਦਾ ਤਾਂ ਐਪਰ, ਦੁਖੀਏ ਤੇ ਦੀਨ ਅੰਦਰ  
ਤੇਰੀ ਨਜ਼ਰ ਜੇ ਡੂੰਘੀ ਵੇਖੀ ਤੂੰ ਨੀਜ ਲਾ ਕੇ  
ਕਿੰਨੀ ਕੁ ਮੇਲ ਜੇਮੀ, ਨੇਤਾ ਕਲੀਨ ਅੰਦਰ?  
ਹੋਵੇ ਜੇ ਪਾਕ ਹਿਰਦਾ, ਦਰਸ਼ਨ ਨਸੀਬ ਹੁੰਦੇ  
ਦਿੱਸਦਾ ਨਾ ਯਾਰ ਚਿਹਰਾ ਪਾਣੀ ਮਲੀਨ ਅੰਦਰ,  
ਮੱਠਾ ਹੈ ਦੇਸ਼ ਅੰਦਰ ਹੁਣ ਗਦਰ ਕੈਲਵੀ ਜੀ!  
ਇਨਸਾਫ ਨਾ ਅਦਲ ਹੈ ਗੱਦੀ ਨਬੀਨ ਅੰਦਰ।  
ਮੋਟਾ ਦਿਮਾਗ਼ ਜਿਸਦਾ, ਸਮਝੇ ਨਾ ਰਾਜ 'ਜਸ' ਉਹ  
ਸਾਗਰ ਵੀ ਸਿਮਟ ਜਾਂਦੇ, ਬੁੱਧੀ ਮਹੀਨ ਅੰਦਰ।

੧੯੮/੫ ਗੁਰੂ ਅਰਜਨ ਦੇਵ ਨਗਰ,

ਦਿਰੋਜਪੁਰ ਬਹਿਰ, ੦੧੬੩੨-੨੨੦੧੩੨



# ਭ੍ਰਿਸ਼ਟਾਂ ਦੀ ਦੜਦਹਿੰਗੜ

—ਕਰਤਾਰ ਸਿੰਘ ਕਾਲੜਾ, ਆਸਟ੍ਰੇਲੀਆ

ਭ੍ਰਿਸ਼ਟਾਂ ਦੀ ਦੜਦਹਿੰਗੜ ਵੱਜੇ।

ਨੋਟਾਂ ਦੀ ਦੜਦਹਿੰਗੜ ਵੱਜੇ!!

ਭਰੇ ਪਏ ਭੰਡਾਰ ਅੰਨ ਦੇ, ਬੈਂਕ ਵਿਦੇਸ਼ੀ ਰੁਸੇ।

ਭੁੱਖ ਮਰੀ ਪਰ ਦੂਜੇ ਬੇਨੇ, ਲੋਕਾਂ ਦਾ ਲਹੂ ਚੁਸੇ।

ਲਾਲਚੀਆਂ ਦੇ ਢਿਡ ਨਾ ਭਰਦੇ,

ਭੁੱਖਾ ਮੂਲ ਨਾ ਰੱਜੇ।

ਭ੍ਰਿਸ਼ਟਾਂ ਦੀ ਦੜਦਹਿੰਗੜ ਵੱਜੇ.....!

ਹਰ ਇਕ ਨੋਟ ਦੀ ਸੂਰਤ ਦੇਖੋ, ਉੱਤੇ ਛਪਿਆ ਗਾਂਧੀ।

ਹੱਥ ਵਿਚ ਸੋਟੀ ਮੋਢੇ ਬੁੱਕਲ, ਸੱਚ ਦੇ ਰਾਹ ਦਾ ਪਾਂਧੀ।

ਉਹ ਬਾਪੂ ਵੀ ਕੈਦ ਕਰ ਲਿਆ,

ਵਿਚ ਲਾਕਰਾਂ ਸੱਜੇ!

ਭ੍ਰਿਸ਼ਟਾਂ ਦੀ ਦੜਦਹਿੰਗੜ ਵੱਜੇ.....!

ਦੇਸ਼ ਮੇਰਾ ਖੁਸ਼ਹਾਲ ਬੜਾ ਹੈ ਦਰ ਉਨਤੀ ਦੀ ਚੋਖੀ।

ਅੱਸੀ (੮੦) ਕਰੋੜ ਰੋਟੀਉਂ ਆਤੁਰ ਮੌਤ ਮਿਲ ਰਹੀ ਸੋਖੀ।

ਹੱਥ ਮੰਗਦੇ ਲੋਕਾਂ ਦੇ ਹੁਣ,

ਖੁਸ਼ ਨੇ ਪਾਸੇ ਭੱਜੇ।

ਭ੍ਰਿਸ਼ਟਾਂ ਦੀ ਦੜਦਹਿੰਗੜ ਵੱਜੇ.....!

ਨੇਤਾ ਨਾ ਮਹਿਗਾਈ ਰੋਕੇ, ਨਾ ਰੋਕੇ ਆਬਾਦੀ।

ਉਸਨੂੰ ਨਹੀਂ ਗ਼ਰੀਬੀ ਦਿਸਦੀ, ਨਾ ਦਿਸਦੀ ਬਰਬਾਦੀ।

ਜਾਤੀ ਰੰਗੀ ਵੋਟ ਦੀ ਨੀਤੀ,

ਉਸਦੇ ਪੜ੍ਹਦੇ ਕੱਜੇ।

ਨੋਟਾਂ ਦੀ ਦੜਦਹਿੰਗੜ ਵੱਜੇ।

ਦੁਨੀਆ ਭਰ ਦੇ ਧੰਨਵਾਨਾਂ ਵਿਚ ਨਾਮ ਹੈ ਸਾਡਾ ਉੱਚਾ।

ਤਾਂ ਹੀ ਵੋਟਾਂ ਦਾ ਮੁੱਲ ਦੇ ਕੇ ਜਿੱਤ ਜਾਂਦਾ ਹੈ ਲੁੱਚਾ।

ਰਿਸ਼ਵਤ ਸੰਗ ਚੱਲਣ ਸਰਕਾਰਾਂ,

ਗੜ੍ਹਕਣ ਖੁਸ਼ ਨਿੱਲਜੇ!

ਨੋਟਾਂ ਦੀ ਦੜਦਹਿੰਗੜ ਵੱਜੇ.....!

“ਚੋਰਾਂ ਦੇ ਕਿਉਂ ਨਾਮ ਬਤਾਈਏ” ਨੇਤਾ ਜੀ ਇਉਂ ਕਹਿੰਦੇ।

ਮੌਤੋਂ ਭੈੜੀ ਹੈ ਬਦਨਾਮੀ “ਸਾਊ ਲੋਕ” ਨਾ ਸਹਿੰਦੇ।

ਉੱਚ ਕਾਨੂੰਨ ਦੇ ਤਾਈਂ ਕਹਿੰਦੇ

“ਸਿਆਸਤ ਵਿਚ ਨਾ ਵੱਜੇ”!

ਭ੍ਰਿਸ਼ਟਾਂ ਦੀ ਦੜਦਹਿੰਗੜ ਵੱਜੇ.....!

ਇਕ ‘ਅਸਾਜੇ’ ਨੇ ਮੌਤ ਮਾਰੀ, ਦੂਜੇ ‘ਅੰਨਾ ਹਜ਼ਾਰੇ’।

ਨੇਤਾ ਜੀ ਦੀ ਘੋਰ ਮੁਸੀਬਤ, ਲੋਕ ਜਾਗ ਪਏ ਸਾਰੇ।

ਸਭਨਾਂ ਦੇ ਢਿਡ ਨੰਗੇ ਹੋਣੇ,

ਕਿਸ ਕਿਸ ਦਾ ਮੂੰਹ ਕੱਜੇ!!!

ਭ੍ਰਿਸ਼ਟਾਂ ਦੀ ਦੜਦਹਿੰਗੜ ਵੱਜੇ.....!

ਨੋਟਾਂ ਦੇ ਵਿਚ ਲੁਕ ਜਾਂਦੀ ਹੈ ਜਗ ਦੀ ਕੁੱਲ ਮਕਾਰੀ।

ਭ੍ਰਿਸ਼ਟਾਂ ਦੀ ਦੜਦਹਿੰਗੜ ਦੇ ਵਿਚ, ਨੋਟਾਂ ਦੀ ਸਰਦਾਰੀ।

ਨੀਅਤ ਦਾ ਭੁੱਖਾ ਸਦ ਭੁੱਖਾ,

ਉਹ ਭੁੱਖਾ ਨਾ ਰੱਜੇ!

ਨੋਟਾਂ ਦੀ ਦੜਦਹਿੰਗੜ ਵੱਜੇ.....!

ਰੋਜ਼ ਰੋਜ਼ ਇਹ ਕਮਲਾ ਕਾਲੜਾ ਸਿਰ ਆਪਣਾ ਪਿਆ ਖਾਵੇ।

ਵੀਨਾਂ ਅਤੇ ਨਿੱਲਜਾਂ ਤਾਈਂ ਅਕਲ ਦੀ ਗੱਲ ਸਮਝਾਵੇ।

ਰੱਬ ਜਿੰਨ੍ਹਾਂ ਨੂੰ ਮੌਤ ਨਾ ਦਿੱਤੀ ਕਿਉਂ ਉਹਨਾਂ ਵਿਚ ਵੱਜੇ?

ਭ੍ਰਿਸ਼ਟਾਂ ਦੀ ਦੜਦਹਿੰਗੜ ਵੱਜੇ, ਨੋਟਾਂ ਦੀ ਦੜਦਹਿੰਗੜ

ਵੱਜੇ!!

#੨੨੪, ਪਾਠਸ਼ਾਲਾ, ਨਾਭਾ-੧੪੭੨੦੧

ਮੋ-੯੪੬੪੦-੮੮੯੯੮

## ਗੀਤ / —ਪ੍ਰੋ. ਨਵਰਾਹੀ ਘੁਗਿਆਣਵੀ

ਸਰਬ ਕਲਾ ਸਮਰੱਥ ਸੁਆਮੀ, ਸਰਬ ਕਲਾ ਸਮਰੱਥ।

ਬੰਦਾ ਹੈ ਕਠਪੁਤਲੀ ਕੇਵਲ, ਡੋਰ ਹੈ ਉਸਦੇ ਹੱਥ।

ਕਿੰਨੇ ਯਤਨ ਕਰ ਲਵੇ ਭਾਵੇਂ, ਜਿੱਥੇ ਰੱਖੇ, ਰਹਿਣਾ।

ਹਰ ਹਾਲਤ ਬੰਦੇ ਨੂੰ ਉਸਦਾ, ਭਾਣਾ ਪੈਂਦਾ ਸਹਿਣਾ।

ਦੇਵਣਹਾਰਾ ਦੇਈ ਜਾਵੇ, ਖ਼ਤਮ ਨਾ ਹੋਵੇ ਵੱਥ।

ਸਰਬ ਕਲਾ ਸਮਰੱਥ ਸੁਆਮੀ.....

ਨਿੱਕੀਆਂ ਨਿੱਕੀਆਂ ਗੱਲਾਂ ਉੱਤੇ, ਅਸੀਂ ਝਗੜਦੇ ਰਹਿੰਦੇ।

ਇਕ ਦੂਜੇ ਨੂੰ, ਬਿਨਾਂ ਮਤਲਬੋਂ, ਚੰਗਾ ਮਾੜਾ ਕਹਿੰਦੇ।

ਹਰ ਜਰਵਾਣੇ ਤਾਈਂ ਆਪੇ, ਪਾ ਕੇ ਰੱਖੇ ਨੱਥ।

ਸਰਬ ਕਲਾ ਸਮਰੱਥ ਸੁਆਮੀ.....

ਅਸੀਂ ਓਸਦੀ ਬਕਤੀ ਉੱਤੇ, ਕਰਦੇ ਨਹੀਂ ਭਰੋਸਾ।

ਹਰ ਵੇਲੇ ਰੱਖਦੇ ਹਾਂ ਰੰਜਿਸ਼, ਨਹੀਂ ਗਵਾਉਂਦੇ ਰੋਸਾ।

‘ਨਵਰਾਹੀ’ ਹੋ ਆਪ-ਮੁਹਾਰੇ, ਲੀਹ ਤੋਂ ਜਾਈਏ ਲੱਥ।

ਸਰਬ ਕਲਾ ਸਮਰੱਥ ਸੁਆਮੀ.....

ਜਿੱਥੇ ਤਾਈਂ ਹੋ ਸਕਦਾ ਹੈ, ਹਰ ਇਕ ਨੂੰ ਅਪਣਾਵੇ।

ਹਰ ਇਕ ਨਾਲ ਬਣਾ ਕੇ ਰੱਖੇ, ਸਭ ਦੇ ਨਾਲ ਨਿਭਾਵੇ।

ਏਕ ਨੂਰ ਦੀ ਉਪਜ ਹਾਂ ਸਾਰੇ, ਕੋਈ ਨਾ ਸਾਥੋਂ-ਵੱਥ।

ਸਰਬ ਕਲਾ ਸਮਰੱਥ ਸੁਆਮੀ, ਸਰਬ ਕਲਾ ਸਮਰੱਥ।

ਬੰਦਾ ਹੈ ਕਠਪੁਤਲੀ ਕੇਵਲ, ਡੋਰ ਹੈ ਉਸਦੇ ਹੱਥ।

ਨਹਿਰ ਨਜ਼ਾਰਾ, ਨਵਾਂ ਹਰਿਦਰ ਨਗਰ,

ਡਰੀਦਕੋਟ-੧੫੧੨੦੩

ਫੋਨ-੯੮੧੫੦-੦੨੩੦੨



## ਦੋ ਗਜ਼ਲਾਂ/ -ਰਣਜੀਤ ਆਜ਼ਾਦ ਕਾਂਡਲਾ

ਵੇਟਾਂ ਦੀ ਨੀਤੀ ਨੇ ਘਰ ਘਰ ਵੰਡਾਂ ਪਾਈਆਂ ਨੇ।  
ਲੋਕਾਂ ਨੂੰ ਪਾੜ ਭਰਾਵਾਂ ਹੱਥ ਡਾਗਾਂ ਫੜਵਾਈਆਂ ਨੇ।  
ਦਹੇਜ ਦੇ ਹੱਥ ਉਜੜ ਗਏ ਅਨੇਕਾਂ ਘਰ ਏਥੇ,  
ਬਿਨ ਕਸੂਰੋਂ ਧੀਆਂ-ਭੈਣਾਂ ਮਾਰ ਮੁਕਾਈਆਂ ਨੇ।  
ਇਸ ਦੁਨੀਆ 'ਚ ਵਸਦੇ ਵਹਿਸ਼ੀ ਦਰਿਦੇ ਲੋਕ।  
ਭ੍ਰਿਸ਼ਟ ਨੀਤੀ ਨੇ ਹਰ ਥਾਂ ਧੁੰਮਾਂ ਪਾਈਆਂ ਨੇ।  
ਕਰਦੇ ਕਾਰ ਬਥੇਰੀ ਪਰ ਕਰਜ਼ ਜਿਉਂ ਦਾ ਤਿਉਂ,  
ਦਸ-ਨਹੁੰਆਂ ਦੀਆਂ ਕਿਰਤਾਂ ਸਭ ਘਬਰਾਈਆਂ ਨੇ।  
ਚਾਵਾਂ ਦੇ ਨਾਲ ਪਾਲੇ ਪੁੱਤਰ ਪਿਆਰੇ ਮਾਪਿਆਂ ਜੋ,  
ਹੁਣ ਮਾਂ ਤੇ ਪਿਉ ਨੂੰ ਵੰਡਿਆ ਸਕਿਆ ਭਾਈਆਂ ਨੇ।  
ਵਾਹ! ਚੜ੍ਹ ਚੜ੍ਹਕੇ ਮਹਿੰਗਾਈ ਪੱਖਾਂ ਭਾਰ ਹੋਈ,  
ਜੀਣਾ ਮੁਸ਼ਕਿਲ ਬਣਿਆ ਲੋਕੀਂ ਦੇਣ ਦੁਹਾਈਆਂ ਨੇ।  
ਰੋਕਾਂ ਲਾ ਹਜ਼ੂਮ ਦਾ ਹੜ੍ਹ ਨਾ ਠੱਲ੍ਹਿਆ ਜਾਣਾ ਹੈ,  
ਏਕ ਕਰਕੇ ਲੋਕਾਂ ਜਦ ਵੀ ਤਾਕਤਾਂ ਲਾਈਆਂ ਨੇ।  
ਬੋਟੀ ਸੋਚ 'ਆਜ਼ਾਦ' ਅਗੇਰੇ ਵਧਣ ਨਾ ਦਿੰਦੀ,  
ਏਕਾ ਕਰਕੇ ਜ਼ਿੰਦਗੀ ਵਿਚ ਰੋਕਾਂ ਆਈਆਂ ਨੇ।

(੨)

ਆਪਣੀ ਹਿੰਮਤ ਨੂੰ ਅਜ਼ਮਾ ਕੇ ਵੇਖ ਜ਼ਰਾ।  
ਮੇਜ਼ਿਲ ਵੱਲ ਦੇ ਪੈਰ ਵਧਾ ਕੇ ਵੇਖ ਜ਼ਰਾ।  
ਕੀਤੇ ਕਰਮਾਂ ਦਾ ਫਲ ਇਕ ਦਿਨ ਮਿਲਣਾ ਹੈ,  
ਹੁਣ ਕੁੱਝ ਚੰਗੇ ਕਰਮ ਕਮਾ ਕੇ ਵੇਖ ਜ਼ਰਾ।  
'ਜੀ ਆਇਆ ਨੂੰ' ਲਿਖ ਲਾਇਆ ਜਿਨ੍ਹਾਂ ਬੂਹੇ 'ਤੇ,  
ਉਨ੍ਹਾਂ ਦੇ ਦਰ ਫੇਰਾ ਪਾ ਕੇ ਵੇਖ ਜ਼ਰਾ।  
ਜਿਹੜੇ ਤੈਨੂੰ ਆਪਣਾ ਆਪਣਾ ਕਹਿੰਦੇ ਨੇ,  
ਦੁੱਖ ਵਿਚ ਯਾਰਾਂ ਨੂੰ ਅਜ਼ਮਾ ਕੇ ਵੇਖ ਜ਼ਰਾ।  
ਆਪਣੇ ਖਾਤਰ ਕਰਦਾ ਬੰਦਾ ਸਭ ਕੁੱਝ ਹੀ,  
ਦੂਜਿਆਂ ਲਈ ਹੁਣ ਭਲਾ ਕਮਾ ਕੇ ਵੇਖ ਜ਼ਰਾ।  
ਮਜ਼ਨੂੰ ਬਣਕੇ ਝੱਲਾ ਹੋਇਆ ਫਿਰਦਾ ਹੈ,  
ਇਸ਼ਕ-ਝਨਾ ਵਿਚ ਤਾਰੀ ਲਾਕੇ ਵੇਖ ਜ਼ਰਾ।  
ਬਣਿਆ ਹੋਇਆ ਕੰਮ ਵਿਗਾੜਣ ਦੋਖੀ ਤਾਂ,  
ਉਲਝੀ ਤਾਣੀ ਤੂੰ ਸੁਲਝਾ ਕੇ ਵੇਖ ਜ਼ਰਾ।  
ਤੇਰੇ ਆਲੇ ਦੁਆਲੇ ਕੀ ਕੁੱਝ ਹੁੰਦਾ ਏ?  
ਆਸੇ-ਪਾਸੇ ਨਜ਼ਰ ਰਲਾ ਕੇ ਵੇਖ ਜ਼ਰਾ।  
ਕਰਦਾ ਰਿਹਾ 'ਆਜ਼ਾਦ' ਤਮੇਨਾ ਮਿਲਣੇ ਦੀ,  
ਗ਼ੈਰਾਂ ਨੂੰ ਕਦੀ ਮੀਤ ਬਣਾ ਕੇ ਵੇਖ ਜ਼ਰਾ।

## ਪਿਆਰੇ ਨਾਨਕ ਜੀ

ਮਾਂ ਤ੍ਰਿਪਤਾ ਦੇ ਰਾਜ ਦੁਲਾਰੇ ਨਾਨਕ ਜੀ।  
ਪਿਊ ਕਾਨ੍ਹ ਦੇ ਪੁੱਤਰ ਪਿਆਰੇ ਨਾਨਕ ਜੀ।...  
ਕਿੰਝ ਹੁੰਦਕਾਰ ਚੁਫੇਰੇ ਛਾਇਆ ਹੈ।  
ਵੇਖ ਬਣਿਆ ਜਗ ਪਰਾਇਆ ਹੈ।  
ਅਸੀਂ ਦੇ ਦੇ ਹੋਕਾ ਹਾਰੇ ਨਾਨਕ ਜੀ।  
ਪਿਓ ਕਾਲ, ਦੇ ਪੁੱਤਰ ਪਿਆਰੇ ਨਾਨਕ ਜੀ।...!!  
ਦਿਲ ਨੂੰ ਸੱਚਾ ਸੋਚਾ ਜੋ ਭਾਇਆ  
ਜਾ ਭੁੱਖਿਆ ਤਾਈਂ ਛਕਾਇਆ।  
ਦਾਤੇ ਬਣ ਬੈਠੇ ਵਣਜਾਰੇ ਨਾਨਕ ਜੀ।  
ਮਾਂ ਤ੍ਰਿਪਤਾ ਦੇ ਰਾਜ ਦੁਲਾਰੇ ਨਾਨਕ ਜੀ।...!!  
ਕਿਤੇ ਤੇਰ੍ਹਾਂ ਤੇਰ੍ਹਾਂ ਪਏ ਕਰਦੇ।  
ਪਰੇ ਫੰਗਰ ਖੇਤ ਵਿਚ ਚਰਦੇ।  
ਜਾਈਏ ਚੋਜਾਂ ਤੋਂ ਬਿਲਹਾਰੇ ਨਾਨਕ ਜੀ।  
ਮਾਂ ਤ੍ਰਿਪਤਾ ਦੇ ਰਾਜ ਦੁਲਾਰੇ ਨਾਨਕ ਜੀ।...!!  
ਰਾਕਸ਼ ਕੋਢੇ ਜਿਹੇ ਬੰਦੇ ਬਣਾਏ।  
ਪੰਜਾ ਲਾ ਕੇ ਪਹਾੜ ਬੰਮਾਏ।  
ਘੁਮੰਡੀ ਭੁੰਜੇ ਲਾਹ ਮਾਰੇ ਨਾਨਕ ਜੀ।  
ਮਾਂ ਤ੍ਰਿਪਤਾ ਦੇ ਰਾਜ ਦੁਲਾਰੇ ਨਾਨਕ ਜੀ।...!!  
ਇਸਤਰੀ ਦਾ ਮਾਣ ਵਧਾਇਆ ਹੈ।  
ਖ਼ਲਕਤ ਨੂੰ ਇਹ ਸਮਝਾਇਆ ਹੈ।  
ਮਾਂ ਨੇ ਕੁੱਖੋਂ ਜਨਮੇਂ ਸਾਰੇ ਨਾਨਕ ਜੀ।  
ਮਾਂ ਤ੍ਰਿਪਤਾ ਦੇ ਰਾਜ ਦੁਲਾਰੇ ਨਾਨਕ ਜੀ।  
ਅੱਜ ਉਹ ਮਾਂ ਹੋਟਲੀਂ ਫਿਕਦੀ।  
ਜਾਵੇ ਵਿਚ ਪੁੜਾਂ ਦੇ ਪਿਸਦੀ।  
ਖਾ ਗਏ ਦਾਜ ਹਤਿਆਰੇ ਨਾਨਕ ਜੀ।  
ਮਾਂ ਤ੍ਰਿਪਤਾ ਦੇ ਰਾਜ ਦੁਲਾਰੇ ਨਾਨਕ ਜੀ।...!!  
ਕਦੇ ਝਾਤ ਜਗਤ ਵੱਲ ਪਾ ਜਾਹ।  
ਭੁੱਖੇ ਦੈਤਾਂ ਤਾਈਂ ਸਮਝਾ ਜਾਹ।  
'ਆਜ਼ਾਦ' ਜਾਊ ਬਲਿਹਾਰੇ ਨਾਨਕ ਜੀ।  
ਮਾਂ ਤ੍ਰਿਪਤਾ ਦੇ ਰਾਜ ਦੁਲਾਰੇ ਨਾਨਕ ਜੀ।...!!



ਸ਼ਿਵਪੁਰੀ, ਧੂਰੀ (ਪੰਜਾਬ)  
ਮੋ-੦੯੪੬੪੬-੯੭੮੯



ੴ

ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਸਹਾਇ

ਨਵੇਂ ਨਵੇਂ ਵੰਨ-ਸੁਵੰਨੇ ਡਿਜ਼ਾਇਨਾਂ ਵਿਚ ਤਿਆਰ ਕੀਤੇ ਹੋਏ

ਚਮਕਦਾਰ ਅਤੇ ਪੱਕੇ ਰੰਗਾਂ ਵਾਲੇ

**ਫਰਸ਼ੀ ਦਰੀਆਂ ਅਤੇ ਗਲੀਚੇ**

ਨਿਰਮਾਤਾ :

# ਨਾਮਧਾਰੀ ਸੈਲਜ਼

੧੦੨੪੦/੫੪ ਲਾਇਬ੍ਰੇਰੀ ਰੋਡ, ਆਜ਼ਾਦ ਮਾਰਕੀਟ, ਦਿੱਲੀ—੧੧੦੦੦੬

**Furshi Durries & Carpets**

*in Bright & Fast Colours*

**Manufacturers :**

# Namdhari Sales

10240/54, Library Road, Azad Market, Delhi-110006

Phone Office : 011-23516585, 011-23614784

Mobile Phone :

S. C. Anjit Singh 98105-56358

S. Satvinder Singh 981155210



# ਸਿੱਖ ਕੌਣ ਹੈ ਦਾ “ਵਿਵਾਦ”

—ਤਰਲੋਚਨ ਸਿੰਘ



ਜਦੋਂ ਕਦੇ ਗੁਰਦੁਆਰਿਆਂ ਤੇ ਕੰਟਰੋਲ ਕਰਨ ਲਈ ਚੋਣ ਆਉਂਦੀ ਹੈ ਉਸ ਸਮੇਂ ਇਹ ਵਿਵਾਦ ਉਠ ਖੜਾ ਹੁੰਦਾ ਹੈ ਕਿ ਇਸ ਚੋਣ ਲਈ ਵੋਟਰ ਕੌਣ ਹੋ ਸਕਦੇ ਹਨ। ਕਿਉਂ ਜੋ ਇਹ ਕੇਵਲ ਸਿੱਖਾਂ ਨਾਲ ਸਬੰਧਤ ਹੈ ਇਸ ਲਈ ਵਾਰ-ਵਾਰ ਇਹ ਵਿਵਾਦ ਖੜਾ ਹੋ ਜਾਂਦਾ ਹੈ ਅਤੇ ਕਈ ਵਾਰੀ ਖੜਾ ਕੀਤਾ ਜਾਂਦਾ ਹੈ ਕਿ ਸਿੱਖ ਕੌਣ ਹੈ ? ਕਿਹੜੇ ਸਿੱਖ ਨੂੰ ਹੱਕ ਹੈ ਕਿ ਉਹ ਵੋਟਰ ਬਣ ਸਕੇ। ਇਸ ਸਮੇਂ ਹਰ ਲੀਡਰ ਜਿਸਨੇ ਕਦੇ ਸਿੱਖਾਂ ਦੀਆਂ ਓਕੜਾਂ ਲਈ ਕਦੇ ਸੋਚਿਆ ਵੀ ਨਾ ਹੋਵੇ, ਉਹ ਵੀ ਬਿਆਨ ਦੇ ਦਿੰਦਾ ਹੈ ਕਿ ਸਿੱਖ ਕਿਹੜਾ ਹੈ। ਰਾਜਸੀ ਲੀਡਰ ਤੁਰੰਤ ਮੈਦਾਨ ਵਿਚ ਉਤਰ ਆਉਂਦੇ ਹਨ। ਹਰ ਕੋਈ ਆਪਣੀ ਰੋਟੀ ਸੇਕ ਕੇ ਲਾਭ ਲੈਣ ਦੇ ਹੱਕ ਵਿਚ ਹੈ ਅਖਬਾਰਾਂ ਅਤੇ ਟੀ.ਵੀ. ਤੇ ਵੀ ਇਹਨਾਂ ਸੁਰਖੀਆਂ ਤੇ ਵਿਚਾਰ ਵਿਟਾਂਦਰਾ ਹੋ ਰਿਹਾ ਹੈ। ਮੈਨੂੰ ਵੀ ਇਨ੍ਹਾਂ ਪ੍ਰਗਰਾਮਾਂ ਵਿਚ ਸੌਂਦਿਆ ਗਿਆ ਸੀ।

ਕਦੇ ਠੰਡੇ ਦਿਮਾਗ ਨਾਲ ਸੋਚੋ ਕਿ ਇਹ ਦੁਬਿਧਾ ਕੇਵਲ ਸਾਡੀ ਕੌਮ ਦੇ ਹਿੱਸੇ ਵਿਚ ਆਈ ਹੈ। ਕਦੇ ਕਿਸੇ ਹੋਰ ਧਾਰਮਿਕ ਕੌਮ ਦੀ ਵੀ ਅਜਿਹੀ ਗੱਲ ਸੁਣੀ ਹੈ। ਕੋਈ ਮੁਸਲਮਾਨ, ਬੋਧੀ, ਈਸਾਈ, ਹਿੰਦੂ, ਪਾਰਸੀ, ਯਹੂਦੀ ਇਸ ਬਾਰੇ ਕਦੇ ਨਹੀਂ ਬੋਲਿਆ। ਕੋਈ ਕਿਸੇ ਹੋਰ ਧਰਮ ਵਾਲੇ ਨੂੰ ਨਹੀਂ ਕਹਿ ਸਕਦਾ ਹੈ ਕਿ ਤੂੰ ਹਿੰਦੂ ਜਾਂ ਮੁਸਲਮਾਨ ਨਹੀਂ, ਉਹਨਾਂ ਨੂੰ ਲੋੜ ਹੀ ਨਹੀਂ ਇਸ ਬਾਰੇ ਕੋਈ ਹੁਕਮ ਕੱਢਣ ਦੀ। ਉਹਨਾਂ ਨੇ ਕਦੇ ਆਪਣੇ ਧਾਰਮਿਕ ਅਸਥਾਨਾਂ ਦੇ ਪ੍ਰਬੰਧ ਲਈ ਵੋਟਾਂ ਨਾਲ ਕਮੇਟੀਆਂ ਨਹੀਂ ਚੁਣੀਆਂ, ਕੇਵਲ ਅਸੀਂ ਹਾਂ ਸਾਰੇ ਵਿਸ਼ਵ ਵਿਚ ਜੋ ਭੀਗਾਂ ਮਾਰਦੇ ਹਾਂ ਕਿ ਅਸੀਂ ਡੈਮੋਕਰੇਸੀ ਨੂੰ ਅਪਣਾ ਕੇ ਵੋਟਾਂ ਨਾਲ ਸੇਵਕ ਚੁਣਦੇ ਹਾਂ। ਜਦ ਕਿਸੇ ਦਾ ਚੁਨਾਓ ਹੋਵੇ ਹਰ ਕੋਈ ਫਾਲਤੂ ਵੋਟਾਂ ਬਣਵਾਂਦਾ ਹੈ ਤੇ ਵਿਰੋਧੀਆਂ ਦੀਆਂ ਕਟਾਵਾਂਦਾ ਹੈ। ਇਸ ਲਈ ਸਿੱਖਾਂ ਦੀਆਂ ਵੋਟਾਂ ਬਾਰੇ ਇਹ ਅਜੀਬ ਦਲੀਲਾਂ ਸਿੱਖ ਹੋਣ ਬਾਰੇ ਦਿੱਤੀਆਂ ਜਾਂਦੀਆਂ ਹਨ ਕਿ ਸਿੱਖ ਕੌਣ ਹੈ।

ਇਹ ਸਭ ਨੂੰ ਪਤਾ ਹੈ ਕਿ ਗੁਰੂ ਨਾਨਕ ਦੇਵ ਜੀ ਤੋਂ ਹੀ ਸਿੱਖ ਆਰੰਭ ਹੋਏ। ਨੌ ਗੁਰੂਆਂ ਦੇ ਸਮੇਂ ਦਾੜੀ ਕੇਸ ਵਾਲੇ ਘੱਟ ਸਨ, ਪਰ ਆਮ ਹਿੰਦੂ ਗੁਰੂਆਂ ਦੇ ਸੇਵਕ ਸੀ। ਜਦ ਗੁਰੂ ਗੋਬਿੰਦ ਸਿੰਘ ਜੀ ਦੇ ਖਾਲਸਾ ਸਾਜਿਆਂ ਤਾਂ ਸਿੰਘ ਪੈਦਾ ਹੋਏ, ਹਰ ਪਾਸੇ ਦਾੜੀ ਅਤੇ ਕੇਸਾਂ ਵਾਲੇ ਫੈਲ ਗਏ। ਇਹਨਾਂ ਸਿੰਘਾਂ ਨੇ ਬੜੇ ਚੁਲਮ ਸਹੇ, ਕਤਲੇਆਮ ਵੀ ਹੋਏ ਪਰ ਸਾਨੂੰ ਇਹ ਲਾਭ ਰਿਹਾ ਕਿ ਸਿੰਘਾਂ ਦੀ ਪੂਰਤੀ ਸਹਿਜ ਧਾਰੀ ਹਿੰਦੂਆਂ

ਨੇ ਹਮੇਸ਼ਾਂ ਕੀਤੀ। ਲੱਖਾਂ ਹਿੰਦੂ, ਸਿੱਖ ਬਣੇ ਪਰ ਵੱਡੀ ਗਿਣਤੀ ਕੇਸਾਂ ਤੋਂ ਅਧੂਰੀ ਰਹਿ ਕੇ ਵੀ ਸਿੱਖ ਰਹੀ, ਇਸ ਸੰਗਤ ਨੂੰ ਸਹਿਜ ਧਾਰੀ ਕਹਿਣ ਲੱਗੇ ਪਏ। ਗੁਰੂ ਨਾਨਕ ਨਾਮ ਲੇਵਾ ਕਾਬਲ, ਕਸ਼ਮੀਰ, ਸਿੰਧ, ਬੀਕਾਨੇਰ ਤੱਕ ਫੈਲ ਗਏ। ਸਾਰੇ ਭਾਰਤ ਵਿਚ ਗੁਰੂ ਨਾਨਕ ਦੇਵ ਜੀ ਦਾ ਨਾਂ ਲੋਕਾਂ ਦੇ ਮਨਾਂ ਵਿਚ ਸੀ। ਜਦੋਂ ਸਿੰਘ ਸਜ ਗਏ ਤਾਂ ਉਹ ਗਿਣਤੀ ਵੀ ਵੱਧ ਗਈ। ਪੰਜਾਬ ਵਿਚ ਇਹ ਇਕ ਤਾਕਤ ਬਣ ਗਈ। ਮਿਸਲਾਂ ਦੇ ਸਮੇਂ ਤੇ ਫਿਰ ਮਹਾਰਾਜਾ ਰਣਜੀਤ ਸਿੰਘ ਦੇ ਵਕਤ ਸਿੰਘ ਵੀ ਵਧੇ ਤੇ ਗੈਰ ਕੇਸਾਧਾਰੀ ਭਾਵ ਸਹਿਜਧਾਰੀਆਂ ਦੀ ਗਿਣਤੀ ਵੱਧ ਗਈ। ਸਿੱਖਾਂ ਵਿਚ ਕਈ ਗਰੁੱਪ ਜਾਂ ਸ਼ਾਖਾਂ ਬਣੀਆਂ। ਉਹ ਵੀ ਆਪਣੇ ਆਪ ਨੂੰ ਸਿੱਖ ਅਖਵਾਉਂਦੇ ਸਨ। ਬਾਬਾ ਸ੍ਰੀ ਚੰਦ ਗੁਰੂ ਨਾਨਕ ਦੇਵ ਜੀ ਦੇ ਵੱਡੇ ਸਪੁੱਤਰ ਨੇ ਉਦਾਸੀ ਮੱਤ ਨੂੰ ਚਲਾ ਦਿੱਤਾ ਜਿਸ ਦੀ ਅੱਜ ਸਾਰੇ ਭਾਰਤ ਵਿਚ ਚੜ੍ਹਤ ਹੈ। ਇਸ ਮੱਤ ਦੇ ਪਹਿਲੇ ਮੁਖੀ ਬਾਬਾ ਗੁਰਦਿੱਤਾ ਜੀ ਸਨ ਜੋ ਗੁਰੂ ਹਰਗੋਬਿੰਦ ਜੀ ਦੇ ਸਪੁੱਤਰ ਸਨ, ਉਦਾਸੀਆਂ ਨੇ ਗੁਰੂ ਅਸਥਾਨਾਂ ਦੀ ਸੇਵਾ ਸੰਭਾਲ ਕੀਤੀ। ਦੂਜੀ ਸ਼ਾਖਾ ਗੁਰੂ ਗੋਬਿੰਦ ਸਿੰਘ ਜੀ ਨੇ ਨਿਰਮਲਿਆਂ ਦੀ ਆਪ ਚਲਾਈ। ਚੋਣਵੇਂ ਸਿੰਘਾਂ ਨੂੰ ਬਨਾਰਸ ਭੇਜ ਕੇ ਸੰਸਕ੍ਰਿਤ ਵਿਚ ਵਿਦਿਆ ਆਪ ਦਿਵਾਈ ਸੀ। ਉਹਨਾਂ ਦਾ ਵੀ ਹੈਡਕੁਆਟਰ ਰਿਸ਼ੀਕੇਸ਼ ਬਣਿਆ। ਅੱਜ ਨਿਰਮਲੇ ਆਸ਼ਰਮ ਹਰ ਥਾਂ ਹਨ, ਨਿਰਮਲਿਆਂ ਨੇ ਗੁਰੂ ਗ੍ਰੰਥ ਸਾਹਿਬ ਜੀ ਦਾ ਟੀਕਾ ਕੀਤਾ ਅਤੇ ਇਹਨਾਂ ਨੇ ਵੀ ਗੁਰੂ ਘਰ ਸੰਭਾਲ ਕੇ ਰੱਖੇ। ਸਿੰਧ ਦੇ ਸਾਰੇ ਹਿੰਦੂ ਗੁਰੂ ਨਾਨਕ ਨਾਮ ਲੇਵਾ ਬਣ ਗਏ। ਉਹਨਾਂ ਨੇ ਕੇਵਲ ਗੁਰੂ ਗ੍ਰੰਥ ਸਾਹਿਬ ਨੂੰ ਹੀ ਆਪਣਾ ਇਸ਼ਟ ਮੰਨਿਆ ਹੈ; ਪਰ ਉਹ ਸਾਰੇ ਗੈਰ ਕੇਸਾਧਾਰੀ ਹਨ। ਅੱਜ ਵੀ ਪੰਜਾ ਸਾਹਿਬ ਵਿਖੇ ਸਿੰਧੀ ਸੰਗਤ ਹੀ ਸੇਵਾ ਕਰਦੀ ਹੈ।

ਜਦ ਵੀ ਸਿੱਖ ਵਿਦੇਸ਼ਾਂ ਵਿਚ ਜਾਣ ਲੱਗ ਗਏ ਉਦੋਂ ਤੋਂ ਹੀ ਪਤਤ ਹੋਣ ਦੀ ਬਿਮਾਰੀ ਸਾਡੀ ਕੌਮ ਵਿਚ ਆ ਗਈ ਹੈ। ਦੂਜਾ ਪਛਮੀ ਸਭਿਅਤਾ ਦਾ ਪ੍ਰਭਾਵ ਵਧ ਗਿਆ ਹੈ। ਪੰਜਾਬ ਵਿਚ ਬੜਾ ਚਿਰ ਦੁਖਾਂਤ ਦਾ ਯੁਗ ਰਿਹਾ, ਹਜ਼ਾਰਾਂ ਸਿੱਖ ਮਾਰੇ ਗਏ, ਉਸ ਕਾਰਨ ਵੀ ਪਤਤ ਵਧੇ ਹਨ। ਹੁਣ ਜੋ ਸਿੱਖ ਵਾਲ ਕਟਵਾਉਂਦਾ ਹੈ। ਉਸ ਨੂੰ ਪਤਤ ਕਿਹਾ ਜਾਂਦਾ ਹੈ। ਕਈ

ਜਦ ਵੀ ਸਿੱਖ ਵਿਦੇਸ਼ਾਂ ਵਿਚ ਜਾਣ ਲੱਗ ਗਏ ਉਦੋਂ ਤੋਂ ਹੀ ਪਤਤ ਹੋਣ ਦੀ ਬਿਮਾਰੀ ਸਾਡੀ ਕੌਮ ਵਿਚ ਆ ਗਈ ਹੈ। ਦੂਜਾ ਪਛਮੀ ਸਭਿਅਤਾ ਦਾ ਪ੍ਰਭਾਵ ਵਧ ਗਿਆ ਹੈ। ਪੰਜਾਬ ਵਿਚ ਬੜਾ ਚਿਰ ਦੁਖਾਂਤ ਦਾ ਯੁਗ ਰਿਹਾ, ਹਜ਼ਾਰਾਂ ਸਿੱਖ ਮਾਰੇ ਗਏ, ਉਸ ਕਾਰਨ ਵੀ ਪਤਤ ਵਧੇ ਹਨ। ਹੁਣ ਜੋ ਸਿੱਖ ਵਾਲ ਕਟਵਾਉਂਦਾ ਹੈ। ਉਸ ਨੂੰ ਪਤਤ ਕਿਹਾ ਜਾਂਦਾ ਹੈ। ਕਈ

ਵਰਿਆਮ ਅਕਤੂਬਰ ੨੦੧੧

੨੬



ਇਸ ਬਾਰੇ ਭੁਲੇਖੇ ਪਾ ਰਹੇ ਹਨ ਕਿ ਉਹ ਸਹਿਜਧਾਰੀ ਹਨ। ਕਿਸੇ ਹੋਰ ਧਰਮ ਵਿਚ ਵੀ ਜੋ ਉਸ ਧਰਮ ਨੂੰ ਛੱਡਦਾ ਹੈ, ਉਸਨੂੰ ਉਸ ਧਰਮ ਦਾ ਹਿੱਸਾ ਨਹੀਂ ਮੰਨਿਆ ਜਾਂਦਾ। ਸਾਡੇ ਵਿਚ ਤਾਂ ਕੇਸ ਕਤਲ ਕਰਵਾਉਣ ਨਾਲ ਹੀ ਨਜ਼ਰ ਆ ਜਾਂਦਾ ਹੈ ਕਿ ਉਹ ਆਪਣੇ ਧਰਮ ਨੂੰ ਤਲਾਜਲੀ ਦੇ ਚੁੱਕਾ ਹੈ।

ਅੱਜ ਜੋ ਸਥਿਤੀ ਹੈ ਉਸ ਦਾ ਕੀ ਹਲ ਹੈ, ਜੇਕਰ ਤਾਂ ਵੋਟਾਂ ਦਾ ਚੱਕਰ ਨਾ ਹੋਵੇ ਤਾਂ ਫਿਰ ਕੋਈ ਤਰੀਕਾ ਅਸਾਨ ਹੋ ਸਕਦਾ ਹੈ। ਮੈਂ ਇਹ ਮੰਨਦਾ ਹਾਂ ਕਿ ਹਰ ਇਨਸਾਨ ਨੂੰ ਹਕ ਹੈ ਕਿ ਉਹ ਕਿਸੇ ਵੀ ਧਾਰਮਿਕ ਅਕੀਦੇ ਨੂੰ ਮੰਨੇ। ਉਸਨੂੰ ਇਸ ਕੰਮ ਲਈ ਕਿਸੇ ਦਾ ਸਰਟੀਫੀਕੇਟ ਲੈਣ ਦੀ ਲੋੜ ਨਹੀਂ। ਹੋਰ ਧਰਮਾਂ ਵਿਚ ਵੀ ਇਸ ਤਰ੍ਹਾਂ ਹੈ। ਕੋਈ ਧਾਰਮਿਕ ਸੰਸਥਾ ਜਾਂ ਵਿਅਕਤੀ ਕੋਈ ਲਿਖਤੀ ਸਰਟੀਫੀਕੇਟ ਨਹੀਂ ਦਿੰਦਾ। ਇਸ ਲਈ ਜੋ ਵੀ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਨੂੰ ਆਪਣਾ ਇਸ਼ਟ ਮੰਨਦਾ ਹੈ ਉਹ ਸਿੱਖ ਹੈ ਅਤੇ ਗੁਰਦੁਆਰੇ ਜਾ ਸਕਦਾ ਹੈ, ਉਸ ਨੂੰ ਇਸ ਦੇ ਲਈ ਕਿਸੇ ਤੋਂ ਕੋਈ ਮਨਜ਼ੂਰੀ ਲੈਣ ਦੀ ਲੋੜ ਨਹੀਂ, ਇਸ ਬਾਰੇ ਹਰ ਸਿੱਖ ਸੰਸਥਾਵਾਂ ਨੂੰ ਵੀ ਆਪਣਾ ਮਨ ਬਣਾਉਣਾ ਚਾਹੀਦਾ ਹੈ। ਜੋ ਪਤਿਤ ਹੈ ਉਹ ਆਪਣੇ ਆਪ ਨੂੰ ਹੁਣ ਵੀ ਸਿੱਖ ਮੰਨਦਾ ਹੈ। ਗੁਰੂ ਘਰ ਵੀ ਜਾਂਦਾ ਹੈ, ਉਸਨੂੰ ਵੀ ਆਗਿਆ ਹੈ ਕਿ ਉਹ ਸਿੱਖ ਅਖਵਾ ਲਵੇ, ਗੁਰੂ ਘਰ ਵਿਚ ਵੀ ਜਾਵੇ। ਫਿਰ ਜਦ ਇਹ ਸੁਝਾਅ ਠੀਕ ਹਨ ਤਾਂ ਝਗੜਾ ਕਿਸ ਗੱਲ ਦਾ ਹੈ ? ਉਹ ਹੈ ਕਿ ਅਸੀਂ ਬੁੱਧਮਤੀ ਕਮੇਟੀ ਚੁਣਨੀ ਹੈ, ਉਸ ਲਈ ਵੋਟਾਂ ਪੈਣੀਆਂ ਹਨ। ਇਸ ਦਾ ਹੱਲ ਇਕੋ ਹੈ ਕਿ ਸਾਡੇ ਗੁਰਦੁਆਰਿਆਂ ਦਾ ਪ੍ਰਬੰਧ ਕੇਵਲ ਪੂਰਨ ਗੁਰਸਿੱਖ ਹੀ ਕਰ ਸਕਦਾ ਹੈ। ਕੋਈ ਵੀ ਜੋ ਕੇਸ ਦਾੜੀ ਨਾ ਰੱਖਦਾ ਹੋਵੇ, ਉਹ ਚਾਹੇ ਕਿਤਨਾ ਵੀ ਗੁਰਮੁਖ ਹੋਵੇ ਉਹ ਕਦੇ ਵੀ ਸਾਡਾ ਪ੍ਰਬੰਧਕ ਨਹੀਂ ਹੋ ਸਕਦਾ। ਸਹਿਜਧਾਰੀ ਤੇ ਪਤਿਤ ਗੁਰੂ ਜੀ ਦਾ ਅਸੀਰਵਾਦ ਲੈਣ ਉਹ ਇਹ ਕਿਉਂ ਸੋਚਣ ਕਿ ਉਹਨਾਂ ਹਵਾਲੇ ਪ੍ਰਬੰਧ ਕਰ ਦਿੱਤਾ ਜਾਵੇ। ਕੀ ਕੋਈ ਪਾਦਰੀ ਜਾਂ ਮੌਲਵੀ ਇਦਾਂ ਕੋਈ ਹੋਰ ਬਣ ਸਕਦਾ ਹੈ, ਇਸ ਲਈ ਇਹ ਫੈਸਲਾ ਸਾਰੇ ਵਿਸ਼ਵ ਵਿਚ ਸਿੱਖ ਲੈਣ ਕਿ ਆਪਣੀ ਹੋਂਦ ਖਾਤਰ, ਆਪਣੀ ਵੱਖਰੀ ਦਿਖ ਲਈ ਇਹ ਲਾਜ਼ਮੀ ਹੋਵੇ ਕਿ ਗੁਰਦੁਆਰੇ ਚਾਹੇ ਪਿੰਡ, ਸ਼ਹਿਰ ਚਾਹੇ ਲੰਡਨ, ਚਾਹੇ ਐਸ.ਜੀ.ਪੀ.ਸੀ. ਪ੍ਰਬੰਧਕ ਕੇਵਲ ਕੇਸ ਦਾੜੀ ਵਾਲਾ ਹੀ ਹੋ ਸਕਦਾ ਹੈ। ਜੇ ਇਹ ਨਹੀਂ ਕਰਾਂਗੇ ਫਿਰ ਸਿੱਖ ਧਰਮ ਦਾ ਭਵਿੱਖ ਖਤਰੇ ਵਿਚ ਪਵੇਗਾ।

ਜਦ ਇਹ ਸਿਧਾਂਤ ਹਰ ਕੋਈ ਮਨ ਲਵੇਗਾ ਫਿਰ ਸਾਰਾ ਮਸਲਾ ਹਲ ਹੋ ਜਾਵੇਗਾ। ਪ੍ਰਬੰਧਕ ਕਮੇਟੀ ਨੂੰ ਚੁਣਨ ਵਾਲੇ ਵੀ ਕੇਵਲ ਕੇਸ ਦਾੜੀ ਵਾਲੇ ਹੀ ਹੋਣਗੇ। ਇਸ ਦੁਬਿਧਾ ਵਿਚੋਂ ਨਿਕਲ ਕੇ ਅਸਲ ਲੋੜ ਵਲ ਆਵੇ। ਜਿਤਨੇ ਗੁਰੂ

ਨਾਨਕ ਨਾਮ ਲੇਵਾ ਹਨ ਚਾਹੇ ਕਿਦਾਂ ਦੇ ਹਨ ਉਹਨਾਂ ਨੂੰ ਆਪਣੇ ਨਾਲ ਜੋੜੋ, ਸਾਰੇ ਵੱਖਰੇ ਨਾਵਾਂ ਵਾਲੇ ਆਣ ਗੁਰੂ ਘਰ ਵਿਚ ਸਾਡੇ ਨਾਲ ਬੈਠਣ, ਸੇਵਾ ਕੀ ਕਰਨ, ਉਹਨਾਂ ਨੂੰ ਪਿਆਰ ਕਰੋ। ਸਾਡੀ ਗਲਤ ਨੀਤੀ ਨਾਲ ਕਈ ਵਰਗ ਦੂਰ ਜਾ ਚੁੱਕੇ ਹਨ। ਈਸਾਈਆਂ ਦੇ ੧੫ ਤੋਂ ਵੱਧ ਮਤ ਹਨ, ਫਿਰ ਹਰ ਕੋਈ ਹਜ਼ਰਤ ਈਸਾ ਨੂੰ ਹੀ ਮੰਨਦਾ ਹੈ, ਵੱਖਰੇ ਚਰਚ ਵੀ ਹਨ ਪਰ ਸਾਰੇ ਆਪਣੇ ਆਪ ਨੂੰ ਈਸਾਈ ਹੀ ਅਖਵਾਉਂਦੇ ਹਨ। ਸ਼ੀਆ, ਸੁਨੀ ਲੜਕੇ ਹਨ ਪਰ ਉਹ ਮੁਸਲਮਾਨ ਹੀ ਹਨ। ਹਿੰਦੂਆਂ ਦੇ ਕਿਤਨੇ ਵਰਗ ਹਨ ਪਰ ਕੋਈ ਹੈ ਜੋ ਹਿੰਦੂ ਨਾ ਅਖਵਾਏ। ਲੱਖਾਂ ਕਰੋੜਾਂ ਸਿੱਖ ਹਨ ਪਰ ਤੁਹਾਡੇ ਪਿਆਰ ਦੀ ਉਡੀਕ ਵਿਚ ਹਨ, ਵਣਜਾਰੇ ਸਿਕਲੀਗਰ ਕਰੋੜਾਂ ਹਨ ਸਾਰੇ ਗੁਰੂ ਗ੍ਰੰਥਿਦ ਸਿੰਘ ਜੀ ਨੂੰ ਪੂਜਦੇ ਹਨ। ਸਾਡੀ ਘਾਟ ਹੈ ਕਿ ਉਹ ਸਿੱਖ ਲਿਖੇ ਨਹੀਂ ਜਾ ਰਹੇ, ਉਹਨਾਂ ਵਿਚ ਸਾਡੇ ਸੰਪਰਕ ਦੀ ਘਾਟ ਹੈ। ਸਾਡੀ ਤਾਂ ਇਕ ਦੋੜ ਹੈ ਕਿ ਗੁਰਦੁਆਰੇ ਸੋਨੇ ਦਾ ਬਣਨ, ਸਾਰਾ ਦਾਨ ਇਸੇ ਲਈ ਹੈ, ਗਰੀਬ ਸਿੱਖ ਲਈ ਕੁਝ ਨਹੀਂ। ਹਰ ਅਮੀਰ ਸਿੱਖ ਕੇਵਲ ਗੁਰਦੁਆਰੇ ਦੀ ਇਮਾਰਤ ਲਈ ਦਾਨ ਦਿੰਦਾ ਹੈ, ਇਹ ਤਾਂ ਸਾਡੇ ਲੀਡਰ ਸੋਚਣ। ਅੱਜ ਦਾ ਵਿਸ਼ਾ ਹੈ ਕਿ ਸਿੱਖ ਆਜ਼ਾਦ ਹੈ, ਜੇ ਉਹ ਗੁਰੂ ਨੂੰ ਮੰਨਦਾ ਹੈ ਫਿਰ ਹਾਈ ਕੋਟ, ਸਰਕਾਰੀ ਅਫਸਰ ਨੂੰ ਹੱਕ ਨਹੀਂ ਕਿ ਉਹ ਫੈਸਲਾ ਦੇਵੇ ਕਿ ਸਿੱਖ ਕੌਣ ਹੈ। ਉਪਰ ਲਿਖੇ ਸੁਝਾ ਤੇ ਵਿਚਾਰ ਕਰੋ ਗੁਰਦੁਆਰਿਆਂ ਤੇ ਕਬਜ਼ੇ ਦੀ ਭਾਵਨਾ ਕਾਰਨ ਸਮੂਹ ਸਿੱਖ ਸਮਾਜ ਨੂੰ ਦੂਰ ਨਾ ਕਰੇ। ਇਕੱਠੇ ਬੈਠ ਕੇ ਫੈਸਲੇ ਲਵੋ। ਕੋਈ ਸਹਿਜਧਾਰੀ ਇਸ ਗੱਲ ਤੋਂ ਉਤਾਵਲਾ ਨਹੀਂ ਕਿ ਉਹ ਪ੍ਰਧਾਨ ਬਣ ਜਾਵੇ, ਉਹਨਾਂ ਦਾ ਨਾਂ ਲੈ ਕੇ ਰਾਜਸੀ ਮੰਤਵ ਪੂਰਾ ਨਾ ਕਰੇ। ਸਿੱਖਾਂ ਦੀਆਂ ਔਕੜਾਂ ਬੜੀਆਂ ਹਨ, ਉਹਨਾਂ ਵਿਚ ਵਾਧਾ ਆਪ ਨਾ ਕਰੇ। ਇਕ ਸੁਝਾਅ ਹੋਰ ਜੋ ਬਾਕੀ ਵਰਗ ਆਪਣੇ ਧਾਰਮਿਕ ਅਸਥਾਨ ਉਦਾਸੀ ਸਿੰਧੀ, ਨਿਰਮਲ ਅਖਾੜੇ ਆਦਿ ਰੱਖਦੇ ਹਨ, ਉਹਨਾਂ ਨੂੰ ਵਿਸ਼ਵਾਸ ਦੇਵੇ ਕਿ ਉਹਨਾਂ ਤੇ ਤੁਸੀਂ ਕਾਬਜ਼ ਨਹੀਂ ਹੋਵੋਗਾ, ਉਹਨਾਂ ਨੂੰ ਵੀ ਡਰ ਰਹਿੰਦਾ ਹੈ ਸਾਡੇ ਤੋਂ। ਆਉ ਹਰ ਰੋਜ਼ ਇਸ ਮਸਲੇ ਤੇ ਆਪਣੀ ਪੁਜੀਸ਼ਨ ਖਰਾਬ ਨਾ ਕਰੋ। ਬਾਕੀ ਕੌਮਾਂ ਵਾਲੇ ਹੋਰਾਨ ਹਨ ਕਿ ਅਸੀਂ ਕੀ ਕਰ ਰਹੇ ਹਾਂ। ਈਸਾਈ ਮੁਸਲਮਾਨ ਕਰੋੜਾਂ ਰੁਪਏ ਖਰਚ ਰਹੇ ਹਨ ਕਿ ਲੋਕ ਉਹਨਾਂ ਦਾ ਧਰਮ ਕਬੂਲਣ। ਅਸੀਂ ਜਿਹੜੇ ਸਿੱਖ ਹਨ ਉਹਨਾਂ ਨੂੰ ਵੀ ਮਨ ਨਹੀਂ ਰਹੇ। ਵਕਤ ਨਾ ਗਵਾਓ ਅੱਜ ਗਿਣਤੀ ਮਿਣਤੀ ਦਾ ਯੁਗ ਹੈ। ਪੁਰਾਣੀ ਕਹਾਵਤ ਹੈ ਕਿ ੧੦੦ ਕਰੋੜੀ ਖਾਲਸਾ ਸਜੇਗਾ ਹੰਡਲਾ ਮਾਰੇ, ਗੁਰੂ ਜੀ ਦੀਆਂ ਖੁਸ਼ੀਆਂ ਪ੍ਰਾਪਤ ਕਰੋ।

ਸਾਬਕਾ ਚੇਅਰਮੈਨ

ਘੱਟ ਗਿਣਤੀ ਕਮਿਸ਼ਨ (ਭਾਰਤ ਸਰਕਾਰ)



# ਸਰਬਪੱਖੀ ਵਿਕਾਸ ਲਈ ਸਰਹੱਦੀ ਮਸਲਿਆਂ ਦਾ ਹੱਲ ਸਮੇਂ ਦੀ ਲੋੜ

—ਡਾ. ਲਖਵੀਰ ਸਿੰਘ ਨਾਮਧਾਰੀ

ਅਸੀਂ ਏਸ਼ੀਅਨ ਦੇਸ਼ ਸ਼ਾਇਦ ਮਾਨਸਿਕ ਤੌਰ 'ਤੇ ਅੱਜ ਵੀ ਓਨੇ ਕੁ ਹੀ ਸੁਚੇਤ ਹਾਂ ਜਿਨੇ ੨੦੦ ਸਾਲ ਪਹਿਲਾਂ ਸਾਂ। ਉਸ ਸਮੇਂ ਅੰਗਰੇਜ਼ਾਂ ਨੇ ਸਾਡੀ ਮਨਸਿਕਤਾ ਨੂੰ ਸਮਝ ਕੇ “ਪਾੜੇ ਤੇ ਰਾਜ ਕਰੋ” ਦੀ ਨੀਤੀ ਨਾਲ ਸਾਨੂੰ ਗ਼ੁਲਾਮ ਕਰਨ ਲਿਆ ਸੀ। ਸਾਡੇ ਤੇ ਜ਼ੁਲਮ ਕੀਤੇ ਸਨ, ਸਾਨੂੰ ਆਰਥਿਕ ਪੱਖੀ ਲੁਟਿਆ ਸੀ ਅਤੇ ਲੰਮਾ ਸਮਾਂ ਰਾਜ ਕੀਤੀ ਸੀ। ਅੱਜ ਵੀ ਕੁਝ ਅਮੀਰ ਦੇਸ਼ ਏਸ਼ੀਅਨ ਦੇਸ਼ਾਂ ਦੇ ਸਰਹੱਦੀ ਝਗੜਿਆਂ ਦਾ ਲਾਹਾ ਲੈ ਕੇ ਸਾਡੇ ਤੇ ਸਰਦਾਰੀ ਕਰ ਰਹੇ ਹਨ। ਸਾਡੀ ਆਰਥਿਕਤਾ ਨੂੰ ਪਾੜੇ ਤੇ ਰਾਜ ਕਰੋ ਦੀ ਨੀਤੀ ਨਾਲ ਲੁੱਟਦੇ ਆਪਣਾ ਆਰਥਿਕ ਵਿਕਾਸ ਕਰ ਰਹੇ ਹਨ। ਜੇਕਰ ਯੂਰਪ ਵਾਂਗ ਅਸੀਂ ਵੀ ਸਰਹੱਦੀ ਮਸਲੇ ਸੁਲਝਾ ਕੇ ਇਕ ਹੋ ਜਾਈਏ ਤਾਂ ਏਸ਼ੀਆ ਦੇ ਸੁਪਨਿਆਂ ਦਾ ਸੰਸਾਰ ਵਿਕਸਿਤ ਹੋ ਸਕਦਾ ਹੈ। ਇਹ ਗੱਲਬਾਤ ਸਾਊਥ ਏਸ਼ੀਆ ਫਰੀ ਮੀਡੀਆ ਐਸੋਸੀਏਸ਼ਨ (SAFMA) ਵੱਲੋਂ ਸਾਰਕ ਦੇਸ਼ਾਂ ਦੀਆਂ ਦੀਆਂ ਸਰਹੱਦਾਂ ਦੇ ਵੱਖ-ਵੱਖ ਮਸਲਿਆਂ ਸਬੰਧੀ ੧੩-੧੪ ਅਗਸਤ ੨੦੧੧ ਨੂੰ ਲਹੌਰ (ਪਾਕਿਸਤਾਨ) ਵਿੱਚ ਹੋਏ ਸਾਰਕ ਦੇਸ਼ਾਂ ਦੇ ਸੈਮੀਨਾਰ ਵਿੱਚ ਉਭਰ ਕੇ ਸਾਹਮਣੇ ਆਈ। ਮੈਨੂੰ ਵੀ “ਪੰਜਾਬੀ ਸੱਥ” ਦੇ ਨੁਮਾਇੰਦੇ ਵੱਜੋਂ ਭਾਰਤੀ ਵਫਦ ਨਾਲ ਇਸ ਸੈਮੀਨਾਰ ਵਿੱਚ ਹਿੱਸਾ ਲੈਣ ਦਾ ਮੌਕਾ ਮਿਲਿਆ।

ਯੂਰਪ ਦੇ ਸਰਹੱਦੀ ਮਸਲਿਆਂ ਵੱਲ ਨਜ਼ਰ ਮਾਰੀਏ ਤਾਂ ਯੂਰਪ ਨੇ ਸਾਰੇ ਗਵਾਂਢੀ ਮੁਲਕਾਂ ਦੀ ਪ੍ਰਭੂਸੱਤਾ ਕਾਇਮ ਰੱਖਦਿਆਂ ਆਪਸੀ ਵਪਾਰ ਸਾਂਝਾ ਕਰ ਲਿਆ ਹੈ। ਉਹ ਸਰਹੱਦਾਂ ਤੇ ਆਪਣਾ ਪਛਾਣ ਪੱਤਰ ਵਿਖਾ ਕੇ ਇਕ ਦੂਸਰੇ ਦੇਸ਼ ਵਿੱਚ ਜਾ ਆ ਸਕਦੇ ਹਨ। ਯੂਰਪੀ ਦੇਸ਼ਾਂ ਦੇ ਸਾਰੇ ਹੀ ਵਸਨੀਕ ਇਕ ਦੂਸਰੇ ਦੇਸ਼ ਵਿੱਚ ਜਾ ਆ ਸਕਦੇ ਹਨ। ਯੂਰਪੀ ਦੇਸ਼ਾਂ ਦੇ ਸਾਰੇ ਹੀ ਵਸਨੀਕ ਕਿਸੇ ਵੀ ਦੇਸ਼ ਵਿੱਚ ਵਪਾਰ, ਕੰਮਕਾਰ ਜਾਂ ਨੌਕਰੀ ਕਰ ਸਕਦੇ ਹਨ। ਉਨ੍ਹਾਂ ਦਾ ਵੀਜ਼ਾ ਇੱਕ ਹੈ, ਉਨ੍ਹਾਂ ਦੀ ਕਰੰਸੀ “ਯੂਰੋ” ਇਕ ਹੈ ਜੋ ਕੁਝ ਵਰ੍ਹਿਆਂ ਵਿੱਚ ਹੀ ਭਾਲਰ ਤੋਂ ਅੱਗੇ ਲੰਘ ਗਈ ਹੈ। ਉਹ ਦੇਸ਼ ਪੁਰਾਣੀਆਂ ਰੰਜਸ਼ਾਂ ਭੁਲਾ ਕੇ, ਇਕ ਦੂਸਰੇ ਦੇ ਸਹਿਯੋਗੀ ਬਣ ਕੇ ਬਹੁਮੁਖੀ ਵਿਕਾਸ ਕਰ ਰਹੇ ਹਨ। ਜੇਕਰ ਸਾਰੇ ਏਸ਼ੀਅਨ ਦੇਸ਼ ਵੀ ਇਕ ਦੂਸਰੇ ਦੀ ਪ੍ਰਭੂਸੱਤਾ ਦਾ ਸਨਮਾਨ ਕਰਦਿਆਂ ਵਿਕਾਸ ਮਾਰਗ ਤੇ ਇਕੱਠੇ ਹੋ ਕੇ ਚੱਲਣ ਤਾਂ ਏਸ਼ੀਆ ਦੁਨੀਆਂ ਦੀ ਸਿਰਮੇਰ ਤਾਕਤ ਬਣ ਸਕਦਾ ਹੈ। ਅਸੀਂ ਸਰਹੱਦਾਂ ਤੇ ਖਰਚ ਹੋਣ ਵਾਲੇ ਅਰਬਾਂ ਰੁਪਈਆਂ ਨੂੰ ਸਾਂਝੇ ਵਪਾਰ ਅਤੇ ਦੇਸ਼ ਦੇ ਵਿਕਾਸ ਤੇ ਖਰਚ ਕਰ ਸਕਦੇ ਹਾਂ। ਏਸ਼ੀਆ ਵਿੱਚ ਕੋਈ ਵੀ ਨੰਗਾ, ਭੁੱਖਾ, ਅਨਪੜ੍ਹ, ਨਾ ਰਹੇ, ਸਭ ਨੂੰ ਬਰਾਬਰ

ਦੀਆਂ ਸੁੱਖ ਸਹੂਲਤਾਂ ਮਿਲਣ। ਇਹ ਸਭ ਕੁਝ ਤਾਂ ਹੀ ਸੰਭਵ ਹੋ ਸਕਦਾ ਹੈ ਜੇਕਰ ਅਸੀਂ ਪੁਰਾਣੀਆਂ ਰੰਜਸ਼ਾਂ, ਬਟਵਾਰੇ ਦੇ ਜ਼ਖ਼ਮ, ੧੯੪੭ ਦਾ ਖੂਨੀ ਕਹਿਰ ਭੁੱਲਕੇ ਆਪਸੀ ਸਾਂਝ ਵਧਾਕੇ ਚੰਗੇ ਸਮਾਜ ਦੀ ਸਿਰਜਨਾ ਕਰੀਏ। ਸਾਰਕ ਦੇਸ਼ਾਂ ਦੀਆਂ ਸਰਹੱਦਾਂ ਵਿਚੋਂ ਸਭ ਤੋਂ ਗੰਭੀਰ ਮਸਲਾ ਭਾਰਤ ਅਤੇ ਪਾਕਿਸਤਾਨ ਦੀ ਸਰਹੱਦ ਦਾ ਹੀ ਹੈ। ਭਾਰਤ ਅਤੇ ਪਾਕਿਸਤਾਨ ਦੀ ਸੁਚੇਤ ਅਗਾਂਹ ਵਧੂ ਨਵੀਂ ਪੀੜੀ ੧੯੪੭ ਦੀ ਵੰਡ ਦੇ ਬੋਝ ਨੂੰ ਹੁਣ ਉਠਾਉਣ ਲਈ ਤਿਆਰ ਨਹੀਂ। ਉੱਥੇ ਲੋਕ ਵੀ ਭਾਵੇਂ ਭਾਰਤ ਦੇ ਹਨ, ਭਾਵੇਂ ਪਾਕਿਸਤਾਨ ਦੇ ਹਨ ਭਾਵੇਂ ਬੰਗਲਾ ਦੇਸ਼ ਦੇ ਹਨ ਉਹ ਨਹੀਂ ਚੁਹੰਦੇ ਕਿ ਸਰਹੱਦਾਂ ਤੇ ਗੋਲੀਬਾਰੀ ਹੋਵੇ। ਸਰਹੱਦਾਂ ਤੇ ਵੱਸਦੇ ਲੋਕਾਂ ਦਾ ਜੀਵਨ ਬੇਹਾਲ ਹੋਵੇ। ਲੋਕ ਨਹੀਂ ਚਾਹੁੰਦੇ ਕਿ ਉਹਨਾਂ ਦੇ ਫੌਜੀ ਜਵਾਨ ਪੁੱਤਰ ਜੰਗਾਂ ਵਿਚ ਸ਼ਹੀਦ ਹੋ ਜਾਣ, ਉਹਨਾਂ ਦੇ ਕੰਮਕਾਰ, ਵਪਾਰ, ਖੇਤੀਬਾੜੀ ਅਤੇ ਘੁੰਗ ਵੱਸਦੇ ਪਰਿਵਾਰ ਬਰੁਦ ਦੀ ਧੂੜ ਵਿੱਚ ਉਡ ਪੁਡ ਜਾਣ ਸਗੋਂ ਲੋਕ ਤਾਂ ਅਮਨ ਸ਼ਾਂਤੀ ਚਾਹੁੰਦੇ ਹਨ। ਲੋਕ ਤਾਂ ਪਿਆਰ ਅਤੇ ਸਾਂਝ ਚਾਹੁੰਦੇ ਹਨ। ਅਸੀਂ ਲਹੌਰ ਅਤੇ ਨਨਕਾਣਾ ਸਾਹਿਬ ਦੇ ਬਾਜ਼ਾਰਾਂ, ਹੋਟਲਾਂ, ਬੋਅ ਰੂਮਾਂ ਆਮ ਦੁਕਾਨਦਾਰਾਂ, ਪ੍ਰਾਪਰਟੀ ਡੀਲਰਾਂ, ਸਿਆਸੀ ਜਮਾਤ ਅਤੇ ਬੁਧੀਜੀਵੀ ਵਰਗ ਨਾਲ ਵਿਚਰਦਿਆਂ ਮਹਿਸੂਸ ਕੀਤਾ ਕਿ ਪਾਕਿਸਤਾਨ ਦੇ ਲੋਕ ਭਾਰਤ ਨੂੰ ਆਪਣਾ ਵੱਡਾ ਅਤੇ ਅਮੀਰ ਭਰਾ ਮੰਨਦੇ ਹਨ ਅਤੇ ਦੋਹਾਂ ਦੇਸ਼ਾਂ ਦੇ ਚੰਗੇ ਸਬੰਧਾਂ ਦੀ ਆਸ ਕਰਦੇ ਹਨ। ੧੩ ਤਰੀਕ ਨੂੰ ਲਹੌਰ ਵਿੱਚ ਸਾਫ਼ਮਾ ਵੱਲੋਂ ਹੋਏ ਸੈਮੀਨਾਰ ਵਿੱਚ ਸਿਆਸੀ ਨੇਤਾ ਮੀਆਂ ਨਵਾਜ਼ ਸ਼ਰੀਫ ਨੇ ਆਪਣੀ ਤਕਰੀਰ ਵਿੱਚ ਅਖਿਆ ਕਿ ਅਸੀਂ ਆਜ਼ਾਦੀ ਵੇਲੇ ਤੋਂ ਲੈਕੇ ਸਰਹੱਦਾਂ ਤੇ ਵੱਡੇ ਖਰਚ ਕਰ ਰਹੇ ਹਾਂ। ਜੇਕਰ ਭਾਰਤ ਨੇ ਟੈਂਕ ਖਰੀਦ ਲਏ ਤਾਂ ਅਸੀਂ ਵੀ ਖਰੀਦ ਲਏ। ਜੇਕਰ ਭਾਰਤ ਨੇ ਮਿਜ਼ਾਈਲਾਂ ਤਿਆਰ ਕਰ ਲਈਆਂ ਤਾਂ ਅਸੀਂ ਵੀ ਕਰ ਲਈਆਂ। ਜੇਕਰ ਭਾਰਤ ਨੇ ਪ੍ਰਮਾਣੂ ਬੰਬ ਬਣਾ ਲਏ ਤਾਂ ਉਪਰੋਂ ਅਸੀਂ ਹੋਰ ਬਣਾ ਲਏ। ਇਹ ਮੁਕਾਬਲੇਬਾਜ਼ੀ ਕਦੋਂ ਤੱਕ ਚਲਦੀ ਰਹੇਗੀ ? ਅਸੀਂ ਪਿਛਲੇ ੬੪ ਸਾਲਾਂ ਵਿੱਚ ਕੀ ਖੋਟਿਆ ਹੈ। ਸਗੋਂ ਅਸੀਂ ਆਰਥਿਕ ਪੱਖੀ ਪਛੜ ਰਹੇ ਹਾਂ। ਸਮਾਂ ਬਦਲ ਗਿਆ ਹੈ ਹੁਣ ਸਾਨੂੰ ਵੀ ਬਦਲਣਾ ਪਵੇਗਾ। ਉਹਨਾਂ ਬੋਲਦਿਆਂ ਭਾਰਤ ਦੇ ਸਾਬਕਾ ਪ੍ਰਧਾਨ ਮੰਤਰੀ ਔਟਲ ਬਿਹਾਰੀ ਵਾਜਪਾਈ ਦੀ ਜ਼ੋਰ ਦੇ ਕੇ ਤਾਰੀਫ਼ ਕਰਦਿਆਂ ਆਖਿਆ ਕਿ ਜਦੋਂ ਮੈਂ ਪ੍ਰਧਾਨ ਮੰਤਰੀ ਸਾਂ ਤਾਂ ਅਸੀਂ ਦੋਵਾਂ ਦੇਸ਼ਾਂ ਦੀਆਂ ਸਮੱਸਿਆਵਾਂ ਅਤੇ ਇਕ ਦੂਸਰੇ ਨੂੰ ਪੂਰੀ ਤਰ੍ਹਾਂ ਸਮਝ ਰਹੇ ਹਾਂ। ਅਸੀਂ ਦੋਵਾਂ ਦੇਸ਼ਾਂ



ਦੇ ਪੇਚੀਦਾ ਮਸਲਿਆਂ ਦੇ ਹੱਲ ਕੱਢਣ ਦੇ ਨਜ਼ਦੀਕ ਪਹੁੰਚ ਗਏ ਸਾਂ। ਅਸੀਂ ਬੱਸ ਸੇਵਾ ਵੀ ਸ਼ੁਰੂ ਕਰ ਲਈ ਸੀ ਪਰ ਪਕਿਸਤਾਨ ਦੇ ਅੰਦਰੂਨੀ ਕਲੇਸ਼ ਕਾਰਨ ਇਹ ਮਸਲਾ ਵਿਚੇ ਹੀ ਲਟਕ ਗਿਆ ਸੀ ਤੇ ਅਸੀਂ ਦੋਵਾਂ ਦੇਸ਼ਾਂ ਦੀ ਖੁਸ਼ਹਾਲੀ ਲਈ ਸਰਹੱਦੀ ਮਸਲਿਆਂ ਦੇ ਹੱਲ ਲਈ ਤਤਪਰ ਹਾਂ। ਮੀਆਂ ਨਵਾਜ਼ ਸ਼ਰੀਫ ਨੇ ਪੰਜਾਬ ਨਾਲ ਦਿਲੀ ਸਾਂਝ ਦੀ ਗੱਲ ਠੇਠ ਪੰਜਾਬੀ ਵਿੱਚ ਕਰਦਿਆਂ ਆਖਿਆ ਕਿ ਸਾਡੀ ਬੋਲੀ ਇਕ ਹੈ, ਸਾਡੀ ਵਿਰਾਸਤ ਇੱਕ ਹੈ, ਸਾਡਾ ਸੱਭਿਆਚਾਰ, ਰਹਿਣ-ਸਹਿਣ, ਰਸਮਾਂ ਰਿਵਾਜ ਇਕ ਹੈ, ਸਾਡੇ ਸਰਹੱਦੀ ਮਸਲੇ ਇਕੋ ਹਨ ਤਾਂ ਫਿਰ ਅਸੀਂ ਕਿਉਂ ਨਹੀਂ ਇਹਨਾਂ ਮਸਲਿਆਂ ਦਾ ਹੱਲ ਕੱਢ ਲੈਂਦੇ। ਜੋ ਹਿੰਦੋਸਤਾਨ ਦਾ ਰੱਬ ਹੈ ਉਹ ਹੀ ਸਾਡਾ ਰੱਬ ਹੈ, ਉਹ ਹੀ ਰੱਬ ਸਰਬਵਿਆਪੀ ਹੈ। ਅੱਲਾ ਤੇ ਰੱਬ ਵਿੱਚ ਕੋਈ ਅੰਤਰ ਨਹੀਂ ਹੈ। ਉਹਨਾਂ ਆਖਿਆ ਮੇਰਾ ਪਿੰਡ ਅੰਮ੍ਰਿਤਸਰ ਵਿੱਚ ਹੈ ਸਾਡੇ ਬਹੁਤ ਸਾਰੇ ਲੋਕਾਂ ਦੇ ਪੁਰਖੇ ਪਿੰਡ ਭਾਰਤ ਵਿਚ ਹਨ ਉਧਰਲੇ ਲੋਕਾਂ ਦੇ ਪੁਰਖੇ ਪਿੰਡ ਇਧਰ ਹਨ। ਸਾਡੇ ਪਾਕਿਸਤਾਨੀ ਲੋਕ ਆਪਣੇ ਨਾਵਾਂ ਦੇ ਪਿੱਛੇ ਤਖੱਲਸ ਦੇ ਤੌਰ ਤੇ ਫਿਰੋਜ਼ਪੁਰੀ, ਫਰੀਦਕੋਟੀ, ਲੁਧਿਆਣਵੀ ਜਾਂ ਹੁਸ਼ਿਆਰਪੁਰੀ ਲਾਕੇ ਬਹੁਤ ਖੁਸ਼ੀ ਮਹਿਸੂਸ ਕਰਦੇ ਹਾਂ। ਉਹਨਾਂ ਪੂਰਨ ਅਸ ਨਾਲ ਆਖਿਆ ਕਿ ਦੋਵਾਂ ਦੇਸ਼ਾਂ ਦੇ ਸਰਹੱਦੀ ਮਸਲਿਆਂ ਦੇ ਹੱਲ ਨਾਲ ਨਵੀਆਂ ਖੁਸ਼ਹਾਲੀਆਂ ਪੈਦਾ ਹੋਣਗੀਆਂ।

ਇਤਿਹਾਸ ਵੱਲ ਨਜ਼ਰ ਮਾਰੀਏ ਤਾਂ ਦੱਖਣੀ ਏਸ਼ੀਆ ਧਰਤੀ ਦਾ ਅਜਿਹਾ ਖਿੱਤਾ ਹੈ ਜਿਸਦਾ ਇਤਿਹਾਸ, ਸੱਭਿਆਚਾਰ ਅਤੇ ਵਿਰਸਾ ਇਕ ਹੈ। ਇਸ ਖਿੱਤੇ ਵਿੱਚ ਭਾਰਤ, ਪਾਕਿਸਤਾਨ, ਅਫਗਾਨਿਸਤਾਨ, ਬੰਗਲਾ ਦੇਸ਼, ਨੇਪਾਲ, ਭੂਟਾਨ, ਸ੍ਰੀ ਲੰਕਾ ਅਤੇ ਮਾਲਦੀਪ ਕੁੱਲ 8 ਦੇਸ਼ ਹਨ। ਇਹਨਾਂ ਦੇਸ਼ਾਂ ਨੂੰ 'ਸਾਰਕ' ਦੇਸ਼ ਵੀ ਆਖਿਆ ਜਾਂਦਾ ਹੈ। ਜੇਕਰ ਸਾਰਕ ਦੇਸ਼ਾਂ ਦੇ ਸਰਹੱਦੀ ਮਸਲੇ ਹੱਲ ਹੋ ਜਾਂਦੇ ਹਨ ਤਾਂ ਭਾਰਤ ਵਿੱਚ ਸੈਂਟਰਲ ਏਸ਼ੀਆ ਤੱਕ ਸਾਡੀ ਆਵਾਜਾਈ ਸ਼ੁਰੂ ਹੋ ਜਾਵੇਗੀ, ਸਾਰੇ ਦੇਸ਼ਾਂ ਦਾ ਵਪਾਰ, ਇੰਡਸਟਰੀਜ਼, ਖੇਤੀਬਾੜੀ, ਫਲ ਮੇਵੇ, ਸਬਜ਼ੀਆਂ ਦੇ ਕਾਰੋਬਾਰ ਵਧਣ ਫੁੱਲਣਗੇ। ਪਾਕਿਸਤਾਨ ਅਤੇ ਭਾਰਤ ਦੀ ਊਰਜਾ ਦੀ ਘਾਟ ਦੀ ਸਮੱਸਿਆ ਗੰਭੀਰ ਹੈ ਆਪਸੀ ਸਾਂਝ ਵਧਣ ਨਾਲ ਇਹ ਦੇਸ਼ ਇਰਾਨ ਅਤੇ ਤੁਰਕਮਿਨਿਸਤਾਨ ਤੋਂ ਸੇਧੀ ਅਤੇ ਸਸਤੀ ਊਰਜਾ ਪ੍ਰਾਪਤ ਕਰ ਸਕਣਗੇ। ਭਾਰਤ ਅਤੇ ਪਾਕਿਸਤਾਨ ਇਹਨਾਂ ਦੇਸ਼ਾਂ ਤੋਂ ਤੇਲ ਅਤੇ ਗੈਸ ਵੀ ਸਿਧੇ ਤੌਰ 'ਤੇ ਲੈ ਸਕਣਗੇ। ਤੁਰਕਮਿਨਿਸਤਾਨ ਅਫਗਾਨਿਸਤਾਨ-ਪਾਕਿਸਤਾਨ ਅਤੇ ਭਾਰਤ ਗੈਸ ਪਾਈਪ ਲਾਈਨ ਦਾ ਲਟਕਦਾ ਮਸਲਾ ਵੀ ਹੱਲ ਹੋ ਜਾਵੇਗਾ। ਆਉਣ ਵਾਲੇ ਸਮੇਂ ਵਿੱਚ ਖੇਤੀਬਾੜੀ ਲਈ ਪਾਣੀ ਦੀ ਸਮੱਸਿਆ, ਗੰਧਲ ਰਹੇ

ਵਾਤਾਵਰਨ ਲਈ ਪ੍ਰਦੂਸ਼ਣ ਦੀ ਸਮੱਸਿਆ, ਊਰਜਾ ਅਤੇ ਤੇਲ/ਗੈਸ ਦੀਆਂ ਸਮੱਸਿਆਵਾਂ ਸਾਰੇ ਦੇਸ਼ਾਂ ਨੂੰ ਰਲਕੇ ਹੱਲ ਕਰਨੀਆਂ ਪੈਣਗੀਆਂ। ਰਲਕੇ ਚੱਲਣਾ ਹੀ ਸਾਰੇ ਦੇਸ਼ਾਂ ਦੇ ਹਿੱਤ ਵਿੱਚ ਹੋਵੇਗਾ। ਭਾਰਤ-ਪਾਕਿਸਤਾਨ ਸਰਹੱਦਾਂ ਮੌਕਲੀਆਂ ਹੋਣ ਦਾ ਚੜ੍ਹਦੇ ਅਤੇ ਲਹਿੰਦੇ ਪੰਜਾਬ ਨੂੰ ਬਹੁਤ ਵੱਡਾ ਫਾਇਦਾ ਹੋਵੇਗਾ। ਵਪਾਰ, ਸਨਅਤੀਕਰਨ ਤੇ ਇਲਾਵਾ ਖੇਤੀ ਸੈਕਟਰ ਪੱਖੋਂ ਪੰਜਾਬੀ ਕਿਸਾਨ ਨੂੰ ਵੱਡੀ ਰਾਹਤ ਮਿਲੇਗੀ। ਸਬਜ਼ੀਆਂ, ਫਲ, ਜਿਨਸ, ਮੇਵੇ, ਲੂਣ ਦਾ ਸਰਹੱਦਾਂ ਖੁੱਲਣ ਨਾਲ ਸੌਖਾ ਆਦਨ ਪ੍ਰਦਾਨ ਹੋ ਜਾਵੇਗਾ ਜੋ ਪੰਜਾਬ ਰਸਤਿਓਂ ਹੀ ਹੋ ਸਕੇਗਾ। ਉਦਾਹਰਣ ਵਜੋਂ ਜੇਕਰ ਪਾਕਿਸਤਾਨੀ ਪੰਜਾਬੀ ਵਿੱਚ ਆਲੂ ਦੀ ਫਸਲ ਦੀ ਪੈਦਾਵਾਰ ਘੱਟ ਹੈ ਤੇ ਸਾਡੇ ਕੋਲ ਵਾਧੂ ਆਲੂ ਕੋਲਡ ਸਟੋਰਾਂ ਵਿੱਚ ਸੜ ਰਿਹਾ ਹੈ ਤਾਂ ਅਸੀਂ ਘੱਟਿਆਂ ਵਿੱਚ ਹੀ ਟਰਾਲੀਆਂ ਭਰ ਕੇ ਆਲੂ ਲਹੌਰ ਪਹੁੰਚਾ ਸਕਦੇ ਹਾਂ ਜੋ ਅਟਾਰੀ, ਸਰਹੱਦ ਤੋਂ ਸਿਰਫ ੨੨ ਕਿਲੋਮੀਟਰ ਹੈ। ਉਧਰ ਜਿਸ ਫਸਲ ਦੀ ਬਹੁਤਾਤ ਹੋਵੇਗੀ ਅਤੇ ਸਾਡੇ ਘਾਟ ਹੋਵੇਗੀ ਤਾਂ ਟਰੱਕ ਭਰਕੇ ਸਵੇਰ ਨੂੰ ਸਾਡੀਆਂ ਸਬਜ਼ੀ ਮੰਡੀਆਂ ਵਿੱਚ ਪਹੁੰਚ ਜਾਣਗੇ। ਦਸੰਬਰ ੨੦੧੦ ਵਿੱਚ ਜਦੋਂ ੧੦ ਰੁਪਏ ਕਿਲੋ ਵਿਕਣ ਵਾਲਾ ਗੰਢਾ ੧੦੦ ਰੁਪਏ ਕਿਲੋ ਨੂੰ ਪਾਰ ਕਰ ਗਿਆ ਸੀ ਤਾਂ ਪਾਕਿਸਤਾਨੀ ਗੰਢਾ ਆਉਣ ਨਾਲ ੨ ਦਿਨਾਂ ਵਿੱਚ ਹੀ ਗਾਹਕ ਨੂੰ ਗੰਢਾ ੪੦ ਰੁਪਏ ਕਿਲੋ ਮਿਲਣ ਲੱਗ ਗਿਆ ਸੀ। ਇਸ ਫਸਲੀ ਵਪਾਰ ਨਾਲ ਜਿਥੇ ਸਾਡੀਆਂ ਲੋੜਾਂ ਪੂਰੀਆਂ ਹੋਣਗੀਆਂ ਉਥੇ ਦੋਵੇਂ ਪਾਸੇ ਆਰਥਿਕ ਵਿਕਾਸ ਵੀ ਹੋਵੇਗਾ। ਦੂਸਰਾ ਵੱਡਾ ਸੁੱਖ ਬੋਲੀ, ਸੱਭਿਆਚਾਰ, ਰਹਿਣ-ਸਹਿਣ, ਖਾਣ-ਪੀਣ ਅਤੇ ਵਰਤ ਵਰਤਾਵ ਇਕੋ ਜਿਹਾ ਸਾਂਝਾ ਹੋਣ ਦਾ ਹੋਵੇਗਾ ਕਿਉਂਕਿ ਸਾਡੀ ਮਾਂ ਬੋਲੀ ਅਤੇ ਵਿਰਾਸਤ ਇਕੋ ਹੈ। ਉਹਨਾਂ ਦੇ ਤੇ ਸਾਡੇ ਗੀਤ-ਸੰਗੀਤ ਵਿੱਚ ਕੋਈ ਅੰਤਰ ਨਹੀਂ ਹੈ। ਮਨ ਪ੍ਰਚਾਵੇ ਦੇ ਸਾਧਨ ਵੀ ਇਕੋ ਜਿਹੇ ਹਨ।

ਚੜ੍ਹਦੇ ਅਤੇ ਲਹਿੰਦੇ ਪੰਜਾਬ ਦੇ ਦੋਵਾਂ ਹਿੱਸਿਆਂ ਲਈ ਦੂਸਰੀ ਬਹੁਤ ਵੱਡੀ ਮਾਨਸਿਕ ਰਾਹਤ ਆਪਣੇ ਪੁਰਖੇ ਪਿੰਡ, ਜਨਮ ਭੂਮੀਆਂ, ਵਡੇਰਿਆਂ ਦੀਆਂ ਯਾਦਗਾਰਾਂ ਵੇਖਣ ਦੀ ਮਿਲੇਗੀ ਕਿਉਂਕਿ ੧੯੪੭ ਦੀ ਵੰਡ ਵੇਲੇ ਭਾਰਤ ਨੂੰ ਹਿੰਦੋਸਤਾਨ ਅਤੇ ਪਾਕਿਸਤਾਨ ਦੇ ਹਿੱਸਿਆਂ ਵਿੱਚ ਵੰਡਦੀ ਲਕੀਰ ਪੰਜਾਬ ਦੇ ਹਿਰਦੇ ਨੂੰ ਚੀਰ ਕੇ ਲੈਧੂ ਲੁਹਾਣ ਕਰ ਗਈ ਸੀ ਜਿਸ ਨਾਲ ਪੰਜਾਬ ਦਾ ਵੰਡਾ ਹਿੱਸਾ, ਲਹਿੰਦੇ ਵਾਲੇ ਪਾਸੇ ਰਹਿ ਗਿਆ ਸੀ। ਗੁਰੂ ਨਾਨਕ ਦਾ ਜਨਮ ਅਸਥਾਨ ਨਨਕਾਣਾ ਸਾਹਿਬ, ਗੁਰੂ ਰਾਮਦਾਸ ਦੀ ਭੂਮੀ, ਗੁਰੂ ਅਰਜਨ ਦੇਵ ਜੀ ਦਾ ਬਹੀਦੀ ਸਥਾਨ, ਮਹਾਰਾਜਾ ਰਣਜੀਤ ਸਿੰਘ ਜੀ ਦਾ ਤਖ਼ਤ ਲਹੌਰ, ੩੦੦ ਗੁਰਦੁਆਰੇ ਲਹਿੰਦੇ ਵਾਲੇ ਪਾਸੇ ਹਨ। ਸਾਡੇ ਸੂਫੀ ਬਾਬੇ, ਸਾਡੇ ਭਗਤ, ਪੂਰਨ ਭਗਤ, ਰਾਜਾ



ਰਸਾਲੂ ਗੋਰਖ ਨਾਥ ਉਧਰ ਹੀ ਹਨ, ਪੋਰਸ, ਸਕੰਦਰ, ਦੁੱਲਾ ਭੱਟੀ, ਪ੍ਰੀਤ ਕਹਾਣੀਆਂ, ਕਿੱਸਿਆਂ ਦਾ ਜਨਮ ਉਧਰ ਹੀ ਹੈ। ਦੁਨੀਆਂ ਦੀ ਸਭ ਤੋਂ ਪਹਿਲੀ ਤਕਸ਼ਿਲਾ ਯੂਨੀਵਰਸਿਟੀ ਪੋਨੋਹਾਰ ਵਿੱਚ ਹੈ। ਕੁਕਾ ਮੂਵਮੈਂਟ ਦਾ ਜਨਮ ਵੀ ਪੋਨੋਹਾਰ ਦੀ ਭੂਮੀ ਹੈ। ਭਗਤ ਸਿੰਘ ਦਾ ਜਨਮ, ਕਾਰਜ ਖੇਤਰ, ਪੜ੍ਹਾਈ ਅਤੇ ਸ਼ਹੀਦੀ ਸਥਾਨ ਵੀ ਲਾਹੌਰ ਹੀ ਹੈ। ਸਾਡੇ ੧੧ ਕਰੋੜ ਪੰਜਾਬੀ ਭਰਾ ਵੀ ਲਹਿੰਦੇ ਵਾਲੇ ਪਾਸੇ ਹਨ ਜੋ ਪਾਕਿਸਤਾਨ ਦਾ ੬੬ ਵੀਸਦੀ ਹਿੱਸਾ ਹਨ। ਰੋਜ਼ਾ ਸ਼ਰੀਫ ਸਰਹੰਦ, ਸੂਫੀਆਂ ਦਾ ਮੁਕਾਮ ਪਾਣੀਪਤ, ਬਾਬਾ ਫਰੀਦ ਦਾ ਚਿੱਲਾ ਫਰੀਦਕੋਟ, ਹਾਂਸੀ (ਹਿਸਾਰ) ਇਸਲਾਮ ਦੀਆਂ ਹਕੂਮਤਾਂ ਦਾ ਸਥਾਨ ਦਿੱਲੀ, ਮਲੇਰਕੋਟਲੇ ਦਾ ਹੈਦਰ ਸ਼ੇਖ ਮੇਲਾ, ਜਗਰਾਵਾਂ ਦੀ ਰੋਸ਼ਨੀ, ਬਠਿੰਡੇ ਦਾ ਹਾਜ਼ੀ ਰਤਨ ਦਾ ਮੇਲਾ ਆਦਿ ਮੁਸਲਿਮ ਵੀਰਾਂ ਦੀਆਂ ਚੜ੍ਹਦੇ ਪੰਜਾਬ ਵਿੱਚ ਯਾਦਗਾਰਾਂ ਹਨ। ਸਰਹੰਦਾਂ ਖੁੱਲਣ ਨਾਲ ਅਸੀਂ ਆਪਣੇ ਪੁਰਖਿਆਂ ਦੀਆਂ ਯਾਦਗਾਰਾਂ, ਪੁਰਖੇ ਪਿੰਡ ਰੂਹ ਨਾਲ ਨਿਹਾਲ ਸਕਾਂਗੇ। ਭਰਾਵਾਂ ਨੂੰ ਭਰਾ ਮਿਲਣਗੇ। ਪੁਰਾਣੀਆਂ ਗਲਤੀਆਂ ਦਾ ਪਸਚਾਤਾਪ ਕਰਕੇ ਨਵੀਂ ਵਿਕਾਸ ਮਈ ਸਾਂਝ ਦਾ ਆਰੰਭ ਹੋਵੇਗਾ।

ਇਹ ਦੋਸਤੀ ਦੀਆਂ ਗੰਢਾਂ ਪੀਡੀਆਂ ਕਰਨ, ਰੋਜ਼ਾ ਦੂਰ ਕਰਨ, ਇਕ ਦੂਸਰੇ ਨੂੰ ਸਮਣ ਅਤੇ ਸਰਹੰਦੀ ਬੇਦਸ਼ਾਂ ਘਟਾਉਣ ਲਈ ਜਿਥੇ ਸਾਊਥ ਏਸ਼ੀਆ ਫਰੀ ਮੀਡੀਆ ਅਸੋਸੀਏਸ਼ਨ ਲੋਕਾਂ ਨਾਲ ਅਤੇ ਸਰਕਾਰਾਂ ਨਾਲ ਗੱਲਬਾਤ ਕਰਕੇ ਠੋਸ ਭਾਵਪੂਰਤ ਰੋਲ ਅਦਾ ਕਰ ਰਹੀ ਹੈ ਅਤੇ ਸਾਫਮਾ ੧੪-੧੫ ਅਗਸਤ ਦੀ ਰਾਤ ਨੂੰ ਭਾਰਤ ਅਤੇ ਪਾਕਿਸਤਾਨ ਦੇ ਲੋਕਾਂ ਵੱਲੋਂ ਅਟਾਰੀ ਬਾਰਡਰ ਦੇ ਮੋਮਬੱਤੀਆਂ ਜਗਾਉਣ, ਆਪਸੀ ਸਾਂਝ ਲਈ ਉਘੇ ਗਾਇਕਾਂ ਵੱਲੋਂ ਗੀਤਾਂ ਦੀਆਂ ਮਹਿਫਲਾਂ ਜਜਾਉਣ ਦੀ ਰਸਮ ਦਹਾਕਿਆਂ ਤੋਂ ਹਰ ਆਜ਼ਾਦੀ ਦਿਵਸ ਤੇ ਨਿਭਾਅ ਰਹੀ ਹੈ। ਸਾਫਮਾ ਦਾ ਹੌਂਡ ਕੁਆਟਰ ਪਾਕਿਸਤਾਨ ਲਹੌਰ ਵਿੱਚ ਹੈ। ਜਿਸ ਦੇ ਜਨਰਲ ਸਕੱਤਰ ਇਮਤਿਆਜ਼ ਆਲਮ ਬਹੁਤ ਉਘੇ ਜਰਨਲਿਸਟ, ਅਖਬਾਰਾਂ ਦੇ ਸੰਪਾਦਕ ਟੀ.ਵੀ. ਚੈਨਲਾਂ ਦੇ ਸੰਚਾਲਕ, ਬੁੱਧੀਜੀਵੀ ਵਿਅਕਤੀ ਹਨ। ਉਹ ਲਹੌਰ ਸਾਫਮਾ ਵੱਲੋਂ ਸਰਹੰਦਾਂ ਸੰਬੰਧੀ, ਸਾਰਕ ਦੇਸ਼ਾਂ ਦੀਆਂ ਲੋੜਾਂ ਸੰਬੰਧੀ ਜਿਥੇ ਦੋ ਮਾਸਿਕ ਵੱਡਾ ਮੈਗਜ਼ੀਨ “ਜਰਨਲ” ਛਾਪਦੇ ਹਨ ਉਥੇ ਉਹਨਾਂ ਉਰਜਾ, ਗੈਸ, ਤੇਲ, ਸਮੁੰਦਰ, ਪਾਣੀ, ਪ੍ਰਦੂਸ਼ਣ ਤੇ ਦਰਜਨਾਂ ਕਿਤਾਬਾਂ ਵੀ ਸੰਪਾਦਕ ਕੀਤੀਆਂ ਹਨ। ਜਿਥੇ ਆਪਸੀ ਸਾਂਝ ਵਧਾਉਣ ਲਈ ਹਿੰਦ-ਪਾਕਿ ਦੋਸਤੀ ਮੰਚ ਚੰਗੀ ਭੂਮਿਕਾ ਨਿਭਾਅ ਰਿਹਾ ਹੈ।

ਉਥੇ ਪੰਜਾਬੀ ਸੱਥ ਦਾ ਵੀ ਗਿਨਣਯੋਗ ਕਾਰਜ ਹੈ। ਪੰਜਾਬੀ ਸੱਥ ਨੇ ਜਿਥੇ ਦੋਵਾਂ ਪਾਸਿਆਂ ਦੇ ਪੰਜਾਬ ਦੇ ਹਿੱਸਿਆਂ ਸੰਬੰਧੀ ਮਾਂ ਬੋਲੀ, ਗੁਰਮੁੱਖੀ ਲਿਪੀ, ਬਾਹ ਮੁਖੀ ਲਿਪੀ,

ਸੱਭਿਆਚਾਰ, ਵਿਰਾਸਤ ਸਾਹਿਤ, ਵਾਤਾਵਰਨ, ਪਾਣੀ, ਸੂਫੀ ਪੀਰਾਂ ਸੰਬੰਧੀ ਦਰਜਨਾਂ ਕਿਤਾਬਾਂ ਛਾਪਕੇ ਲੋਕਾਂ ਦੇ ਹੱਥਾਂ ਤੱਕ ਪਹੁੰਚਾਈਆਂ ਹਨ ਉਥੇ ਫੈਸਲਾਬਾਦ ਵਿੱਚ ਡਾ. ਤਾਹਿਰ ਮਹਿਮੂਦ ਦੀ ਅਗਵਾਈ ਹੇਠ “ਲਹਿੰਦਾ ਪੰਜਾਬੀ ਸੱਥ ਜੜਾਂਵਾਲਾ” ਅਤੇ ਦੁਨੀਆਂ, ਕਸੂਰ ਵਿੱਚ ਚੌਧਰੀ ਦਿਲ ਮੁਹੰਮਦ ਦੀ ਰਹਿਨੁਮਾਈ ਹੇਠ “ਬਾਬਾ ਬੁੱਲ੍ਹੇ ਬਾਹ ਪੰਜਾਬੀ ਸੱਥ” ਦੀ ਸਥਾਪਨਾ ਕੀਤੀ ਹੋਈ ਹੈ। ਚੌਧਰੀ ਦਿਲ ਮੁਹੰਮਦ ਨੇ ਕਸੂਰ ਵਿੱਚ ਗੁਰਮੁਖੀ ਪੜ੍ਹਾਉਣ ਦਾ ਸਕੂਲ ਵੀ ਖੋਲ੍ਹਿਆ ਹੋਇਆ ਹੈ।

ਦੋਵਾਂ ਦੇਸ਼ਾਂ ਦੀ ਆਪਸ ਵਿੱਚ ਪਿਆਰ ਅਤੇ ਸਾਂਝ ਦੀ ਗੱਲਬਾਤ ਤੁਰੀ ਹੋਈ ਹੈ। ਜਿਥੇ ਲੋਕ ਆਪਸ ਵਿੱਚ ਮਿਲਣ ਲਈ ਤਤਪਰ ਹਨ ਉਥੇ ਭਵਿੱਖ ਦੀਆਂ ਸਮੱਸਿਆਵਾਂ ਨੂੰ ਸਮਝਦੇ ਹੋਏ ਸਰਕਾਰਾਂ ਵੀ ਮਿਲਵਰਤਨ ਵੱਲ ਵੱਧ ਰਹੀਆਂ ਹਨ। ਜਿਸ ਦਿਨ ਵੱਡੀ ਪੱਧਰ ਤੇ ਲੋਕਾਂ ਵਿੱਚ ਇਹ ਸਮਝ ਆ ਗਈ ਕਿ ਕੋਈ ਵੀ ਧਰਮ ਨਫਰਤ ਨਹੀਂ ਫਿਲਾਉਂਦਾ ਸਗੋਂ ਧਰਮ ਨੂੰ ਰਾਜਨੀਤਿਕ ਵਿਅਕਤੀ ਹਥਿਆਰ ਵਜੋਂ ਵਰਤਦੇ ਹਨ ਉਸ ਦਿਨ ਸਾਰੀਆਂ ਰੋਜ਼ਾ ਅਤੇ ਵਿਰੋਧ ਆਖਰੀ ਦਮ ਭਰ ਰਹੇ ਹੋਣਗੇ। ਗੁਰੂ ਅਰਜਨ ਦੇਵ ਜੀ ਨੇ ਹਿੰਦੂ, ਭਗਤਾਂ, ਸੰਤਾਂ, ਸੂਫੀਆਂ ਅਤੇ ਮੁਸਲਮਾਣ ਪੀਰਾਂ ਦੀ ਬਾਣੀ ਨੂੰ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿੱਚ ਬਾਮਲ ਕਰਕੇ ਸਾਨੂੰ ਇਕ ਲੜੀ ਵਿੱਚ ਪਰੋਇਆ ਸੀ ਅਤੇ ਇਕ ਸੱਚ ਮੁਸਲਮਾਣ ਦੀ ਤਾਰੀਫ਼ ਇਹਨਾਂ ਸ਼ਬਦਾਂ ਨਾਲ ਕੀਤੀ ਸੀ—

ਮੁਸਲਮਾਣੁ ਮੋਮ ਦਿਲ ਹੋਵੈ।

ਅੰਤਰ ਕੀ ਮਲੁ ਦਿਲ ਤੇ ਹੋਵੈ।

ਦੁਨੀਆਂ ਰੰਗ ਨ ਆਵੈ ਨੇੜੈ।

ਜਿਉ ਕੁਸਮ ਪਾਣੁ ਘਿਉ ਪਾਕੁ ਹਰਾ। (ਪੰਨਾ-1084)

ਆਓ ਸਰਬੱਤ ਦੇ ਭਲੇ ਦੀ ਕਾਮਨਾ ਕਰੀਏ। ਵਿਰੋਧ ਦੀ ਥਾਂ ਪਿਆਰ ਅਤੇ ਜੋਗ ਦੀ ਥਾਂ ਅਮਨ ਵਧਾਕੇ ਸਰਬਪੱਖੀ ਵਿਕਾਸ ਕਰੀਏ। ਸਾਰੇ ਹੀ ਸਾਰਕ ਦੇਸ਼ ਆਪਣੀਆਂ ਵਿਰਾਸਤੀ ਜੜਾਂ ਨਾਲ ਜੁੜਕੇ ਆਪਸੀ ਸਾਂਝਾਂ ਦਾ ਮਜ਼ਬੂਤ ਪੁਲ ਕਾਇਮ ਕਰੀਏ। ਉਘੀ ਲੇਖਿਕਾ ਡਾ. ਹਰਬਿੰਦਰ ਕੌਰ ਐਮ.ਡੀ. ਆਪਣੀ ਖੁਲੀ ਕਵਿਤਾ ਦੀਆਂ ਆਖਰੀ ਲਾਈਨਾਂ ਵਿੱਚ ਇਹੋ ਕਹਿ ਰਹੀ ਹੈ—

ਕੋਈ ਇਕ ਤਾਂ ਏਸ ਹਜ਼ੂਮ ਵਿਚੋਂ ਮੇਰੇ ਨਾਲ ਦੁਆ ਕਰੇ  
ਕਿ ਮੇਰੀ ਬੇਟੀ ਦੀ ਬੇਟੀ ਤਾਂ ਪਟਿਆਲਿਉਂ ਲਹੌਰ  
ਓਸੇ ਤਰ੍ਹਾਂ ਜਾਵੇ

ਜਿਵੇਂ ਪਟਿਆਲਿਉਂ ਦਿੱਲੀ ਜਾਈਏ।


ਮੁਖੀ ਮਲਵਈ ਪੰਜਾਬੀ ਸੱਥ

ਮੰਡੀ ਕਲਾਂ (ਬਠਿੰਡਾ)

98768-50680



# TOP TRAK <sup>new</sup> generation bikes



## PARTAP ENGINEERS

AN ISO 9001 COMPANY

BHAGWAN CHOWK, LUDHIANA - 141 003 (INDIA)

Tel : 91-161-2533276, 2540209 FAX : 91-161-2533273

E-MAIL : gspartap@glide.net.in

Website : www.partapexports.com





# ਜਲੰਧਰ ਦਾ ਨਾਮਵਰ ਸੰਗੀਤਕਾਰ ਤੁਫੈਲ ਨਿਆਜ਼ੀ

-ਗੁਰਬਖਸ਼ ਸਿੰਘ ਮਠਾੜੂ, ਯੂ.ਕੇ.

ਮੈਂ ਅਪਨੇ ਇੱਕ ਪਹਿਲੇ ਲੇਖ ਵਿੱਚ ਲਿਖ ਚੁੱਕਾ ਹਾਂ ਕਿ ਜਲੰਧਰ ਰੇਲਵੇ ਰੋਡ ਤੇ ਸਾਡੀ ਮਿਊਜ਼ਿਕ ਸ਼ਾਪ ਸੀ। ਗਰਾਮੋਫੋਨ ਰਿਕਾਰਡਾਂ ਤੋਂ ਇਲਾਵਾ ਸਭ ਤਰ੍ਹਾਂ ਦੇ ਸੰਗੀਤ ਦੇ ਸਾਜ਼ ਵੀ ਰੱਖੀਏ ਸੀ ਤੇ ਇਨ੍ਹਾਂ ਦੀ ਮੁਰੰਮਤ ਵੀ ਕਰੀਦੀ ਸੀ। ਪਾਕਿਸਤਾਨ ਬਣਨ ਤੋਂ ਪਹਿਲੇ ਜ਼ਿਆਦਾ ਗ੍ਰਾਹਕ ਪੇਸ਼ੇਵਰ ਲੋਕ ਹੀ ਹੁੰਦੇ ਸਨ, ਜੋ ਜੱਦੀ-ਪੁਸ਼ਤੀ ਸੰਗੀਤਕਾਰ ਸਨ। ਇਨ੍ਹਾਂ ਵਿੱਚੋਂ ਹੀ ਇਕ ਰਹੀਮਬਖਸ਼ (ਜਿਸ ਨੂੰ ਲਾਹੌਰੀ ਵੀ ਕਹਿੰਦੇ ਸੀ) ਦਾ ਰਾਸਧਾਰੀ ਘਰਾਨਾ ਸੀ। ਰਾਸਧਾਰੀਏ ਇਕ ਕਿਸਮ ਦਾ ਡਰਾਮਾ ਗੁਰੱਪ ਹੁੰਦਾ ਸੀ। ਬਹਿਰਾਂ ਵਿਚ ਤਾਂ ਸਿਨੇਮੇ ਹੁੰਦੇ ਸੀ, ਰੇਡੀਓ ਹਾਲੇ ਆਇਆ ਨਹੀਂ ਸੀ, ਗਰਾਮੋਫੋਨ ਵੀ ਕਿਸੇ-ਕਿਸੇ ਪਿੰਡ ਕਿਸੇ ਇੱਕ ਅੱਧੇ ਪਾਸ ਹੀ ਹੁੰਦਾ ਸੀ। ਇਸ ਤਰ੍ਹਾਂ ਪਿੰਡਾਂ ਦੀ ਆਮ ਜਨਤਾ ਦੀ ਤਫਰੀਹ ਦਾ ਸਾਧਨ ਇਹ ਲੋਕ ਕਲਾਕਾਰ ਹੀ ਹੁੰਦੇ ਸਨ। ਇਨ੍ਹਾਂ ਦੇ ਡਰਾਮੇ ਦੇਖਣ ਲੋਕ ਦੂਰ-ਦੂਰ ਤੋਂ ਆਉਂਦੇ ਸੀ। ਕੁੜੀਆਂ ਦਾ ਰੋਲ ਵੀ ਮੁੰਡੇ ਹੀ ਕਰਦੇ ਸੀ। ਇਹ ਕਲਾਕਾਰ ਐਕਟਿੰਗ ਤੋਂ ਇਲਾਵਾ ਗਾਉਂਦੇ ਵੀ ਆਪ ਹੀ ਸਨ। ਇਸ ਲਈ ਜਨਤਾ ਦਾ ਚੰਗਾ ਮਨੋਰੰਜਨ ਕਰਦੇ ਸਨ। ਅੱਜਕਲ ਤਾਂ ਸੰਗੀਤਕਾਰ ਕਿੰਨਾ ਵਕਤ ਸਾਊਂਡ ਸਿਸਟਮ ਸੈਟ ਕਰਦੇ ਹੀ ਲਗਾ ਦਿੰਦੇ ਹਨ, ਉਨ੍ਹਾਂ ਦਿਨਾਂ ਵਿੱਚ ਤਾਂ ਹਾਲੇ ਮਾਈਕ ਸਪੀਕਰ ਵੀ ਨਹੀਂ ਸੀ ਹੁੰਦੇ, ਇਹ ਕਲਾਕਾਰ ਅਪਨੇ ਦਮ ਤੇ ਹੀ ਬੜੇ-ਬੜੇ ਇਕੱਠ ਨੂੰ ਸੰਭਾਲ ਲੈਂਦੇ ਸਨ।

ਇਸ ਰਾਸਧਾਰੀਏ ਗੁਰੱਪ ਦੇ ਰਹੀਮ ਬਖਸ਼ ਦਾ ਇਕ ਲੜਕਾ ਸੀ ਤੁਫੈਲ ਮੁਹੰਮਦ ਜੋ ਬੜਾ ਸੁਨੱਖਾ ਤੇ ਜਵਾਨ ਸੀ ਅਤੇ ਰਹਿਣੀ ਬਹਿਣੀ ਫਿਲਮੀ ਐਕਟਰਾਂ ਵਾਂਗ ਸੀ। ਕਿਉਂਕਿ ਇਹ ਖੁਦ ਐਕਟਰ ਸੀ ਅਤੇ ਆਪਨੇ ਗੁਰੱਪ ਦੇ ਡਰਾਮਿਆਂ ਵਿਚ ਹੀਰੋ ਦਾ ਰੋਲ ਕਰਦਾ ਸੀ। ਇਹ ਹਲਕਾ-ਫੁਲਕਾ ਤੇ ਕਲਾਸੀਕਲ ਵੀ ਬਹੁਤ ਅੱਡਾ ਗਾਉਂਦਾ ਸੀ।

੧੯੪੭ ਵਿਚ ਹੀ ਸਭ ਥਾਦਰੀ ਪਾਕਿਸਤਾਨ ਚਲੇ ਗਈ। ੧੯੭੨ ਵਿਚ ਜਦ ਸਾਨੂੰ ਯੂਗੰਡਾ ਵਿੱਚੋਂ ਨਿਕਲਨਾ ਪਿਆ ਤਾਂ ਇਕ ਛੋਟਾ ੬ ਇੰਚ ਸਕਰੀਨ ਵਾਲਾ ਟੀ.ਵੀ. ਅਸੀਂ ਲੈ ਆਏ। ਚੁਬਾਰੇ ਦੇ ਉਪਰ ਇਕ ਬਹੁਤ ਲੰਬਾ ਏਰੀਅਲ ਲਗਾਇਆ ਜਿਸ ਨਾਲ ਕਦੀ ਕਦੀ ਲਾਹੌਰ ਸਟੇਸ਼ਨ ਦਾ ਪ੍ਰੋਗਰਾਮ ਦੇਖਨਾ। ਇਕ ਦਿਨ ਲੋਕ ਗੀਤਾਂ ਦਾ ਪ੍ਰੋਗਰਾਮ ਆ ਰਿਹਾ ਸੀ ਜੋ ਸਟੂਡੀਓ ਤੋਂ ਬਾਹਰ ਪੇਂਡੂ ਮਾਹੌਲ ਵਿਚ

ਫਿਲਮਾਇਆ ਗਿਆ ਸੀ, ਪਛਾਨਣ ਵਿਚ ਦੇਰ ਨਾ ਲਗੀ ਕਿ ਇਹ ਤਾਂ ਤੁਫੈਲ ਹੈ ਜੋ ਤੁਫੈਲ ਨਿਆਜ਼ੀ ਦੇ ਨਾਮ ਨਾਲ ਪ੍ਰੋਗਰਾਮ ਦੇ ਰਿਹਾ ਹੈ। ਇਸ ਤੋਂ ਬਾਦ ਵੀ ਉਸ ਦੇ ਕਈ ਹੋਰ ਪ੍ਰੋਗ੍ਰਾਮ ਦੇਖੇ।

੧੯੮੧ ਦੀ ਗੱਲ ਹੈ ਕਿ ਇਕ ਦਿਨ ਜਲੰਧਰ ਰੇਡੀਓ ਤੋਂ ਤੁਫੈਲ ਦਾ ਗਾਇਆ “ਸਾਡਾ ਚਿੜੀਆਂ ਦਾ ਚੰਬਾ” ਸੁਣਿਆ। ਰੇਡੀਓ ਸਟੇਸ਼ਨ ਤੇ ਫੋਨ ਕਰਨ ਤੋਂ ਪਤਾ ਲਗਾ ਕਿ ਉਹ ਖੁਦ ਆਇਆ ਹੋਇਆ ਹੈ। ਦੂਸਰੇ ਦਿਨ ਰੇਡੀਓ ਸਟੇਸ਼ਨ ਤੇ ਗਿਆ ਤਾਂ ਸਾਹਮਣੇ ਹੀ ਮੀਸ਼ਾ ਜੀ ਮਿਲ ਗਏ। ਪੁਛਣ ਤੇ ਪਤਾ ਲਗਾ ਕਿ ਨਿਆਜ਼ੀ ਸਾਹਿਤ ਸਟੂਡੀਓ ਵਿਚ ਗੀਕਾਰਡਿੰਗ ਕਰਵਾ ਰਹੇ ਹਨ ਅਤੇ ਜਲਦੀ ਹੀ ਬਾਹਰ ਆਣ ਵਾਲੇ ਹਨ। ਜਦੋਂ ਬਾਹਰ ਆਇਆ ਮੈਂ ਤਾਂ ਝਟ ਪਹਿਚਾਨ ਲਿਆ, ਪਰ ਮੇਰੇ ਵਿਚ ੩੪ ਸਾਲਾਂ ਦਾ ਕਾਫੀ ਫਕਰ ਪੈ ਗਿਆ ਸੀ, ਕਹਿਣ ਲਗਾ ਕਿ ਮੈਂ ਪਹਿਚਾਨਿਆ ਨਹੀਂ। ਜਦ ਦਸਿਆ ਕਿ ਸ੍ਰ. ਅੱਛਰ ਸਿੰਘ ਹੁਰਾਂ ਦਾ ਭਤੀਜਾ ਗੁਰਬਖਸ਼ ਹਾਂ ਤਾਂ ਉਠ ਕੇ ਜੱਥੀ ਪਾ ਲਈ ਅਤੇ ਬੜਾ ਖੁਸ਼ ਹੋਇਆ। ਉਸ ਨਾਲ ਉਸਦਾ ਵੱਡਾ ਲੜਕਾ ਵੀ ਆਇਆ ਸੀ ਅਤੇ ਇਕ ਹੋਰ ਬਜ਼ੁਰਗ ਸੀ। ਬਾਦ ਵਿੱਚ ਪਤਾ ਲਗਾ ਕਿ ਇਹ ਉਸ ਦਾ ਚਾਚਾ ਹੈ ਜੋ ਉਹਨਾਂ ਦੇ ਜੱਦੀ ਪਿੰਡ ਮੰਡੇਰਾਂ ਹੀ ਰਹਿੰਦਾ ਹੈ ਤੇ ਪਾਕਿਸਤਾਨ ਨਹੀਂ ਗਿਆ। ਇਹ ਪਿੰਡ ਸ਼ਾਮ ਚੁਰਾਸੀ ਪਾਸ ਹੈ, ਉਨ੍ਹਾਂ ਨੇ ਮੀਸ਼ਾ ਹੁਰਾਂ ਦੇ ਨਾਲ ਕਿਸੇ ਦੇ ਘਰ ਖਾਣੇ ਤੇ ਜਾਣਾ ਸੀ ਇਸ ਲਈ ਛੁਟੀ ਲਈ। ਦੂਸਰੇ ਦਿਨ ਹੋਟਲ ਸਕਾਈਲਾਰਕ ਮਿਲਨ ਗਿਆ ਤਾਂ ਬੜੀਆਂ ਪੁਰਾਣੀਆਂ ਯਾਦਾਂ ਸਾਂਝੀਆਂ ਕੀਤੀਆਂ ਫਿਰ ਆਪਨੀ ਕਹਾਣੀ ਦੱਸਣ ਲੱਗਾ ਕਿ ੪੭ ਵੇਲੇ ਤਾਂ ਸਭ ਪਰਿਵਾਰ ਸਹੀ ਸਲਾਮਤ ਚਲੇ ਗਿਆ ਸੀ, ਪਰ ਉਥੇ ਮਾਹੌਲ ਸਾਰਾ ਅਫਰਾ-ਤਫਰੀ ਦਾ ਸੀ। ਚਲੇ ਵੀ ਮੁਲਤਾਨ ਗਏ, ਬੇਗਾਨਾ ਬਹਿਰ ਨਾ ਕੋਈ ਵਾਕਿਫ਼ਕਾਰ। ਖੇਰ ਮਕਾਨ ਅਲਾਟ ਹੋ ਗਿਆ, ਸਿਰ ਢੱਕਣ ਨੂੰ ਜਗ੍ਹਾ ਮਿਲ ਗਈ। ਪਰ ਕੰਮ ਦਾ ਕੋਈ ਸਾਧਨ ਨ ਬਣਿਆ। ਬੱਚੇ ਪਾਲਣੇ ਵੀ ਮੁਸ਼ਕਲ ਹੋ ਗਏ। ਹੋਰ ਕੋਈ ਕੰਮ ਵੀ ਨਹੀਂ ਸੀ ਆਉਂਦਾ।





ਅਖੀਰ ਇਕ ਹਲਵਾਈ ਦੀ ਦੁਕਾਨ ਪਾ ਲਈ, ਦੁੱਧ ਦਹੀਂ ਤੇ ਮਿਠਾਈ ਵੇਚਨੀ ਸ਼ੁਰੂ ਕਰ ਦਿੱਤੀ। ਜਿਸ ਨਾਲ ਘਰ ਦਾ ਖਰਚ ਚਲ ਪਿਆ। ਕੰਮ ਔਖਾ ਸੀ ਪਰ ਕਰਨਾ ਪਿਆ।

ਇੱਕ ਦਿਨ ਪੁਲੀਸ ਇੰਸਪੈਕਟਰ ਦੁਕਾਨ ਤੇ ਆਇਆ ਉਹ ਤੁਫ਼ੇਲ ਦਾ ਜਲੰਧਰ ਦਾ ਭੈਣ ਸੀ। ਕਹਿਣ ਲੱਗਾ ਕਿ ਇਹ ਕਿਹੜੇ ਕੰਮ ਪੈ ਗਿਆ ਹੈ। ਇਹ ਤੇਰਾ ਕੰਮ ਨਹੀਂ ਤੂੰ ਆਪਣਾ ਜੱਦੀ ਪੁਸ਼ਤੀ ਕੰਮ ਕਿਉਂ ਨਹੀਂ ਕਰਦਾ। ਮੈਂ ਕਿਹਾ ਕਿ ਨਾ ਕੋਈ ਸਾਜ਼ ਨਾ ਕੋਈ ਸਾਥੀ ਉਸ ਨੇ ਸਾਜ਼ਾਂ ਦਾ ਇਤਜਾਮ ਕਰ ਦਿਤਾ ਅਤੇ ਕੁਛ ਸਾਥੀ ਕੱਠੇ ਕੀਤੇ ਤੇ ਗੁਰਪ ਬਣਾ ਲਿਆ ਤੇ ਰਿਆਜ਼ ਸ਼ੁਰੂ ਕਰ ਦਿੱਤਾ। ਉਸ ਆਫੀਸਰ ਨੇ ਇਕ ਪ੍ਰੋਗਰਾਮ ਕਰਵਾ ਕੇ ਸ਼ਹਿਰ ਦੇ ਲੋਕਾਂ ਨਾਲ ਜਾਣ ਪਹਿਚਾਣ ਕਰਵਾ ਦਿੱਤੀ। ਹੌਲੀ-ਹੌਲੀ ਪ੍ਰੋਗਰਾਮ ਮਿਲਨ ਲੱਗੇ ਤਾਂ ਦੁਕਾਨ ਛੱਡ ਦਿੱਤੀ। ਮੇਰੇ ਪਾਸ ਲੋਕ ਸੰਗੀਤ ਵੀ ਸੀ ਤੇ ਕਲਾਸੀਕਲ ਵੀ। ਇਸ ਲਈ ਪਬਲਿਕ ਨੇ ਕਾਫੀ ਪਸੰਦ ਕੀਤਾ। ਮੁਲਤਾਨ ਛੱਡ ਕੇ ਇਸਲਾਮਾਬਾਦ ਆ ਗਏ। ਫਿਰ ਖੁਦਾ ਦੀ ਐਸੀ ਬਰਕਤ ਹੋਈ ਕਿ ਜਿਸ ਦਿਨ ੧੯੬੪ ਵਿਚ ਲਾਹੌਰ ਟੀ.ਵੀ. ਸ਼ੁਰੂ ਹੋਇਆ ਤਾਂ ਮੈਨੂੰ ਵੀ ਪਹਿਲੇ ਦਿਨ ਗਾਣੇ ਦਾ ਮੌਕਾ ਮਿਲਿਆ। ਮੇਰਾ ਗਾਇਆ ਮਸ਼ਹੂਰ ਗੀਤ “ਲਾਈ ਬੇਕਦਰਾਂ ਨਾਲ ਯਾਗੀ ਟੁੱਟ ਗਈ ਤਜ਼ੀਬ ਕਰਕੇ” ਬਹੁਤ ਪਸੰਦ ਕੀਤਾ ਗਿਆ। ਉਸ ਤੋਂ ਬਾਦ ਰੇਡੀਓ ਅਤੇ ਟੀ.ਵੀ. ਲਈ ਬਹੁਤ ਕੰਮ ਕੀਤਾ। ਟੀ.ਵੀ. ਦੇ ਪ੍ਰੋਗਰਾਮ ਲੋਕ ਤਮਾਸ਼ਾ ਵਿਚ ਗਾਉਣ ਤੋਂ ਇਲਾਵਾ ਮਿਊਜ਼ਿਕ ਕੰਪਜ਼ੇਰ ਦਾ ਵੀ ਕੰਮ ਕੀਤਾ। ਇਸ ਪ੍ਰੋਗਰਾਮ ਵਿਚ ਨਾਹੀਦ ਅਖਤਰ ਤੇ ਰੇਸ਼ਮਾਂ ਨੂੰ ਪਹਿਲੀ ਵਾਰ ਮੌਕਾ ਦਿੱਤਾ। ਉਸ ਤੋਂ ਬਾਅਦ ਇਸਲਾਮਾਬਾਦ ਟੀ.ਵੀ. ਦੇ ਲੋਕ ਵਿਰਸਾ ਪ੍ਰੋਗਰਾਮ ਵਿਚ ਮਿਊਜ਼ਿਕ ਕੰਪਜ਼ੇਰ ਦਾ ਕੰਮ ਕੀਤਾ। ਕੁਛ ਉਰਦੂ ਤੇ ਪੰਜਾਬੀ ਫ਼ਿਲਮਾਂ ਦੀ ਮਿਊਜ਼ਿਕ ਡਾਇਰੈਕਟਰੀ ਵੀ ਕੀਤੀ। ਮੈਂ ਕਿਹਾ ਕਿ ਤੁਹਾਡੇ ਨਾਲ ਜਾਣ ਪਹਿਚਾਣ ਤਾਂ ੪੭ ਤੋਂ ਪਹਿਲੇ ਦੀ ਹੈ, ਪਰ ਪਹਿਲੀ ਜ਼ਿੰਦਗੀ ਬਾਰੇ ਪਤਾ ਨਹੀਂ ਉਸ ਤੇ ਰੋਸ਼ਨੀ ਪਾਓ। ਫਿਰ ਜੋ ਅਪਨੀ ਜ਼ਿੰਦਗੀ ਬਾਰੇ ਓਹਨਾਂ ਦੱਸਿਆ ਉਹ ਇਸ ਤਰ੍ਹਾਂ ਹੈ।

ਜਨਮ ਤਾਂ ਮੰਡੇਰਾਂ ਪਿੰਡ ਦਾ ਹੈ ਪਰ ਜਲੰਧਰ ਆ ਗਏ। ਸਾਡਾ ਘਰਾਣਾ ਪਖਾਵਜੀਆਂ ਦਾ ਸੀ। ਸੰਗੀਤ ਦੀ ਤਾਲੀਮ ਆਪਨੇ ਔਥਾ ਪਾਸੋਂ ਸ਼ੁਰੂ ਕੀਤੀ। ਮੇਰੇ ਨਾਨਾ ਜੀ ਰਬਾਬੀ ਸਨ ਅਤੇ ਅੰਮ੍ਰਿਤਸਰ ਦੇ ਪਾਸ ਇਕ ਪਿੰਡ ਦੇ ਗੁਰਦਵਾਰੇ ਕੀਰਤਨ ਕਰਦੇ ਸਨ। ਤਿੰਨ ਚਾਰ ਸਾਲ ਉਨ੍ਹਾਂ ਨਾਲ ਗੁਰਬਾਣੀ ਦਾ ਕੀਰਤਨ ਵੀ ਕੀਤਾ। ਬਾਦ ਵਿਚ ਗਾਣੇ ਦੀ ਤਾਲੀਮ ਮੀਆਂ

ਵਲੀ ਮੁਹੰਮਦ ਕਪੂਰਥਲੇ ਵਾਲੇ ਅਤੇ ਪੰਡਿਤ ਅਮਰ ਨਾਥ ਬਟਾਲਾ ਵਾਲਿਆਂ ਪਾਸੋਂ ਵੀ ਲਈ।

ਮਨ ਵਿਚ ਟਿਕਾ ਨਹੀਂ ਸੀ। ਫਿਰ ਰਾਸਧਾਨੀਆਂ ਵਿਚ ਸ਼ਾਮਿਲ ਹੋ ਕੇ ਨਾਟਕਕਾਰੀ ਸਿਖੀ। ਉਸ ਤੋਂ ਬਾਅਦ ਨੌਟਕੀ ਵਿਚ ਹੋ ਗਿਆ ਅਤੇ ਹੀਰ ਰਾਂਝਾ, ਸੋਹਣੀ ਮਹੀਵਾਲ ਅਤੇ ਪੂਰਨ ਭਗਤ ਵਰਗੇ ਡਰਾਮਿਆਂ ਵਿਚ ਹੀਰੋ ਦਾ ਰੋਲ ਕੀਤਾ। ਜਦੋਂ ਐਕਟਿੰਗ ਵਿਚ ਮਾਹਿਰ ਹੋ ਗਿਆ ਤਾਂ ਅਸੀਂ ਅਪਨੀ ਕੰਪਨੀ ਬਣਾ ਲਈ। ਤੁਹਾਨੂੰ ਪਤਾ ਹੀ ਹੈ ਕਿ ਸਾਡਾ ਕੰਮ ਬੜਾ ਵਧੀਆ ਚੱਲ ਰਿਹਾ ਸੀ ਕਿ ਪਾਕਿਸਤਾਨ ਬਣ ਗਿਆ ਤਾਂ ਉਥੇ ਚਲੇ ਗਏ। ਪਾਕਿਸਤਾਨ ਵਿਚ ਵੀ ਬੜੀ ਇਜ਼ਤ ਬਣੀ ਹੋਈ ਹੈ ਸਭ ਸੰਗੀਤਕਾਰ ਮੇਰੀ ਗਣਿਕੀ ਨੂੰ ਵੀ ਪਸੰਦ ਕਰਦੇ ਹਨ ਜੋ ਸੈਮੀ ਕੁਲਾਸੀਕਲ ਹੈ, ਇਸ ਲਈ ਸਭ ਪ੍ਰੋਗਰਾਮਾਂ ਵਿਚ ਬੁਲਾਏ ਹਨ। ਪਾਕਿਸਤਾਨ ਟੀ.ਵੀ. ਅਤੇ ਕਈ ਹੋਰ ਸੋਸਾਇਟੀਆਂ ਵੱਲੋਂ ਕਈ ਐਵਾਰਡ ਮਿਲ ਚੁੱਕੇ ਹਨ। ਗੋਰਮਿੰਟ ਵੱਲੋਂ ਵੀ ਐਵਾਰਡ ਮਿਲ ਚੁੱਕਾ ਹੈ। ਪੁਛਿਆ ਕਿ ਕਿੰਨੇ ਦਿਨ ਠਹਿਰੇਗੇ ਤਾਂ ਦੱਸਿਆ ਕਿ ਕੜੀ ਮੁਸ਼ਕਲ ਨਾਲ ੭ ਦਿਨ ਦਾ ਵੀਜ਼ਾ ਮਿਲਿਆ ਅਤੇ ਆਏ ਵੀ ਸਿਰਫ ਚਾਚਾ ਜੀ ਨੂੰ ਮਿਲਨ ਲਈ ਹੀ, ਪਰ ਹੁਣ ਕਦਰਦਾਨਾਂ ਦੀ ਕੋਸ਼ਿਸ਼ ਨਾਲ ੩ ਮਹੀਨੇ ਦਾ ਮਿਲ ਗਿਆ ਹੈ। ਅੱਗੇ ਤਾਂ ਸਿਰਫ ਜਲੰਧਰ ਦਾ ਹੀ ਸੀ ਪਰ ਹੁਣ ਕਪੂਰਥਲਾ, ਪਟਿਆਲਾ ਤੇ ਹੋਰ ਪੰਜਾਬ ਦੇ ਸ਼ਹਿਰਾਂ ਤੋਂ ਇਲਾਵਾ ਦਿੱਲੀ ਬੰਬਈ ਵੀ ਜਾ ਸਕਾਂਗਾ। ਜਲੰਧਰ ਇਕ ਸਿਨੇਮੇ ਵਿਚ ਉਸਦਾ ਪ੍ਰੋਗਰਾਮ ਸੁਨਣ ਦਾ ਮੌਕਾ ਮਿਲਿਆ, ਜਿਸ ਵਿੱਚ ਉਸ ਨੇ ਅਪਨੇ ਮਕਬੂਲ ਗੀਤ ਜਿਵੇਂ ‘ਸਾਡਾ ਚਿੜੀਆਂ ਦਾ ਚੰਬਾ,’ “ਮੈਂ ਨਹੀਂ ਜਾਣਾ ਖੇੜਿਆ ਦੇ ਨਾਲ” “ਮੇਰਾ ਸੋਹਣਾ ਸਜਣ ਘਰ ਆਇਆ” ਵਰਗੇ ਕਈ ਹੋਰ ਗੀਤ ਸੁਣਾਏ ਤੇ ਪਬਲਿਕ ਪਾਸੋਂ ਵਾਹ-ਵਾਹ ਖੱਟੀ। ਇਕ ਹੋਰ ਪ੍ਰੋਗਰਾਮ ਵਿਚ ਉਸ ਨੂੰ ਕੇ-ਐਲ. ਸਹਿਗਲ ਐਵਾਰਡ ਦਿੱਤਾ ਗਿਆ। ਉਸ ਤੋਂ ਬਾਅਦ ਕਪੂਰਥਲੇ, ਪਟਿਆਲੇ ਅਤੇ ਹੋਰ ਸ਼ਹਿਰਾਂ ਵਿੱਚ ਪ੍ਰੋਗਰਾਮ ਕੀਤੇ। ਫਿਰ ਉਹ ਦਿੱਲੀ ਚਲੇ ਗਏ। ਵਾਪਸੀ ਤੇ ਫਿਰ ਮੁਲਾਕਾਤ ਹੋਈ ਤਾਂ ਬੜੇ ਖੁਸ਼ ਸਨ, ਕਹਿੰਦੇ ਕਦੀ ਸੋਚਿਆ ਵੀ ਨਹੀਂ ਸੀ ਕਿ ਮੇਰਾ ਇਸ ਤਰ੍ਹਾਂ ਮਾਨ ਸਨਮਾਨ ਹੋਵੇਗਾ। ਲੋਕਾਂ ਨੇ ਬੜੀ ਇਜ਼ਤ ਬਖਸ਼ੀ ਅਤੇ ਮੇਰੇ ਫਨ ਦੀ ਬੜੀ ਕਦਰ ਕੀਤੀ।

ਦਿੱਲੀ ਵਿੱਚ “ਅਮੀਰ ਖੁਸਰੋ” ਐਵਾਰਡ ਦਿੱਤਾ ਗਿਆ ਤੇ ਬੰਬਈ “ਉਸਤਾਦ ਅਮੀਰ ਖਾਂ” ਐਵਾਰਡ ਮਸ਼ਹੂਰ ਸਿਤਾਰ ਵਾਦਕ ਉਸਤਾਦ ਵਲੀਤ ਖਾਂ ਹੁਰਾਂ ਦੇ ਹੱਥੀਂ ਦਿੱਤਾ ਗਿਆ। ਇਕ ਕਲਕੱਤੇ ਦਾ ਬਣਿਆ (Scale Changer) ਬੜਾ



ਕੀਮਤੀ ਹਾਰਮੋਨੀਅਮ ਦਿਖਾਇਆ ਜੋ ਇਕ ਦਿੱਲੀ ਰਹਿੰਦੀ ਕਪੂਰਥਲਾ ਸ਼ਾਹੀ ਖਾਨਦਾਨ ਦੀ ਬੀਬਾ ਨੇ ਦਿੱਤਾ। ਦੂਸਰੇ ਦਿਨ ਉਹ ਪਾਕਿਸਤਾਨ ਲਈ ਰਵਾਨਾ ਹੋ ਗਏ।

ਕੁਛ ਸਾਲ ਪਹਿਲੇ ਪਾਕਿਸਤਾਨ ਗਿਆ ਸੀ ਤਾਂ ਲਾਹੌਰ ਸ਼ਮਸ਼ੇਰ ਜੋ ਫਗਵਾੜੇ ਦੇ ਰਬਾਬੀ ਘਰਾਣੇ ਵਿੱਚੋਂ ਹੈ, ਨਾਲ ਮੁਲਾਕਾਤ ਹੋਈ। ਉਸ ਨੂੰ ਤੁਵੈਲ ਹੁਰਾਂ ਬਾਰੇ ਪੁਛਿਆ ਤਾਂ ਪਤਾ ਲਗਾ ਕਿ ਉਨ੍ਹਾਂ ਨੂੰ ਅਧਰੰਗ ਦੀ ਬੀਮਾਰੀ ਹੋ ਗਈ ਸੀ। ਅਤੇ ੧੩, ੧੪ ਸਾਲ ਪਹਿਲਾਂ ਅੱਲਾ ਨੂੰ ਪਿਆਰੇ ਹੋ ਗਏ ਸਨ।

ਪਾਕਿਸਤਾਨ ਟੀ.ਵੀ. ਤੇ ਕਦੀ ਕਦੀ ਉਸਦੇ ਬੜੇ ਲੜਕੇ ਜਾਵੇਦ ਜੋ ਭਾਰਤ ਦੇ ਸਫਰ ਤੇ ਨਾਲ ਸੀ ਤੇ ਛੋਟੇ ਭਰਾ ਪਾਸੋਂ ਉਹਨਾਂ ਦੀ ਗਾਇਕੀ ਸੁਣੀਦੀ ਹੈ ਜੋ ਇਨ੍ਹਾਂ ਨੇ ਸੰਭਾਲ ਕੇ

ਰੱਖੀ ਹੋਈ ਹੈ। ਤੁਵੈਲ ਸਾਹਿਬ ਦੀ ਗਾਇਕੀ ਦਾ ਅਪਨਾ ਹੀ ਵੱਖਰਾ ਅੰਗ ਸੀ ਜੋ ਸਭ ਨਾਲੋਂ ਜੁਦਾ ਸੀ। ਉਹ ਫੌਕ ਮਿਊਜ਼ਿਕ ਗਉਂਦੇ ਵੀ ਐਸਾ ਕਲਾਸੀਕਲ ਅੰਗ ਦਿਖਾ ਜਾਂਦੇ ਸੀ ਕਿ ਸੁਨਣ ਵਾਲਾ ਅਸ਼-ਅਸ਼ ਕਰ ਉਠਦਾ ਸੀ।

ਨੈਹਲੇ ਤੇ ਦੈਹਲਾ — ਮਸ਼ਹੂਰ ਹਿੰਦ ਪਾਕ ਸ਼ਾਇਰ ਇਕਬਾਲ ਨੂੰ ਸਿਤਾਰ ਵਜਾਣ ਦਾ ਬੀ ਬੋਕ ਸੀ ਇਕ ਦਿਨ ਰਿਆਜ਼ ਕਰ ਰਿਹਾ ਸੀ ਤਾਂ ਕੁਝ ਦੋਸਤ ਆ ਗਏ ਜਿਨ੍ਹਾਂ ਵਿਚ ਇਕ ਸ. ਜੋਗਿੰਦਰ ਸਿੰਘ ਵੀ ਸੀ। ਸਰਦਾਰ ਜੀ ਕਹਿਣ ਲਗੇ ਕਿ ਇਸ ਨੂੰ ਹਰ ਵੇਲੇ ਗੋਂਦ ਵਿਚ ਲੈ ਕੇ ਬੈਠੇ ਰਹਿੰਦੇ ਹੋ। ਇਕਬਾਲ ਹੋਰਾਂ ਟਾਂਚ ਕੀਤੀ ਕਿ “ਸਿੱਖਣੀ” ਜੋ ਹੋਈ ਅਗੋਂ ਉਹ ਬੀ ਘਟ ਨਹੀਂ ਸਨ ਕਹਿਣ ਲੱਗੇ ਕਿ ਅੱਜ ਪਤਾ ਲਗਾ ਕੇ ਤੁਸੀਂ “ਸਿਖ ਦੇ” ਹੋ।

## ਸੰਤ ਤੇਜਾ ਸਿੰਘ ਜਲੰਧਰ

ਜਲੰਧਰ ਦੀ ਨਾਮਵਰ ਹਸਤੀ, ਨਾਮਧਾਰੀ ਸੰਗਤ ਦੇ ਮੋਹਰੀ ਸੇਵਕ, ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਪਰਮੁੱਖ ਸੇਵਕ ਸਿੱਖ, ਸੇਵਾ ਸਿਮਰਨ ਅਤੇ ਤਿਆਗ ਦੀ ਪ੍ਰਤੱਖ ਮੂਰਤ, ਸ੍ਰੀਮਾਨ ਸੰਤ ਤੇਜਾ ਸਿੰਘ ਜੀ ਬਸਤੀ ਫੂਰੇ ਖਾਂ ਜਲੰਧਰ ਵਾਲੇ ਮਿਤੀ ੧੮ ਅਗਸਤ ੨੦੧੧ ਨੂੰ ਆਪਣੀ ਸੰਸਾਰ ਯਾਤਰਾ ਪੂਰੀ ਕਰ ਗਏ ਹਨ। ਉਹਨਾਂ ਦੀ ਜੀਵ ਆਤਮਾ ਨਮਿਤ ਪਾਠ ਦਾ ਭੋਗ ਮਿਤੀ ੨੭- ਅਗਸਤ ੨੦੧੧ ਨੂੰ ਪਾਇਆ ਗਿਆ। ਗੁਰੂ ਕੇ ਸ੍ਰੀ ਮਹਿਲ ਮਾਤਾ ਚੰਦ ਕੌਰ ਜੀ ਪਰਿਵਾਰ ਨੂੰ ਸਾਂਤਵਨਾ ਦੇਣ ਵਾਸਤੇ ਆਪ ਪਰਿਵਾਰ ਦੇ ਗ੍ਰਹਿ ਜਲੰਧਰ ਵਿਖੇ ਪਧਾਰੇ। ਸੰਤ ਤੇਜਾ ਸਿੰਘ ਜੀ ਦਾ ਪਿਛਲਾ ਪਿੰਡ ਫੂਰੇ ਕੇ ਜ਼ਿਲ੍ਹਾ ਸਿਆਲਕੋਟ ਸੀ ਅਤੇ ਆਪਣੇ ਸਮੇਂ ਦੇ ਪ੍ਰਸਿਧ ਕਾਗੀਗਰ ਸਨ। ਸਤਿਗੁਰੂ ਜੀ ਦੁਆਰਾ ਕੋਈ ਵੀ ਹੁਕਮ ਸੇਵਾ ਆਦਿ ਆਪ ਅੱਗੇ ਹੋ ਕੇ ਪੂਰਾ ਕਰਦੇ ਸਨ। ਤੜਕੇ ਅੰਮ੍ਰਿਤ ਵੇਲੇ ਨਾਮਧਾਰੀ ਗੁਰਦੁਆਰਾ ਵਿਚ ਚੋਕੜਾ ਮਾਰ ਕੇ ਨਾਮ ਸਿਮਰਨ ਕਰਨਾ ਅਤੇ ਆਸਾ ਦੀ ਵਾਰ ਦਾ ਕੀਰਤਨ ਸੁਣਨਾ ਆਪ ਦਾ ਨਿਤ ਕ੍ਰਮ ਸੀ।



ਭੋਗ ਤੋਂ ਪਹਿਲਾਂ ਪ੍ਰਸਿਧ ਹਜ਼ੂਰੀ ਰਾਗੀ ਸੰਤ ਹਰਬੰਸ ਸਿੰਘ ਘੁੱਲਾ, ਸੰਤ ਸੁਖਦੇਵ ਸਿੰਘ, ਗੁਰਲਾਲ ਸਿੰਘ, ਅਜੈਪਾਲ ਸਿੰਘ ਭੋਟੀ ਸਾਹਿਬ ਅਤੇ ਸੰਤੋਖ ਸਿੰਘ (ਜਲੰਧਰ) ਨੇ ਵੈਰਾਗ ਮਈ ਕੀਰਤਨ ਕੀਤਾ। ਇਲਾਕੇ ਦੇ ਸਿਆਸੀ ਨੇਤਾ ਸ੍ਰੀ ਅਵਤਾਰ ਹੈਨਰੀ ਕਾਂਗਰਸ, ਸ੍ਰੀ ਕੇ.ਡੀ. ਭੰਡਾਰੀ ਬੀ.ਜੇ.ਪੀ., ਸ. ਕੁਲਵੰਤ ਸਿੰਘ ਮੰਨਣ ਸ਼੍ਰੋਮਣੀ ਅਕਾਲੀ ਦਲ ਅਤੇ ਜਗਦੀਸ਼ ਸਿੰਘ ਵਰਿਆਮ ਨਾਮਧਾਰੀ ਦਰਬਾਰ ਨੇ ਭਾਵ ਭਿੰਨੀਆਂ ਸ਼ਰਧਾਂਜਲੀਆਂ ਭੇਟ ਕੀਤੀਆਂ। ਸੰਤ ਤੇਜਾ ਸਿੰਘ ਜੀ ਦੇ ਵੱਡੇ ਸਪੁੱਤਰ ਸੰਤ ਬਲਬੀਰ ਸਿੰਘ ਮੌਜੀ ਨੇ ਆਈਆਂ ਸੰਗਤਾਂ ਦਾ ਧੰਨਵਾਦ ਕੀਤਾ। ਸੰਤ ਤੇਜਾ ਸਿੰਘ ੮੫ ਸਾਲ ਦੀ ਆਯੂ ਭੋਗੀ ਅਤੇ ਸਿਹਤ ਵੱਲੋਂ ਸਦਾ ਜਵਾਨ ਹੀ ਰਹੇ। ਆਪ ਵੱਡੇ ਪਰਿਵਾਰੇ ਸਨ। ਆਪ ਪੰਜ ਪੁਤਰਾਂ ਸੰਤ ਬਲਬੀਰ ਸਿੰਘ ਮੌਜੀ, ਸਵ. ਜਾਗੀਰ ਸਿੰਘ, ਪ੍ਰੀਤਮ ਸਿੰਘ, ਗੁਰਦੇਵ ਸਿੰਘ ਡੁੱਬਈ ਸੁਖਦੇਵ ਸਿੰਘ ਅਤੇ ਇਕ ਸਪੁੱਤਰੀ ਦੇ ਬਾਪ ਸਨ। ਵੱਡਾ ਸਪੁੱਤਰ ਬਲਬੀਰ ਸਿੰਘ ਮੌਜੀ ਸੰਗੀਤਕਾਰ-ਕਲਾਕਾਰ ਰਾਗੀ ਹੈ ਅਤੇ ਸਭ ਤੋਂ ਛੋਟਾ ਸਪੁੱਤਰ ਤਬਲਾ ਕਲਾਕਾਰ ਹੈ ਜੋ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਹੁਕਮ ਅਤੇ ਕਿਰਪਾ ਨਾਲ ਕਈ ਸਾਲ ਬਨਾਰਸ ਰਹਿ ਕੇ ਪ੍ਰਸਿਧ ਤਬਲਾ ਸਮਰਾਟ ਪੰਡਿਤ ਕਿਸ਼ਨ ਮਹਾਰਾਜ ਪਾਸੋਂ ਤਬਲਾ ਵਾਦਨ ਦੀ ਤਾਲੀਮ ਹਾਸਲ ਕਰਦਾ ਰਿਹਾ ਹੈ। ਸੰਤ ਤੇਜਾ ਸਿੰਘ ਦਾ ਪੋਤਰਾ ਗੁਰਿੰਦਰ ਸਿੰਘ ਮਣੀ (ਸਪੁੱਤਰ ਸੁਖਦੇਵ ਸਿੰਘ) ਵੀ ਤਬਲਾ ਕਲਾਕਾਰ ਹੈ। ਹਰਬਲਭ ਦੇ ਕੰਪੀਟੀਸ਼ਨ ਚੇ ਅਵਲ ਰਹਿ ਚੁੱਕਾ ਅੱਜ ਕਲ ਕੈਨੇਡਾ ਵਿਚ ਕਾਰਜ ਕਰ ਰਿਹਾ ਹੈ।

ਪਰਿਵਾਰ ਵਲੋਂ ਧਰਮ ਕਾਰਜਾਂ ਲਈ ਮਾਇਆ ਅਰਦਾਸ ਕਰਾਈ ਗਈ ਅਤੇ ਲੰਗਰ ਗੁਰੂ ਕਾ ਵਰਤਾਇਆ ਗਿਆ। ਭਾਗੀ ਗਿਣਤੀ ਵਿਚ ਸੰਗਤ, ਰਿਸ਼ਤੇਦਾਰ ਸਨੇਹੀ ਅਤੇ ਸਰਧਾਲੂ ਦੇਸ਼ ਦੇ ਕੋਨੇ-ਕੋਨੇ ਤੋਂ ਹਾਜ਼ਰ ਸਨ।

ਵਰਿਆਮ ਅਕਤੂਬਰ ੨੦੧੧

੩੭



## ਹਿਮਾਲਾ ਦਾ ਸਿਰ ਝੁਕਾਉਣ ਵਾਲੇ “ਭਗਤ ਸਿੰਘ ਅਮਰ ਵਿਦਰੋਹੀ” ਤੇ ਉਹਦੇ ਸਾਥੀ

—ਸੁਵਰਨ ਸਿੰਘ ਵਿਰਕ

ਸ. ਮਲਵਿੰਦਰ ਜੀਤ ਸਿੰਘ ਵੜੈਚ ਹੋਰਾਂ ਨੇ ਸ਼ਹੀਦੇ-ਆਜ਼ਮ ਸ. ਭਗਤ ਸਿੰਘ ਹੋਰਾਂ ਬਾਰੇ, ਅੰਗਰੇਜ਼ੀ ਵਿਚ “ਭਗਤ ਸਿੰਘ ਦਾ ਈਟਰਨਲ ਰੀਬੈਲ” ਨਾਂ ਦੀ ਪੁਸਤਕ, ਕੁਝ ਸਮਾਂ ਪਹਿਲਾਂ ਲਿਖੀ ਸੀ। ਉਸ ਨੂੰ ਪੰਜਾਬੀ ਦੇ ਪਰਬੁੱਧ ਵਾਰਤਕ ਲੇਖਕ, ਡਾ. ਨਰਿੰਦਰ ਸਿੰਘ ਕਪੂਰ ਹੋਰਾਂ ਨੇ, “ਭਗਤ ਸਿੰਘ ਅਮਰ ਵਿਦਰੋਹੀ” ਦੇ ਨਾਮ ਹੇਠ, ਠੋਠ ਪੰਜਾਬੀ ਵਿਚ ਅਨੁਵਾਦਿਤ ਕੀਤਾ ਹੈ। ਪੁਸਤਕ ਦੇ ਨਾਇਕ ਅਤੇ ਉਸਦੇ ਲੇਖਕ ਅਤੇ ਅਨੁਵਾਦਕ, ਤਿਹਾਂ ਦੇ ਨਾਮ, ਕਿਸੇ ਵੀ ਜਾਣ ਪਹਿਚਾਣ ਦੇ ਮੁਬਾਜ਼ ਨਹੀਂ ਹਨ। ਭਗਤ ਸਿੰਘ ਨੇ ਤਾਂ ਆਪਣੀ ਮਾਤ-ਭੂਮੀ ਅਤੇ ਉਸਦੇ ਨਾਲ ਨਾਲ, ਗੁਲਾਮੀ ਦੀਆਂ ਕੜੀਆਂ ਵਿਚ ਜਕੜੀ, ਸਾਰੀ ਮਾਨਵਤਾ ਨੂੰ ਬੰਧਨ ਮੁਕਤ ਵੇਖਣ ਦੀ, ਆਪਣੀ ਲੋਚਾ ਪ੍ਰਤੀ ਨਿਸ਼ਠਾ ਦੀ ਗਵਾਹੀ, ਸਿਰ ਵਾਰਕ ਦਿੱਤੀ ਸੀ। ਸ਼ਹੀਦ ਕਿਸੇ ਵੀ ਕੌਮ ਦਾ ਫ਼ਖਰਯੋਗ ਸਰਮਾਇਆ ਹੁੰਦੇ ਹਨ। ਐਸਾ ਹੀ ਸੀ ਸਾਡਾ ਭਗਤ ਸਿੰਘ। ਉਹਨਾਂ ਬਾਰੇ ਲਿਖਣ ਵਾਲੇ, ਸ. ਵੜੈਚ ਪਹਿਲੋਂ ਅਧਿਆਪਨ ਤੇ ਅੱਜ ਕੱਲ੍ਹ ਪੰਜਾਬ ਹਰਿਆਣਾ ਹਾਈਕੋਰਟ ਵਿਚ, ਵਕਾਲਤ ਕਰਦੇ ਹਨ। ਕੂਕਾ ਲਹਿਰ ਅਤੇ ਗ਼ਦਰ ਲਹਿਰ ਦੇ ਸ਼ਹੀਦਾਂ ਨੂੰ, “ਸੁਤੰਤਰਤਾ ਸੈਨਾਨੀਆਂ” ਦਾ ਦਰਜਾ ਦੁਆਉਣ ਲਈ ਵੀ ਵੱਡੀ ਅਦਾਲਤ ਵਿਚ, ਆਪਣੇ ਆਪ ਪੇਸ਼ ਹੁੰਦੇ ਰਹੇ ਹਨ। ਆਪਣੀ ਪਛਾਣ, ਉਹ ‘ਗ਼ਦਰੀ ਬਾਬਿਆਂ’ ਦਾ ਮੁਨਸ਼ੀ ਦੇ ਤੌਰ ਤੇ, ਕਰਵਾਉਣ ਵਿਚ ਮਾਣ ਸਮਝਦੇ ਹਨ। ਬਾਬਾ ਸੋਹਣ ਸਿੰਘ ਭਕਨਾ, ਮਾਤਾ ਵਿੰਦਿਆਵਤੀ ਅਤੇ ਹੋਰ ਬਹੁਤ ਸਾਰੇ ਉੱਘੇ ਸੰਗਰਾਮੀਆਂ ਦੇ ਚਰਨਾਂ ਵਿਚ ਬੈਠਣਾ, ਉਹਨਾਂ ਆਪਣਾ ਸੁਭਾਗ ਸਮਝਿਆ ਹੈ। ਸ਼ਹੀਦ ਪਰਿਵਾਰਾਂ ਦੇ ਜਿਹਨਾਂ ਸਰੋਤਾਂ ਤਕ ਉਹਨਾਂ ਦੀ ਰਸਾਈ ਹੋਈ ਹੈ, ਉਸੇ ਕਾਰਨ ਉਹ ਬਹੁਤ ਸਾਰੇ ਨਵੇਂ ਤੱਥ, ਪਹਿਲੀ ਵੇਰ ਆਪਣੀ ਪੁਸਤਕ ਵਿਚ ਪਰਦਰਸ਼ਿਤ ਕਰ ਸਕੇ ਹਨ।

“ਲੋਕ ਛਾਣਦੇ ਭੰਗ ਤੇ ਸ਼ਰਬਤਾਂ ਨੂੰ

“ਵਾਰਿਸ” ਆਦਮੀ ਨਜ਼ਰ ਵਿਚ ਛਾਣਦੇ ਹਾਂ।”

ਭਗਤ ਸਿੰਘ ਦੇ ਪਿਤਾ ਸ. ਕਿਸ਼ਨ ਸਿੰਘ ਵਿਚ ਵੀ ਬੰਦੇ ਨੂੰ, ਪਹਿਲੀ ਨਜ਼ਰ ਵਿਚ ਪਛਾਣਣ ਦਾ ਇਹ ਹੁਨਰ ਆਉਂਦਾ ਸੀ। ਭਾਵੇਂ ਉਹਨਾਂ ਦੀ ਸਾਦੀ, ਸਰਲ, ਜਟਕੀ ਸੂਰਤ ਤੋਂ ਕਈ ਲੋਕ ਟਪਲਾ ਖਾ ਜਾਂਦੇ ਸਨ। ਘਰ ਉਹਨਾਂ ਦਾ, ਸਿਆਸੀ ਭਗੋੜਿਆਂ ਲਈ ਸੁਰੱਖਿਅਤ ਠਾਹਰ ਸੀ। ਇਸੇ ਘਰ ਵਿਚ

੧੯੧੦-੧੧ ਵਿਚ ਸੁਰਿੰਦਰ ਸਾਨਿਆਲ ਦੇ ਨਾਲ ਵਿਭੂਤੀ ਨਾਂ ਦਾ ਇਕ ਨੌਜਵਾਨ ਆਇਆ। ਸਾਨਿਆਲ ਚਾਹੁੰਦਾ ਸੀ ਸ. ਕਿਸ਼ਨ ਸਿੰਘ ਨਾਲ ਸਿਆਸੀ ਗੱਲਬਾਤ ਕੀਤੀ ਜਾਏ। ਉਹ ਟਾਲ ਗਏ। ਬਾਦ ‘ਚ ਸਾਨਿਆਲ ਨੂੰ ਦੱਸਿਆ, “ਤੇਰੇ ਨਾਲ ਦਾ ਸੱਜਣ ਭਰੋਸੇਯੋਗ ਨਹੀਂ ਮਾਲੂਮ ਹੋਇਆ।” ਬਨਾਰਸ ਸਾਜ਼ਿਸ਼ ਕੇਸ ਵਿਚ ਉਹੋਂ “ਵਿਭੂਤੀ” ਸਾਨਿਆਲ ਖਿਲਾਫ਼, ਵਾਅਦਾ-ਮੁਆਫ਼ ਗਵਾਹ ਬਣ ਗਿਆ। ਉਸ ਪਿਉ ਦਾ ਪੁੱਤਰ ਹੋ ਕੇ, ਜੋ ਚੀਜ਼ਾਂ ਪਰਚੂਨ ਵਿਚ ਨਹੀਂ ਬੈਥ ਵਿਚ ਖਰੀਦਿਆ ਕਰਦਾ ਸੀ, ਭਗਤ ਸਿੰਘ ਨੇ ਬੁਝਿਆ ਟੁੱਟਿਆਂ ਦੇ ਹਿੱਤਾਂ ਲਈ, ਸਾਂਝੀਵਾਲਤਾ ਦਾ ਮਾਰਗ, ਆਪਣਾ ਸਿਆਸੀ ਨਿਸ਼ਾਨਾ ਮਿਥ ਲਿਆ ਸੀ। ਸ਼੍ਰੋ-ਨਿਰਭਰ ਹੋਣਾ ਵੀ ਉਸ ਬਾਪ ਤੋਂ ਸਿੱਖਿਆ ਸੀ।

ਭਗਤ ਸਿੰਘ ਨੂੰ ਸਮਾਜਵਾਦੀ ਵਿਚਾਰਾਂ ਦੀ ਗੁੜਤੀ, ਆਗੀਆ ਸਮਾਜੀ ਪ੍ਰਭਾਵ ਹੇਠ, ਰੂੜੀਵਾਦੀ ਵਿਹਾਰਾਂ ਤੋਂ ਮੁਕਤ ਹੋਏ, ਸਿੱਖ ਗੁਰੂਆਂ ਅਤੇ ਗੁਰਬਾਣੀ ਦੀ ਸਰਬੱਤ ਦੇ ਭਲੇ ਵਾਲੀ ਭਾਵਨਾ ਨਾਲ ਉਤਪੱਤ, ਕੌਮੀ ਮੁਕਤੀ ਅੰਦੋਲਨ ਦੇ ਅਜੀਤ ਸਿੰਘ ਜਹੇ ਅਗਵਾਨੂੰਆਂ ਦੇ, ਪਰਿਵਾਰ ਵਿਚੋਂ ਹੋਣ ਕਾਰਨ ਮਿਲੀ। ਮਾਂ ਵਿੰਦਿਆਵਤੀ ਨੇ ਦੱਸਿਆ ਸੀ ਕਿ ਬਾਲ ਭਗਤ ਸਿੰਘ ਉਹਨੂੰ ਕਈ ਵੇਰ ਖੁਸ਼ੀ ਨਾਲ ਨੱਚਦਿਆਂ ਕਹਿਣਾ “ਮਾਂ ਧਨ ਵੰਡ ਦੇ ਗਰੀਬਾਂ ਨੂੰ ਇਹ ਕਿਸੇ ਕੌਮ ਨਹੀਂ ਆਉਣਾ।” ਮਲੇਰਕੋਟਲੇ ਦੇ ਕੂਕੇ ਸ਼ਹੀਦਾਂ ਦੇ ਮੁਖੀ, ਸ. ਹੀਰਾ ਸਿੰਘ ‘ਸਕਰੋਦੀ’ ਵਾਲੇ ਦੀ ਗੱਲ ਯਾਦ ਆ ਗਈ। ਉਸ ਦੀ ਮਾਤਾ ਨੇ ਸਤਿਗੁਰੂ ਰਾਮ ਸਿੰਘ ਜੀ ਪਾਸ, ਹੀਰਾ ਸਿੰਘ ਦੀ ਸ਼ਕਾਇਤ ਲਾਈ ਕਿ ਇਹ ਘਰੋਂ ਧਨ ਲਿਆ ਕੇ, ਸਿੰਘਾਂ ਨੂੰ ਛਕਾਈ ਜਾਂਦਾ ਹੈ। ਇਸ ਤੇ ਭਾਈ ਹੀਰਾ ਸਿੰਘ ਝੱਟ ਬੋਲ ਪਏ—“ਮਾਤਾ ਨਾ ਧਨ ਰਹਿਣਾ ਹੈ ਤੇ ਨਾ ਪੁੱਤਰ।” ਲੋਕ ਨਾਇਕ ਬਣਨ ਲਈ, ਸਰੀਰ ਦਾ ਅਤੇ ਮਾਇਆ ਦਾ ਵੀ ਬੇਲੋੜਾ ਮੋਹ ਤਿਆਗਣਾ ਪੈਂਦਾ ਹੈ।

ਸ. ਕਿਸ਼ਨ ਸਿੰਘ ਹੋਰਾਂ ਨੇ ਆਪਣੀ ਖਾਨਦਾਨੀ ਪਰੰਪਰਾ ਦੇ ਵਿਸਥਾਰ ਵਜੋਂ, ਭਗਤ ਸਿੰਘ ਲਈ ਇਕ ਗ੍ਰਹਿਸਤੀ ਦਾ ਜੀਵਨ ਕਦੇ ਚਿਤਵਿਆ ਹੀ ਨਹੀਂ ਸੀ। ਲੇਖਕ ਦੇ ਅਨੁਸਾਰ, “ਉਹ ਆਪਣੇ ਪੁੱਤਰ ਦੇ ਗੁਣਾਂ ਤੋਂ ਭਲੀ ਭਾਂਤ ਜਾਣੂ ਸੀ ਅਤੇ ਉਸ ਦੇ ਮਨ ਵਿਚ ਇਹ ਗੀਝ ਸੀ ਕਿ ਉਸਦਾ ਪੁੱਤਰ, ਲੋਕਮਾਨੀਆ ਤਿਲਕ ਵਰਗਾ ਇਨਕਲਾਬੀ ਬਣੇ, ਉਹ ਤਾਂ



ਆਪਣੇ ਪੁੱਤਰ ਵਿਚੋਂ ਸੁਭਾਸ਼ ਚੰਦਰ ਬੋਸ ਬਣਨ ਦੀਆਂ ਸੰਭਾਵਨਾਵਾਂ ਵੀ ਵੇਖਣ ਲੱਗ ਪਿਆ ਸੀ।”

ਭਗਤ ਸਿੰਘ ਪੰਜਾਬ ਵਿਚ ਚੱਲੇ ਪਹਿਲੇ ਸੁਤੰਤਰਤਾ ਸੰਗਰਾਮਾਂ, ਕੂਕਾ ਅੰਦੋਲਨ, ਗਦਰ ਪਾਰਟੀ ਲਹਿਰ ਅਤੇ ਬੰਬਰ ਅਕਾਲੀ ਅੰਦੋਲਨ ਤੋਂ, ਚੰਖਾ ਪ੍ਰਭਾਵਿਤ ਸੀ। ਦੋਹਾਂ ਦੇ ਗੁਣਾਂ ਦੀ ਵੀ ਬੜੀ ਸਾਂਝ ਸੀ। “ਇਹ ਐਵੇਂ ਹੀ ਨਹੀਂ ਸੀ ਕਿ ਲਾਹੌਰ ਸਾਜ਼ਿਸ਼ ਕੇਸ ਸਬੰਧੀ ੧੯੩੦ ਵਿਚ ਦਿੱਤੇ ਫੈਸਲੇ ਵਿਚ ਟ੍ਰਿਬਿਊਨਲ ਨੇ ਭਗਤ ਸਿੰਘ ਨੂੰ ਸਰਬ ਵਿਆਪਕ ਦੱਸਿਆ ਸੀ। ਜਿਹੜਾ ਹਰ ਘਟਨਾ ਵਾਲੀ ਥਾਂ ਹਾਜ਼ਰ ਹੁੰਦਾ ਸੀ। ਇਹ ਸੰਜੋਗ ਦੀ ਗੱਲ ਸੀ ਕਿ ੧੯੧੫-੧੬ ਦੌਰਾਨ ਵਿਸ਼ੇਸ਼ ਟ੍ਰਿਬਿਊਨਲ ਨੇ ਇਹੀ ਵਿਸ਼ੇਸ਼ਤਾ ਭਗਤ ਸਿੰਘ ਦੇ ਆਦਰਸ਼ ਨਾਇਕ, ਕਰਤਾਰ ਸਿੰਘ ਸਰਾਭਾ ਲਈ ਵਰਤਿਆ ਸੀ ਅਤੇ ਕੇਵਲ ਕਰਤਾਰ ਸਿੰਘ ਸਰਾਭਾ ਨੂੰ ਸਰਬ ਵਿਆਪਕ ਦੱਸਿਆ ਗਿਆ ਸੀ।”

ਭਗਤ ਸਿੰਘ ਦੀਆਂ ਅਧਿਆਪਨ ਅਤੇ ਪਠਨ ਪਾਠਨ ਦੇ ਕਾਰਜ ਵਿਚ ਸਰਗਰਮੀਆਂ ਨੂੰ, ਨੋਟ ਕਰ ਕੇ ਲੇਖਕ ਲਿਖਦਾ ਹੈ “ਕਹਿਣ ਵਾਲੇ ਕਹਿੰਦੇ ਸਨ ਕਿ ਜੇ ਭਗਤ ਸਿੰਘ ਇਨਕਲਾਬੀ ਨਾ ਬਣਦਾ ਤਾਂ ਉਸਨੇ ਇਕ ਮਹਾਨ ਅਧਿਆਪਕ ਸਾਬਤ ਹੋਣਾ ਸੀ।”

ਗਦਰ ਪਾਰਟੀ ਵਿਚ ਭਾਗ ਲੈਣ ਵਾਲੇ, ਬਾਬਾ ਰਾਮ ਸਰਨ ਦਾਸ ਤਲਵਾੜ ਵੀ ਭਗਤ ਸਿੰਘ ਹੋਰਾਂ ਨਾਲ, ਲਾਹੌਰ ਜਿਹਲ ਵਿਚ ਰਹੇ। ਉਨ੍ਹਾਂ ਦੀ ਅੰਗਰੇਜ਼ੀ ਵਿਚ ਕਾਵਿ ਪੁਸਤਕ ‘ਡਰੀਮਲੈਂਡ’ ਦੀ ਭੂਮਿਕਾ, ਭਗਤ ਸਿੰਘ ਨੇ ਕਾਲ ਕੋਠੜੀ ਵਿਚ ਹੀ ੧੫ ਜਨਵਰੀ ੧੯੩੧ ਨੂੰ ਲਿਖੀ ਸੀ। ਇਸ ਕਿਤਾਬ ਦੀਆਂ ਕਵਿਤਾਵਾਂ ਵਿਚ, ਬਾਬਾ ਜੀ ਉਹਨਾਂ ਅਨੇਕ ਆਜ਼ਾਦੀ ਪਰਵਾਨਿਆਂ ਨੂੰ ਚੇਤੇ ਕਰਦੇ ਹਨ, ਜਿਹੜੇ ਆਜ਼ਾਦੀ ਰੂਪ ਮਹੱਲ ਦੀਆਂ ਨੀਹਾਂ ਵਿਚ ਚਿਣੇ ਗਏ ਪਰ ਜਿਹਨਾਂ ਦਾ ਕਦੇ ਜ਼ਿਕਰ ਨਹੀਂ ਹੁੰਦਾ ਕਿਉਂਕਿ ਉਹ ਮਮਟੀ ਦੀ ਇੱਟ ਨਾ ਬਣ ਸਕੇ। ਇਹ ਵਿਰੋਧਾਭਾਸ ਇਉਂ ਪ੍ਰਗਟ ਹੁੰਦਾ ਹੈ :-

“ਧਰਤ ਹੇਠ ਲੱਗਾ ਸੰਗ-ਇ-ਬੁਨਿਆਦ ਹੋ ਜਾਓ  
ਵੱਡੇ ਉੱਸਰੇ ਕਲੱਬ ਮਕਾਨ ਦਾ ਜੀ  
ਸੀਨੇ ਆਪਣੇ ਤੇ ਹੱਸ ਕੇ ਭਾਰ ਝੱਲੇ  
ਘੜੀ ਦੁਖ ਦੀ ਸਬਰ ਸੰਤੋਖ ਹੈ ਜੀ  
ਉਦੀ ਮਮਟੀ ਨਾਲ ਕਰੀਏ ਨਾ ਕਦੇ ਸਾਡਾ  
ਜਿਸਦੀ ਬਾਨ ਗਾਉਣਾ ਕੰਮ ਜਹਾਨ ਦਾ ਜੀ।”

ਭਗਤ ਸਿੰਘ ਅਤੇ ਉਸਦੇ ਸਾਥੀਆਂ ਤੇ, ਜਿਹਲ ਵਿਚ ਸਿਆਸੀ ਬੰਦੀਆਂ ਦੇ ਮਨੁੱਖੀ ਅਧਿਕਾਰਾਂ ਦੀ ਬਹਾਲੀ ਲਈ, ਲੰਮੀਆਂ ਲੜਾਈਆਂ ਲੜੀਆਂ ਸਖਤੀਆਂ ਬਰਦਾਸ਼ਤ ਕੀਤੀਆਂ। ਜਦੋਂ ਇਕ ਦਿਨ ਅਦਾਲਤ ਵਿਚ ਉਸਨੂੰ, ਨਾਲ

ਦੇ ਸਾਥੀਆਂ ਨਾਲ ਹੱਸਦਿਆਂ ਵੇਖ ਕੇ, ਮੈਜਿਸਟਰੇਟ ਕੌਡਿਆਂ ਤਾਂ ਭਗਤ ਸਿੰਘ ਨੇ ਹਥਕੜੀਆਂ ਨਾਲ ਛਟਕਾਰ ਪੈਦਾ ਕਰਦਿਆਂ ਕਿਹਾ, “ਮੈਜਿਸਟਰੇਟ ਸਾਹਿਬ, ਤੁਸੀਂ ਇਸ ਵੇਲੇ ਹੱਸਣਾ ਬਰਦਾਸ਼ਤ ਨਹੀਂ ਕਰ ਰਹੇ ਪਰ ਉਸ ਵੇਲੇ ਕੀ ਕਰੋਗੇ ਜਦੋਂ ਫਾਂਸੀ ਦੇ ਤਖਤ ਤੇ ਹੱਸਦਿਆਂ ਮੈਂ ਇਨਕਲਾਬ ਜ਼ਿੰਦਾਬਾਦ ਦੇ ਨਾਹਰੇ ਲਾਵਾਂਗਾ?”

ਭਗਤ ਸਿੰਘ ਅਤੇ ਹੋਰ ਇਨਕਲਾਬੀ ਆਗਰੇ ਵਿਚ ਰਹਿ ਕੇ ਨਾ ਕੇਵਲ ਬੰਬ ਬਨਾਉਣੇ ਹੀ ਸਿੱਖਦੇ ਸਨ ਸਗੋਂ ਵਿਚਾਰਾਂ ਨੂੰ ਸਪਸ਼ਟ ਅਤੇ ਤਿੱਖੇ ਵੀ ਕਰਦੇ ਸਨ। ਬਹਿਸਾਂ ਨਾਲ ਵਿਚਾਰਧਾਰਕ ਪ੍ਰਖਤਰੀ ਆਈ। ਸਾਂਡਰਸ ਬੱਪ ਤੋਂ ਬਾਅਦ ਆਪਣੀ ਦਿੱਖ ਨੂੰ, ਸਹੀ ਪਰਿਪੇਖ ਵਿਚ ਉਘੇੜਨ ਲਈ ਹੀ, ਅਸੈਂਬਲੀ ਬੰਬ ਕਾਂਡ ਦਾ ਰਾਹ ਚੁਣਿਆ ਗਿਆ। ਇਸ ਸਮੇਂ ਦੇਸ਼ ਵਿਚ ਮਜਦੂਰ ਹੜਤਾਲਾਂ ਹੋ ਰਹੀਆਂ ਸਨ ਜਿਹਨਾਂ ਨੂੰ ਕੁਚਲਣ ਲਈ ਸਰਕਾਰ ਮਿੱਲ ਮਾਲਕਾਂ ਦਾ ਸਾਥ ਦੇਣ ਲਈ ਟਰੇਡ ਯੂਨੀਅਨ ਕਾਰਜਾਂ ਨੂੰ ਸਖਤੀ ਨਾਲ ਕੁਚਲਣ ਲਈ, ਟਰੇਡ ਡਿਸਪਿਊਟ, ਐਕਟ ਅਤੇ ਪਬਲਿਕ ਸੇਫਟੀ ਬਿਲ, ਅਸੈਂਬਲੀ ਵਿਚ ਲਿਆ ਰਹੀ ਸੀ। ਦੇਸ਼ ਦੀ ਸਿਆਸਤ ਤਿੱਖਾ ਮੋੜ ਕੱਟ ਰਹੀ ਸੀ। ਉਦੋਂ ਜਹੇ ਉਹਨਾਂ ਨੇ ਅਸੈਂਬਲੀ ਵਿਚ ਬੰਬ ਸੁੱਟ ਕੇ ਫਿਰ ਅਦਾਲਤ ਵਿਚ ਇਹ ਬਿਆਨ ਦਿੱਤਾ ਸੀ, “ਸਾਡਾ ਵਿਸ਼ਵਾਸ ਬੰਬ ਅਤੇ ਪਿਸਤੌਲ ਵਿਚ ਨਹੀਂ ਹੈ। ਇਨਕਲਾਬ ਤੋਂ ਸਾਡਾ ਭਾਵ ਹੈ ਕਿ ਅਨਿਆਂ ਉਤੇ ਆਧਾਰਿਤ ਅਜੋਕੀ ਵਿਵਸਥਾ ਬਦਲਣੀ ਚਾਹੀਦੀ ਹੈ, ਸੋ ਤੇਜ਼ ਅਤੇ ਵਿਆਪਕ ਪਰਿਵਰਤਨ ਦੀ ਲੋੜ ਹੈ ਅਤੇ ਜਿਹੜੇ ਇਸ ਲੋੜ ਨੂੰ ਮਹਿਸੂਸ ਕਰਦੇ ਹਨ, ਉਨ੍ਹਾਂ ਦਾ ਕਰਤਵ ਹੈ ਕਿ ਉਹ ਸਮਾਜ ਨੂੰ ਸਮਾਜਵਾਦੀ ਆਧਾਰਾਂ ਤੇ ਉਸਾਰਨ।”

ਬਾਬਾ ਸੋਹਣ ਸਿੰਘ ਭਕਨਾ, ਗਦਰ ਪਾਰਟੀ ਦੇ ਬਾਨੀ ਪ੍ਰਧਾਨ ਜੋ ਪਿਛਲੇ ੧੫-੧੬ ਸਾਲਾਂ ਤੋਂ ਜਿਹਲ ਵਿਚ ਸਨ ਤੇ ਹੁਣ ਰਿਹਾ ਹੋਣ ਵਾਲੇ ਸਨ, ਭਗਤ ਸਿੰਘ ਹੋਰਾਂ ਦੀ ਆਪਣੇ ਅਧਿਕਾਰਾਂ ਲਈ ਵਿੱਢੀ, ਭੁੱਖ ਹੜਤਾਲ ਵਿਚ ਸ਼ਾਮਲ ਹੋ ਕੇ, ਆਪਣੀ ਕੈਦ ਦੀ ਮਿਆਦ ਇਕ ਵਰ੍ਹਾ ਹੋਰ ਵਧਾਏ ਜਾਣ ਦੀ ਸਜ਼ਾ ਖਿੜੇ ਮਥੇ ਪਰਵਾਨ ਕਰਦੇ ਹਨ। ਕਹਿੰਦੇ ਹਨ, “ਜੇ ਮੇਰੇ ਬੱਚੇ ਮੇਰੀਆਂ ਅੱਖਾਂ ਅੱਗੇ ਭੁੱਖੇ ਰਹਿਣ ਤਾਂ ਮੈਨੂੰ ਰੋਟੀ ਕਿਵੇਂ ਲੰਘੇਗੀ?”

ਆਪਣੀ ਬੰਗਲਾ ਮਾਂ ਬੋਲੀ ਦੇ ਲੋਕ ਕਵੀ ਨਜ਼ਰੁਲ ਇਸਲਾਮ ਦੇ ਗੀਤ ਦੇ ਬੋਲ ਆਪਣੇ ਭਾਈ ਤੋਂ ਸੁਣ ਕੇ, ਜਤਿਨ ਦਾਸ ਨੇ ਲੰਮੀ ਭੁੱਖ ਹੜਤਾਲ ਤੋਂ ਬਾਅਦ ਲਾਹੌਰ ਜਿਹਲ ਵਿਚ ਬਲੀਦਾਨ ਦਿੱਤਾ :

“ਓ ਵੀਰ ਬਗਾਵਤ ਕਰਦੇ  
ਐਲਾਨ ਕਰਦੇ  
ਕਿ ਮੈਂ ਬੜੀ ਦੇਰ ਤੋਂ ਸਿਰ ਉਚਾ ਕਰਕੇ ਖਲੋਤਾ ਹਾਂ



ਓ! ਤੇਰੇ ਉੱਚੇ ਸਿਰ ਨੂੰ ਵੇਖ ਕੇ  
ਹਿਮਾਲਾ ਨੇ ਆਪਣਾ ਸਿਰ ਝੁਕਾ ਦਿੱਤਾ ਹੈ।”

੧੭ ਸਿਤੰਬਰ, ੧੯੨੯ ਨੂੰ ਹਿੰਦ ਦੇ ਵਾਇਸਰਾਏ ਨੇ ਲੰਦਨ ਨੂੰ ਤਾਰ ਭੇਜ ਕੇ, ਦੱਸਿਆ ਕਿ ਜਤਨ ਦਾਸ ਦੇ ਸਸਕਾਰ ਸਮੇਂ “ਕਲਕੱਤੇ ਦੇ ਇਤਿਹਾਸ ਵਿਚ ਇਹ ਸਭ ਤੋਂ ਵੱਡਾ ਇਕੱਠ ਸੀ ਜਿਸ ਵਿਚ ਪੰਜ ਲੱਖ ਲੋਕਾਂ ਨੇ ਭਾਗ ਲਿਆ।”

੪ ਅਕਤੂਬਰ ੧੯੨੯ ਨੂੰ ਸੁਭਾਸ਼ ਚੰਦਰ ਬੋਸ ਨੇ ਕਾਮਾਗਾਟਾ ਮਾਰੂ ਦੇ ਬਾਥਾ ਗੁਰਦਿਤ ਸਿੰਘ ਨਾਲ ਬੈਠ ਕੇ ਲਗਭਗ ਤਿੰਨ ਘੰਟੇ ਮੁਕਦਮੇ ਦੀ ਕਾਰਵਾਈ ਵੇਖੀ ਸੀ ਪਰ ਉਹਨਾਂ ਨੂੰ ਅਦਾਲਤ ਦੇ ਕਮਰੇ ਵਿਚ ਦੋਸ਼ੀਆਂ ਨੂੰ ਮਿਲਣ ਨਹੀਂ ਸੀ ਦਿੱਤਾ ਗਿਆ। “ਟ੍ਰਿਬਿਊਨਲ” ਵਲੋਂ ੭ ਅਕਤੂਬਰ ੧੯੩੦ ਨੂੰ ਭਗਤ ਸਿੰਘ ਅਤੇ ਸਾਥੀਆਂ ਨੂੰ ਫਾਂਸੀ ਲਾਉਣ ਦਾ ਫ਼ਰਮਾਨ, ਲਾਹੌਰ ਦੀ ਕੇਂਦਰੀ ਜਿਹਲ ਦੇ ਸੁਪਰਡੈਂਟ ਨੂੰ ਸੌਂਪਿਆ ਗਿਆ ਅਤੇ ਇਸ ਲਈ ਉਹਨਾਂ ੨੭ ਅਕਤੂਬਰ ੧੯੩੦ ਦਾ ਦਿਨ ਵੀ ਨੀਯਤ ਕਰ ਦਿੱਤਾ ਸੀ। ਇਸ ਤੋਂ ਬਾਅਦ ਇਸ ਕਠੌਰ ਦੇਡ ਨੂੰ ਅਮਲ ਵਿਚ ਆਉਣ ਤੋਂ ਰੋਕਣ ਲਈ ਮੁਲਕਗੀਰ ਅਤੇ ਵਿਸ਼ੇਸ਼ਕਰ ਪੰਜਾਬ ਵਿਚ ਵੀ, ਲਗਾਤਾਰ ਫੈਲ ਰਹੇ ਜਨ ਆਕ੍ਰੋਸ਼ ਤੋਂ, ਸਰਕਾਰ ਕਾਫੀ ਡੈਡੀ ਹੋਈ ਰਹੀ। ਵੱਖ ਵੱਖ ਢੰਗਾਂ ਨਾਲ ਪ੍ਰੀਵੀ ਕੌਂਸਲ ਵਿਚ ਅਪੀਲ ਅਤੇ ਲਾਹੌਰ ਹਾਈਕੋਰਟ ਵਿਚ ਰਿੱਟਾਂ ਆਦਿ ਵੀ ਪਾਈਆਂ ਗਈਆਂ। ਪ੍ਰੰਤੂ ਭਗਤ ਸਿੰਘ ਜਿਹੜਾ ਆਪਣੇ ਪਿਤਾ ਸ. ਕਿਸ਼ਨ ਸਿੰਘ ਹੋਰਾਂ ਦੀ ਇਸ ਕਾਰਵਾਈ ਤੋਂ ਵੀ ਪਰੇਸ਼ਾਨੀ ਮਹਿਸੂਸ ਕਰ ਰਿਹਾ ਸੀ ਕਿ ਉਹ ਅਦਾਲਤ ਵਿਚ ਇਹ ਸਾਬਤ ਕਰਨ ਲਈ ਅਰਜ਼ੀ ਕਿਉਂ ਦਿੰਦੇ ਹਨ ਕਿ ਸਾਂਡਰਸ ਦੇ ਕਤਲ ਵਾਲੇ ਦਿਨ, ਭਗਤ ਸਿੰਘ ਲਾਹੌਰ ਦੀ ਬਜਾਏ ਕਿਤੇ ਹੋਰ ਥੇ ਸੀ, ਉਸਨੂੰ ਇਹਨਾਂ ਅਪੀਲਾਂ ਜਾਂ ਰਿੱਟਾਂ ਵਿਚ ਕੋਈ ਦਿਲਚਸਪੀ ਨਹੀਂ ਸੀ। ਉਸਦੀ ਦਿਲਚਸਪੀ ਤਾਂ ਆਪਣੇ ਅਤੇ ਸਾਥੀਆਂ ਦੇ ਮਹਾਨ ਬਲੀਦਾਨ ਦੁਆਰਾ, ਆਮ ਹਿੰਦੀਆਂ ਦੀ ਜੜ੍ਹ ਹੋਈ ਚੇਤਨਾ ਨੂੰ ਜਗਾਉਣਾ ਸੀ ਅਤੇ ਉਹ ਇਸ ਕਾਰਜ ਵਿਚ ਕਿੰਨਾ ਸਫਲ ਹੋਇਆ, ਇਹ ਮਗਰਲੇ ਇਤਿਹਾਸ ਨੇ ਸਿੱਧ ਕਰ ਦਿੱਤਾ। ੧੪ ਫਰਵਰੀ ੧੯੩੧ ਨੂੰ ਪੰਡਿਤ ਮਦਨ ਮੋਹਨ ਮਾਲਵੀਆ ਨੇ ਵਾਇਸਰਾਏ ਨੂੰ ਤਾਰ ਭੇਜ ਕੇ, ਦੇਸ਼ ਭਗਤੀ ਦੀ ਤਰੰਗ ਅਧੀਨ, ਇਹਨਾਂ ਨੌਜਵਾਨਾਂ ਦੁਆਰਾ ਕੀਤੀਆਂ ਕਾਰਵਾਈਆਂ ਲਈ, ਫਾਂਸੀ ਦੀ ਬਜਾਏ ਉਮਰ ਕੈਦ ਦੁਆਰਾ, ਕਾਨੂੰਨ ਦਾ ਮਕਸਦ ਪੂਰਾ ਹੁੰਦਾ ਦੱਸਿਆ ਤੇ ਫਾਂਸੀ ਦੇ ਫਲਸਰੂਪ ਸਾਰੇ ਦੇਸ਼ ਵਿਚ ਫੈਲਣ ਵਾਲੇ, ਮਾਤਮ ਵੱਲ ਵੀ ਇਸ਼ਾਰਾ ਕੀਤਾ।

ਪ੍ਰੰਤੂ ਫਾਂਸੀ ਨਾ ਰੁਕਣੀ ਸੀ ਅਤੇ ਨਾ ਰੁਕੀ। ਜਿਹਲ ਮੈਨੂਅਲ ਦੀ ਪ੍ਰਵਾਹ ਵੀ ਬਾਗੀਆਂ ਦੇ ਮੁਆਮਲੇ ਵਿਚ ਨਾ

ਕੀਤੀ ਗਈ ਜਦੋਂ ਸੁਬਹਾ ਦੀ ਬਜਾਏ ਫਾਂਸੀ ਸ਼ਾਮ ੭ ਵਜੇ ਦੇ ਕੇ, ਚੋਰਾਂ ਵਾਂਗੂੰ ਲਾਸ਼ਾਂ ਦੇ ਟੁਕੜੇ ਕਰਕੇ ਕੱਢੇ ਅਤੇ ਸਤਿਲੁਜ਼ ਕਿਨਾਰੇ ਦਾਹ ਕਰ ਦਿੱਤਾ ਗਿਆ। ਅਗਲੇ ਦਿਨ ਲਾਹੌਰ ਵਿਚ ੫੦,੦੦੦ ਦੇ ਮਾਤਮੀ ਜਲੂਸ ਵਿਚ, ੫੦੦੦ ਕਾਲੀਆਂ ਚੁੰਨੀਆਂ ਵਾਲੀਆਂ ਬੀਬੀਆਂ ਵੀ ਸਨ। ਸਵਾਈ ਕਰਮਚਾਰੀ ਬੇਘੇ ਦੇ ਹੱਥੋਂ, ਜਿਸ ਨੂੰ ਭਗਤ ਸਿੰਘ ਬੇਬੇ ਕਹਿੰਦਾ ਸੀ, ਅੰਤ੍ਰਿਮ ਭੋਜ ਦੀ ਸਰਦਾਰ ਦੀ ਖਾਹਿਸ਼ ਵੀ ਅਪੂਰੀ ਰਹੀ। ਭਗਤ ਸਿੰਘ ਦੁਆਰਾ ਲਿਖੇ ਕ੍ਰਾਂਤੀਕਾਰੀ ਸਾਹਿਤ ਅਤੇ ਉਸ ਦੇ ਬਾਰੇ ਭਾਰਤ ਦੀਆਂ ਵੱਖ ਵੱਖ ਭਾਸ਼ਾਵਾਂ ਵਿਚ ਲਿਖੇ ਗੀਤ, ਕਵਿਤਾਵਾਂ, ਘੋੜੀਆਂ ਦੇ ਨਮੂਨੇ ਪੁਸਤਕ ਦੀ ਅਮੀਰੀ ਵਿਚ ਵਾਧਾ ਕਰਦੇ ਹਨ। ਭਗਤ ਸਿੰਘ ਬਾਰੇ ਜ਼ਿਆਦਾਤਰ ਰਚਨਾਵਾਂ ਜ਼ਬਤ ਕਰ ਲਈਆਂ ਗਈਆਂ। ਪੁਸਤਕ ਵਿਚ ਬਹੁਤ ਸਾਰੇ ਦੇਸ਼ ਭਗਤਾਂ ਦੀਆਂ ਹੁਣ ਘੱਟ ਵੇਖੀਆਂ ਜਾਣ ਵਾਲੀਆਂ ਤਸਵੀਰਾਂ ਅਤੇ ਦੂਰਲਭ ਦਸਤਾਵੇਜ਼ਾਂ ਦੇ ਫੋਟੋ ਵੀ ਦਿੱਤੇ ਗਏ ਹਨ।

ਭਾਰਤ ਸਰਕਾਰ ਦੇ ਸੂਚਨਾ ਅਤੇ ਪ੍ਰਸਾਰਣ ਮੰਤਰਾਲੇ ਦੇ ਪ੍ਰਕਾਸ਼ਨ ਵਿਭਾਗ ਵਲੋਂ ਛਪੀ, ਇਸ ੨੦੪ ਪੰਨਿਆਂ ਦੀ ਵੱਡੀ ਆਕਾਰੀ ਪੁਸਤਕ ਦਾ ਮੁੱਲ ੨੦੦ ਰੁਪਏ ਹੈ। ਨੌਜੁਆਨਾਂ, ਸਮਾਜਿਕ ਕਾਰਕੁੰਨਾਂ, ਇਤਿਹਾਸ ਪ੍ਰੇਮੀਆਂ ਲਈ ਇਹ ਬੇਹੱਦ ਲੋੜੀਂਦੀ ਪੁਸਤਕ ਹੈ। ਪੁਸਤਕ ਵਿਚ ਭਗਤ ਸਿੰਘ ਦੇ ਅਰਾਜਕਤਾਵਾਦੀ, ਫਿਰ ਰੋਮਾਂਟਿਕ ਕੌਮਵਾਦੀ ਅਤੇ ਅਖੀਰ ਵਿਚ ਇਕ ਪਰਪੱਕ ਮਾਰਕਸਵਾਦੀ ਫਲਸਫੇ ਨਾਲ ਪ੍ਰਣਾਏ ਇਨਕਲਾਬੀ ਤੱਕ ਦੇ ਵਿਚਾਰਧਾਰਕ ਸਫਰ ਬਾਰੇ ਜੋ ਕੁਝ ਹੋਰ ਵਿਸਥਾਰ ਨਾਲ ਰੋਸ਼ਨੀ ਪਾਈ ਜਾਂਦੀ ਤਾਂ ਅੱਜ ਦੇ ਇਕ ਧਰੁਵੀ ਵਿਸ਼ਵ ਦੀਆਂ ਸੰਸਾਰ ਮੰਡੀ ਦੀਆਂ ਮਨੁੱਖ ਮਾਰੂ ਤਾਕਤਾਂ ਨਾਲ ਭਿੜਨ ਲਈ, ਇਕ ਹਥਿਆਰ ਦੇ ਤੌਰ ਤੇ ਨਵੀਂ ਪੀੜ੍ਹੀ, ਇਸਦੀ ਬਿਹਤਰ ਵਰਤੋਂ ਕਰ ਸਕਦੀ ਸੀ। ਫਿਰ ਵੀ ਇੰਜੀਨੀਅਰ ਅਤੇ ਕਾਨੂੰਨਦਾਨੀ ਦੇ ਪੇਸ਼ੇ ਦੇ ਸੁਮੇਲ ਆਪਣੇ ਮਹਾਨ ਦੇਸ਼ ਭਗਤਾਂ ਦੀ ਵਿਰਾਸਤ ਨਾਲ ਉਨਮਾਦ ਦੀ ਹੱਦ ਤੱਕ ਜਾ ਕੇ ਸਨੇਹ ਕਰਨ ਵਾਲੇ, ਸ. ਮਲਵਿੰਦਰਜੀਤ ਸਿੰਘ ਵੜੈਚ ਹੋਰਾਂ ਦੀ, ਇਹ ਅੰਗਰੇਜ਼ੀ ਵਿਚ ਲਿਖੀ, ਸ਼ਾਨਦਾਰ ਅਤੇ ਜਾਨਦਾਰ ਕਿਤਾਬ, ਡਾ. ਨਰਿੰਦਰ ਸਿੰਘ ਕਪੂਰ ਹੋਰਾਂ ਦਾ ਪੰਜਾਬੀ ਅਨੁਵਾਦ, ਪਾਠਕਾਂ ਦੀ ਬਿਰਤੀ ਅਤੇ ਸੁਰਤੀ ਨੂੰ, ਕੁਝ ਨਾ ਕੁਝ ਉਪਰ ਚੁੱਕਣ ਦਾ ਕਾਰਜ ਅਵੱਸ਼ ਕਰੇਗਾ। ਵੜੈਚ ਸਾਹਿਬ ਇਉਂ ਹੀ ਸਾਡੇ ਵਿਰਸੇ ਦੀ ਅਮੀਰੀ ਵਿਚ ਲਗਾਤਾਰ ਵਾਧਾ ਕਰਦੇ ਰਹਿਣ ਅਤੇ ਕਪੂਰ ਸਾਹਿਬ ਦੀ ਸੱਜਰੀ ਸਵੇਰ ਜਹੀ, ਵਾਰਤਕ ਨਾਲ ਪਾਠਕ ਸਰਸ਼ਾਰ ਹੁੰਦੇ ਰਹਿਣ।

ਪਿੰਡ ਤੇ ਡਾਕ ਕਰੀਵਾਲਾ  
ਬਿਲੁਾ ਸਿਰਸਾ (ਹਰਿਆਣਾ)

੬-੮-੨੦੧੧, ਜੇਥ-੦੯੯੬੩-੭੭੧੬



## ਇੰਗਲੈਂਡ 'ਚ ਸਤਿਗੁਰੂ ਜੀ ਦਾ ਦਸਤਾਰ ਬੰਦੀ ਸਮਾਗਮ

ਬਰਮਿੰਘਮ ੧੦ ਸਤੰਬਰ-ਅੱਜ ਇਥੇ ਨਾਮਧਾਰੀ ਗੁਰਦੁਆਰੇ ਵਿਚ ਇਲਾਕੇ ਦੀ ਨਾਮਧਾਰੀ ਸਿੱਖ ਸੰਗਤ ਨੇ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦਾ ਪੜਵਾਂ ਦਸਤਾਰਬੰਦੀ ਦਿਵਸ ਬੜੇ ਉਤਸ਼ਾਹ ਅਤੇ ਸ਼ਰਧਾ ਨਾਲ ਮਨਾਇਆ। ਸਮਾਗਮ ਦਾ ਆਰੰਭ ਇੱਕ ਘੰਟਾ ਨਾਮ ਸਿਮਰਨ ਨਾਲ ਕੀਤਾ ਗਿਆ। ਜਿਸ ਦੌਰਾਨ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਉਪਦੇਸ਼ ਸੀ ਭੀ ਰਾਹੀਂ ਸੁਣੇ ਗਏ। ਨਾਮ ਸਿਮਰਨ ਉਪਰੰਤ ਕਵੀਸ਼ਰੀ ਰਾਹੀਂ ਉਸ ਸਮੇਂ ਨੂੰ ਸਾਕਾਰ ਕੀਤਾ ਗਿਆ। ਸੰਤ ਮਹਿੰਦਰ ਸਿੰਘ, ਬਲਵਿੰਦਰ ਸਿੰਘ ਨੇ ਕਵੀਸ਼ਰ ਜੀਉਣਾ ਸਿਖ ਜੀ ਦੇ ਲਿਖੇ ਛੰਦ ਗਾਇਨ ਕੀਤੇ ਅਤੇ ਪ੍ਰੋ. ਤਾਰਾ ਸਿੰਘ ਅਨਜਾਣ ਨੇ ਆਪਣੇ ਵਿਆਖਿਆਨ ਰਾਹੀਂ ਇਤਿਹਾਸਕ ਵੇਰਵੇ ਪੇਸ਼ ਕੀਤੇ। ਕਵੀਸ਼ਰੀ ਦੁਆਰਾ ਜਿਵੇਂ ਜੀਵਨ ਨਗਰ, ਮੰਡੀ, ਸ੍ਰੀ ਭੈਣੀ ਸਾਹਿਬ ਦੀਆਂ ਘਟਨਾਵਾਂ ਨੂੰ ਤੱਥਾਂ, ਤੱਥਾਂ ਤੱਥਾਂ ਸਹਿਤ ਪੇਸ਼ ਕੀਤਾ ਗਿਆ ਉਸ ਬਾਰੇ ਸੰਗਤ ਦੇ ਵਿਚਾਰ ਸਨ ਕਿ ਅੱਧੀ ਸਦੀ ਪਹਿਲਾਂ ਦਾ ਸਮਾਂ ਜੀਵਤ ਹੋ ਗਿਆ ਹੈ।

ਸ੍ਰੀ ਗ੍ਰੰਥ ਸਾਹਿਬ ਦੇ ਦੋ ਪਾਠਾਂ ਦੇ ਭੋਗ ਪਾਏ ਗਏ। ਜਿਨ੍ਹਾਂ ਵਿਚੋਂ ਇਕ ਪਾਠ ਸ੍ਰੀ ਸੋਨੀ ਰਾਮ ਧੀਮਾਨ ਜੀ ਦੀ ਯਾਦ ਵਿਚ ਸੀ। ਸੰਗਤ ਦੇ ਜਨਰਲ ਸਕੱਤਰ ਕੁਲਦੀਪ ਸਿੰਘ ਉੱਥੀ ਨੇ ਜਿੱਥੇ ਜਥੇ ਤੇ ਆਈ ਸਾਧ ਸੰਗਤ ਦਾ ਧੰਨਵਾਦ ਕੀਤਾ, ਉਥੇ ਆਉਣ ਵਾਲੇ ਸਮੇਂ ਦੇ ਵਿਸ਼ੇਸ਼ ਪ੍ਰੋਗਰਾਮ ਜੱਪ ਪ੍ਰਯੋਗ ਦਾ ਪ੍ਰੋਗਰਾਮ ਵੀ ਦੱਸਿਆ। ਉਹਨਾਂ ਨੇ ਅਗਲੇ ਦਿਨ ਹੋਣ ਵਾਲੇ ਫੁਟਬਾਲ ਟੂਰਨਾਮੈਂਟ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਟੂਰਨਾਮੈਂਟ ਵਿਚ ਪਹੁੰਚਣ ਲਈ ਸੱਦਾ ਦਿੱਤਾ। ਸੂਬਾ ਅਮਰੇਸ਼ਵਰ ਸਿੰਘ ਨੇ ਸਾਧ ਸੰਗਤ ਵਲੋਂ ਜਥੇ ਨੂੰ ਸਨਮਾਨਿਤ ਕੀਤਾ।

## ਬੀਬੀ ਗਿਆਨ ਕੌਰ ਨਮਿਤ ਸਮਾਗਮ

ਨਾਮਧਾਰੀ ਸੈਂਟਰ ਸਾਊਥਾਲ ਵਿਖੇ ੨੪ ਜੁਲਾਈ ੨੦੧੧ ਦਾ ਪ੍ਰੋਗਰਾਮ ਬੀਬੀ ਗਿਆਨ ਕੌਰ ਪਤਨੀ ਸਵ: ਸੰਤ ਸਰਵਣ ਸਿੰਘ ਚਾਨਾ ਦੀ ਯਾਦ ਵਿਚ ਸੀ। ਉਹ ਪਿਛਲੇ ਸਾਲ ਇਹਨਾਂ ਦਿਨਾਂ ਵਿਚ ਚੜ੍ਹਾਈ ਕਰ ਗਏ ਸਨ। ਪ੍ਰੋਗਰਾਮ ਦਾ ਆਰੰਭ ਇਕ ਘੰਟਾ ਨਾਮ ਸਿਮਰਨ ਨਾਲ ਹੋਇਆ। ਗੁਰਬਾਣੀ ਕੀਰਤਨ ਦਾ ਆਰੰਭ ਬੀਬੀ ਜੀ ਦੇ ਪੋਤਰਿਆਂ ਸੇਵਕ ਸਿੰਘ ਤੇ ਗੁਰਪ੍ਰਤਾਪ ਸਿੰਘ (ਪੁੱਤਰ ਸੰਤ ਹਰਮਿੰਦਰ ਸਿੰਘ ਚਾਨਾ) ਦੇ ਗਾਇਨ ਕੀਤੇ ਸ਼ਬਦ 'ਸਤਿਗੁਰ ਗੁਨੀ ਨਿਧਾਨ ਹੈ' ਨਾਲ ਹੋਇਆ। ਉਹਨਾਂ ਰਾਗ ਪਟਦੀਪ ਤਿੰਨ

ਤਾਲ ਵਿਚ ਸ਼ਬਦ ਗਾਇਨ ਕੀਤਾ। ਉਸ ਸਮੇਂ ਉਨ੍ਹਾਂ ਦੇ ਜਥੇ ਦੀ ਅਗਵਾਈ ਉਸਤਾਦ ਸੁਰਜੀਤ ਸਿੰਘ ਕਰ ਰਹੇ ਸਨ।

ਜਥੇਦਾਰ ਗੁਰਲਾਲ ਸਿੰਘ ਨੇ ਹੱਲੇ ਦਾ ਦਿਵਾਨ ਲਾਉਂਦਿਆਂ ਸਤਿਗੁਰੂ ਦੀ ਕਿਰਪਾ ਬਾਰੇ ਵਿਆਖਿਆ ਕੀਤੀ। ਉਹਨਾਂ ਭਾਈ ਮਰਦਾਨੇ ਨੂੰ ਕੋਢੇ ਰਾਖੜ ਤੋਂ ਬਚਾਉਣ ਦੀ ਸਾਖੀ ਬੜੇ ਸੁਚੱਜੇ ਢੰਗ ਨਾਲ ਪੇਸ਼ ਕੀਤੀ ਅਤੇ ਗੁਰੂ ਤੋਂ ਮਿਲਣ ਵਾਲੇ ਨਾਮ ਦੀ ਮਹਿਮਾ ਕੀਤੀ। ਜਥੇਦਾਰ ਜੀ ਤੋਂ ਬਾਅਦ ਪ੍ਰੋ. ਤਾਰਾ ਸਿੰਘ ਅਨਜਾਣ ਨੇ ਮਾਤਾ ਦੇ ਗੁਣਾਂ ਦਾ ਵੇਖਿਆਨ ਕਰਦਿਆਂ ਕਿਹਾ ਕਿ ਉਹ ਬੱਚਿਆਂ ਨੂੰ ਸਤ ਸੰਗਤ ਨਾਲ ਜੋੜਦੀ ਹੈ। ਬੀਬੀ ਗਿਆਨ ਕੌਰ ਦੇ ਪੁੱਤਰ ਪੋਤਰੇ ਗੁਰੂ ਘਰ ਪ੍ਰਤੀ ਸ਼ਰਧਾ ਸਤਿਕਾਰ ਰੱਖਦੇ ਹਨ। ਬੀਬੀ ਹਰਭਜਨ ਕੌਰ ਚਾਨਾ ਨੇ ਬੀਬੀ ਗਿਆਨ ਕੌਰ ਨਾਲ ਨੌਰੋਬੀ ਤੋਂ ਇੰਗਲੈਂਡ ਤੱਕ ਦੀਆਂ ਯਾਦਾ ਸਾਂਝੀਆਂ ਕੀਤੀਆਂ ਤੇ ਦੱਸਿਆ ਕਿਵੇਂ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਦਰਬਾਨ ਦੇਣ ਸਮੇਂ ਉਹਨਾਂ ਨੂੰ ਚਾਅ ਚੜ੍ਹ ਜਾਂਦਾ ਸੀ ਤੇ ਉਹ ਸੇਵਾ ਦੀ ਮੂਰਤ ਹੀ ਨਜ਼ਰ ਆਉਂਦੇ ਸਨ।

ਇਕ ਟਨ ਦੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਪ੍ਰਕਾਸ਼  
'ਤੇ ਪਾਬੰਦੀ

ਮਲੇਸ਼ੀਆ ਵਿਚ ਇਕ ਟਨ ਭਾਰਾ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦਾ ਸਰੂਪ ਤਿਆਰ ਕਰਨ ਦੇ ਮਾਮਲੇ ਵਿਚ ਭਾਵੇਂ ਪਿਛਲੀ ਦਿਨੀਂ ਇਕ ਪ੍ਰੈੱਸ ਕਾਨਫਰੰਸ ਦੌਰਾਨ ਜਿਥੇ ਸ੍ਰੀ ਅਕਾਲ ਤਖਤ ਸਾਹਿਬ ਦੇ ਜਥੇਦਾਰ ਗਿਆਨੀ ਗੁਰਬਚਨ ਸਿੰਘ ਵਲੋਂ ਸੰਬੰਧਤ ਲੋਕਾਂ ਨੂੰ ਪ੍ਰਕਾਸ਼ ਕਰਨ 'ਤੇ ਵੇਚੇ ਗਏ ਪੱਤਰੇ ਵਾਪਸ ਲੈਣ ਅਤੇ ਸ੍ਰੀ ਅਕਾਲ ਤਖਤ ਸਾਹਿਬ ਪਹੁੰਚ ਕੇ ਸਪੱਸ਼ਟੀਕਰਨ ਦੇਣ ਦਾ ਹੁਕਮ ਦਿੱਤਾ ਗਿਆ ਹੈ ਪਰ ਇਸਦੇ ਬਾਵਜੂਦ ਇਹ ਸੁਣਨ ਵਿਚ ਮਿਲਿਆ ਹੈ ਕਿ ੧ ਸਤੰਬਰ ਨੂੰ ਇਕ ਟਨ ਦੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਸਰੂਪ ਦਾ ਮਲੇਸ਼ੀਆ ਵਿਚ ਪ੍ਰਕਾਸ਼ ਹੋਣ ਜਾ ਰਿਹਾ ਹੈ। ਸੰਬੰਧਤ ਧਿਰ ਦੇ ਇਕ ਬੁਲਾਰੇ ਵਲੋਂ ਕਿਹਾ ਗਿਆ ਹੈ ਕਿ ਉਨ੍ਹਾਂ ਨੂੰ ਇਕ ਟਨ ਵਾਲੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਪ੍ਰਕਾਸ਼ 'ਤੇ ਰੋਕ ਸਬੰਧੀ ਕੋਈ ਪੱਤਰ ਨਹੀਂ ਮਿਲਿਆ ਤੇ ਉਹ ਸਤਿਕਾਰ ਤੇ ਮਾਣ ਮਰਿਆਦਾ ਅਨੁਸਾਰ ੧ ਸਤੰਬਰ ਨੂੰ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਗੁਰਤਾ ਗੱਦੀ ਦੇ ਦਿਵਸ 'ਤੇ ਸਰੂਪ ਨੂੰ ਪ੍ਰਕਾਸ਼ ਕਰਨ ਜਾ ਰਹੇ ਹਨ ਜਦੋਂ ਕਿ ਸ੍ਰੀ ਅਕਾਲ ਤਖਤ ਸਾਹਿਬ ਵਲੋਂ ਉਨ੍ਹਾਂ ਨੂੰ ਹਦਾਇਤ ਕੀਤੀ ਗਈ ਸੀ ਕਿ ਉਹ ਦੱਸਣ ਕਿ ਇਕ ਟਨ ਦੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਸਰੂਪ ਦੀ ਕੀ ਲੋੜ ਸੀ ਤੇ ਇਸ ਦੇ ਪ੍ਰਕਾਸ਼ ਸਮੇਂ ਕੀ ਗੁਰਮਰਿਆਦਾ ਬਹਾਲ ਰਹੇਗੀ। ਇਸ ਸਬੰਧ ਵਿਚ ਉਨ੍ਹਾਂ ਵਲੋਂ ਗਿਨੀਜ਼ ਬੁੱਕ ਵਿਚ ਰਿਕਾਰਡ ਦਰਜ



ਕਰਵਾਉਣ ਦੀ ਗੱਲ ਕਹੀ ਗਈ ਸੀ ਜਿਸ ਨੂੰ ਅਕਾਲ ਤਖਤ ਸਾਹਿਬ ਵਲੋਂ ਇਹ ਕਹਿ ਕੇ ਸਿਰੇ ਤੋਂ ਹੀ ਨਕਾਰ ਦਿੱਤਾ ਗਿਆ ਸੀ ਕਿ ਗਿਨੀਜ਼ ਬੁੱਕ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਤੋਂ ਵੱਡਾ ਨਹੀਂ ਹੈ। ਜ਼ਿਕਰਯੋਗ ਹੈ ਕਿ ਇਸ ਤੋਂ ਪਹਿਲਾਂ ਮਲੇਸ਼ੀਆ ਦੇ ਹੀ ਇਕ ਸਿੱਖ ਵਲੋਂ ੮੦ ਕਿਲੋ ਵਜ਼ਨ ਦਾ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦਾ ਸਰੂਪ ਤਿਆਰ ਕੀਤਾ ਗਿਆ ਸੀ ਜਿਸ ਦਾ ਇਕ ਅੰਗ ਬੱਲਣ ਸਮੇਂ ਦੇ ਵਿਅਕਤੀਆਂ ਦੀ ਲੋੜ ਪੈਂਦੀ ਹੈ ਤੇ ਉਸ ਨੂੰ ਇਕ ਸਥਾਨ ਤੋਂ ਦੂਜੇ ਸਥਾਨ 'ਤੇ ਲੈ ਕੇ ਜਾਣ ਲਈ ਪਾਲਕੀ ਸਾਹਿਬ ਦੀ ਵਰਤੋਂ ਕੀਤੀ ਜਾਂਦੀ ਹੈ। ਸ੍ਰੀ ਅਕਾਲ ਤਖਤ ਸਾਹਿਬ ਦੇ ਜਥੇਦਾਰ ਗਿਆਨੀ ਗੁਰਬਚਨ ਸਿੰਘ ਨੇ ਦੱਸਿਆ ਹੈ ਕਿ ਮਲੇਸ਼ੀਆ ਦੇ ਸੰਬੰਧਤ ਵਿਅਕਤੀਆਂ ਨੂੰ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਪ੍ਰਕਾਸ਼ ਕਰਨ 'ਤੇ ਰੋਕ ਲਾਈ ਗਈ ਹੈ। ਉਨ੍ਹਾਂ ਨੂੰ ਇਹ ਵੀ ਕਿਹਾ ਗਿਆ ਹੈ ਕਿ ਜਿਹੜੇ-ਜਿਹੜੇ ਲੋਕਾਂ ਨੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ੧੨ ਤੋਂ ੧੪ ਡਾਲਰ ਪ੍ਰਤੀ ਅੰਗ ਵੇਚੇ ਹਨ, ਉਨ੍ਹਾਂ ਸਰੂਪਾਂ ਨੂੰ ਵਾਪਸ ਲਿਆਂਦਾ ਜਾਵੇ। ਉਨ੍ਹਾਂ ਕਿਹਾ ਕਿ ਇਹ ਫੈਸਲਾ ਪ੍ਰਸਿਧ ਸਾਹਿਬਾਨ ਦੀ ਹੋਈ ਇਕ ਮੀਟਿੰਗ ਵਿਚ ਲਿਆ ਗਿਆ ਸੀ। ਉਨ੍ਹਾਂ ਕਿਹਾ ਕਿ ਇਸ ਸਬੰਧੀ ਉਨ੍ਹਾਂ ਨੂੰ ਹੁਣ ਸ੍ਰੀ ਅਕਾਲ ਤਖਤ ਸਾਹਿਬ ਵਲੋਂ ਇਕ ਚਿੱਠੀ ਵੀ ਜਾਰੀ ਕਰ ਦਿੱਤੀ ਜਾਵੇਗੀ ਕਿ ਉਹ ਪੰਜ ਸਿੰਘ ਸਾਹਿਬਾਨ ਦੀ ਹੋਣ ਵਾਲੀ ਅਗਲੀ ਮੀਟਿੰਗ ਵਿਚ ਪੇਸ਼ ਹੋਣ। ਉਨ੍ਹਾਂ ਨੂੰ ਬੁਲਾਉਣ ਦਾ ਫੈਸਲਾ ਵੀ ਪਿਛਲੀ ਹੀ ਮੀਟਿੰਗ ਵਿਚ ਲਿਆ ਗਿਆ ਸੀ। ਉਨ੍ਹਾਂ ਕਿਹਾ ਕਿ ਜੇਕਰ ਕਥਿਤ ਦੋਸ਼ੀਆਂ ਵਲੋਂ ਸ੍ਰੀ ਅਕਾਲ ਤਖਤ ਸਾਹਿਬ ਦੇ ਹੁਕਮਾਂ ਦੀ ਉਲੰਘਣਾ ਕਰਕੇ ਉਨ੍ਹਾਂ ਵਲੋਂ ੧ ਸਤੰਬਰ ਨੂੰ ਇਕ ਟਨ ਦੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦਾ ਪ੍ਰਕਾਸ਼ ਕੀਤਾ ਗਿਆ ਤਾਂ ਉਨ੍ਹਾਂ ਵਿਰੁੱਧ ਗੁਰਮਤਿ ਮਰਿਆਦਾ ਅਨੁਸਾਰ ਕਾਰਵਾਈ ਹੋਵੇਗੀ।

(ਜੱਗ ਥਾਣੀ, ੨੯ ਅਗਸਤ ੨੦੧੧)

## ੧੩ ਹਜ਼ਾਰ ਤੋਂ ਵੱਧ ਬੱਚੀਆਂ ਜੰਮਣ ਤੋਂ

### ਪਹਿਲਾਂ ਹੀ ਗਾਇਬ

ਗੁਰਦਾਸਪੁਰ ਜ਼ਿਲ੍ਹੇ 'ਚ ਲਿੰਗ ਅਨੁਪਾਤ ਸਭ ਤੋਂ ਵੱਧ

ਪੰਜਾਬ ਵਿਚ ਇਸ ਵਰ੍ਹੇ ਦੇ ਪਹਿਲੇ ਪੰਜ ਮਹੀਨਿਆਂ ਦੌਰਾਨ ਗਰਭਵਤੀ ਔਰਤਾਂ ਦੀਆਂ ਕੁੱਖਾਂ 'ਚੋਂ ੧੩ ਹਜ਼ਾਰ ਤੋਂ ਵੱਧ ਬਾਲੜੀਆਂ ਗਾਇਬ ਹੋਈਆਂ ਹਨ। ਜਨਵਰੀ ਤੋਂ ਮਈ ਤਕ ਸੂਬੇ ਵਿਚ ਲੜਕਿਆਂ ਦੇ ਮੁਕਾਬਲੇ ੧੩੧੩੧ ਲੜਕੀਆਂ ਘੱਟ ਪੈਦਾ ਹੋਈਆਂ ਹਨ। ਇਹ ਅੰਕੜੇ ਸਿਹਤ ਵਿਭਾਗ ਤੋਂ ਸੂਚਨਾ ਦੇ ਅਧਿਕਾਰ ਤਹਿਤ ਪ੍ਰਾਪਤ ਕੀਤੇ ਗਏ ਹਨ। ਸੂਚਨਾ ਦੇ ਅਧਿਕਾਰ ਤਹਿਤ ਸਾਲ ਦੇ ਪਹਿਲੇ ਅੱਧ ਤਕ ਇਹ ਗਿਣਤੀ ਪੁੱਛੀ ਗਈ ਸੀ ਪਰ ਵਿਭਾਗ ਕੋਲ ਕੇਵਲ ਪੰਜ ਮਹੀਨਿਆਂ ਦੇ ਅੰਕੜੇ ਹੀ ਉਪਲਬਧ

ਹਨ।

ਸਿਹਤ ਵਿਭਾਗ ਇਨ੍ਹਾਂ ਬੱਚੀਆਂ ਦੇ ਮਾਂ ਦੀ ਕੁੱਖ ਵਿਚੋਂ ਲਾਪਤਾ ਹੋਣ ਦੀ ਅਸਲੀਅਤ ਨੂੰ ਤਾਂ ਮੰਨਦਾ ਹੈ ਪਰ ਇਹ ਮੰਨਣ ਨੂੰ ਤਿਆਰ ਨਹੀਂ ਕਿ ਇਨ੍ਹਾਂ ਦੇ ਲਾਪਤਾ ਹੋਣ ਪਿੱਛੇ ਕੋਈ ਭੀਰ ਕੁਦਰਤੀ ਵਰਤਾਰਾ ਵਾਪਰਿਆ ਹੋਵੇਗਾ। ਸਿਹਤ ਵਿਭਾਗ ਵਲੋਂ ਦਿੱਤੇ ਗਏ ਜਵਾਬ 'ਚ ਇਸ ਗਲ 'ਤੇ ਜ਼ੋਰ ਦਿੱਤਾ ਗਿਆ ਹੈ ਕਿ ਕੁਦਰਤੀ ਤੌਰ 'ਤੇ ਵੀ ਰਾਜ ਵਿਚ ਲੜਕੀਆਂ ਦੇ ਮੁਕਾਬਲੇ ਲੜਕੀਆਂ ਘੱਟ ਪੈਦਾ ਹੋ ਰਹੀਆਂ ਹਨ। ਵਿਭਾਗ ਨੇ ਦਾਅਵਾ ਕੀਤਾ ਕਿ ਇਕ ਹਜ਼ਾਰ ਲੜਕੀਆਂ ਪਿੱਛੇ ੯੫੨ ਲੜਕੀਆਂ ਪੈਦਾ ਹੁੰਦੀਆਂ ਹਨ। ਜੇ ਵਿਭਾਗ ਦੀ ਇਹ ਦਲੀਲ ਮੰਨ ਵੀ ਲਈ ਜਾਵੇ ਤਾਂ ਵੀ ਲਿੰਗ ਅਨੁਪਾਤ ਵਿਚ ਕਾਫੀ ਅੰਤਰ ਹੈ।

ਵਿਭਾਗ ਦਾ ਕਹਿਣਾ ਹੈ ਕਿ ਸਿਹਤ ਵਿਭਾਗ ਵਲੋਂ ਨਗਰ ਨਿਗਮਾਂ ਅਤੇ ਸਿਵਲ ਸਰਜਨਾਂ ਤੋਂ ਸਾਲ ਦੇ ਪਹਿਲੇ ਪੰਜ ਮਹੀਨਿਆਂ ਦੌਰਾਨ ਗਰਭਵਤੀ ਔਰਤਾਂ ਦੀ ਕੀਤੀ ਗਈ ਰਜਿਸਟ੍ਰੇਸ਼ਨ ਮੰਗਵਾਈ ਗਈ ਸੀ ਅਤੇ ਉਸ ਤੋਂ ਪਿੱਛੋਂ ਇਨ੍ਹਾਂ ਦਫਤਰਾਂ ਤੋਂ ਇਸ ਦੌਰਾਨ ਪੈਦਾ ਹੋਣ ਵਾਲੇ ਬੱਚਿਆਂ ਦੀ ਗਿਣਤੀ ਮੰਗਵਾਈ ਗਈ ਸੀ। ਇਨ੍ਹਾਂ ਦੋਹਾਂ ਰਿਪੋਰਟਾਂ ਤੋਂ ਜੋ ਅੰਕੜੇ ਸਾਹਮਣੇ ਆਏ ਹਨ ਉਸ ਤੋਂ ਇਹ ਚਿੰਤਾਜਨਕ ਤੱਥ ਸਾਹਮਣੇ ਆਏ ਹਨ ਕਿ ਹਾਲੇ ਵੀ ਪੰਜਾਬ ਵਿਚ ਬਾਲੜੀਆਂ ਨੂੰ ਪੈਦਾ ਹੋਣ ਤੋਂ ਪਹਿਲਾਂ ਕਤਲ ਕਰਨ ਦੀ ਬਿਰਤੀ ਘੱਟ ਨਹੀਂ ਹੈ।

ਪ੍ਰਾਪਤ ਜਾਣਕਾਰੀ ਮੁਤਾਬਕ ਜਨਵਰੀ ਤੋਂ ਮਈ ਤੱਕ ਪੰਜਾਬ ਵਿਚ ਇਕ ਲੱਖ ੬੯ ਹਜ਼ਾਰ ੩੫੫ ਬੱਚੇ ਪੈਦਾ ਹੋਏ। ਇਨ੍ਹਾਂ ਵਿਚੋਂ ਲੜਕੀਆਂ ਦੀ ਗਿਣਤੀ ੯੧੨੪੩ ਹੈ ਤੇ ਲੜਕੀਆਂ ਦੀ ਗਿਣਤੀ ਕੇਵਲ ੭੮੧੧੨ ਹੈ। ਸੂਚਨਾ ਵਿਚ ਦੱਸਿਆ ਗਿਆ ਹੈ ਕਿ ਦੋਆਬੇ ਦੇ ਜ਼ਿਲ੍ਹਾ ਸ਼ਹੀਦ ਭਗਤ ਸਿੰਘ ਨਗਰ ਵਿਚ ਲਿੰਗ ਅਨੁਪਾਤ ਸਭ ਤੋਂ ਘੱਟ ਹੈ। ਇਸ ਜ਼ਿਲ੍ਹੇ ਵਿਚ ਇਕ ਹਜ਼ਾਰ ਲੜਕੀਆਂ ਪਿੱਛੇ ੯੩੯ ਲੜਕੀਆਂ ਪੈਦਾ ਹੋਈਆਂ ਹਨ। ਇਸ ਦੇ ਉਲਟ ਗੁਰਦਾਸਪੁਰ ਜ਼ਿਲ੍ਹੇ 'ਚ ਇਕ ਹਜ਼ਾਰ ਲੜਕੀਆਂ ਪਿੱਛੇ ਕੇਵਲ ੭੮੬ ਬੱਚੀਆਂ ਨੂੰ ਦੁਨੀਆ ਦੇਖਣ ਦਾ ਸੁਭਾਗ ਪ੍ਰਾਪਤ ਹੋ ਸਕਿਆ ਹੈ।

ਵਿਭਾਗ ਦਾ ਦੱਸਣਾ ਹੈ ਕਿ ਪਿਛਲੇ ਸੱਤ ਸਾਲਾਂ ਦੌਰਾਨ ਕੇਵਲ ੫੬ ਡਾਕਟਰਾਂ ਵਿਰੁੱਧ ਭਰੂਣ ਹੱਤਿਆ ਦੇ ਕੇਸ ਚੱਲ ਰਹੇ ਹਨ। ਇਨ੍ਹਾਂ 'ਚੋਂ ਵੀ ਅੱਧ ਦੇ ਕਰੀਬ ਕੇਸ ਸਾਲ ੨੦੦੫ ਅਤੇ ੨੦੦੬ ਵਿਚ ਦਰਜ ਹੋਏ ਸਨ। ਸਾਬਕਾ ਸਿਹਤ ਮੰਤਰੀ ਬੀਬੀ ਲਕਸ਼ਮੀ ਕਾਂਤਾ ਚਾਵਲਾ ਅਤੇ ਮੌਜੂਦਾ ਸਿਹਤ ਮੰਤਰੀ ਸੱਤਪਾਲ ਗੁਸਾਈ ਵਲੋਂ ਭਰੂਣ ਹੱਤਿਆ ਨੂੰ ਰੋਕਣ ਲਈ ਪੂਰੀ ਵਾਹ ਲਾਈ ਜਾ ਰਹੀ ਹੈ ਪਰ ਹਾਲ ਦੀ ਘੜੀ ਇਸ 'ਤੇ ਕਾਬੂ ਪਾਉਣਾ ਸਰਕਾਰ ਦੇ ਵੱਸ ਦੀ ਗੱਲ ਨਹੀਂ ਲਗਦੀ। ਇਛਾ ਲੱਗ ਰਿਹਾ ਹੈ ਕਿ ਡਾਕਟਰਾਂ ਤੇ ਸ਼ਿਕੰਜਾ ਕੱਸਣ ਨਾਲੋਂ ਲੋਕਾਂ ਦੀ ਮਾਨਸਿਕਤਾ ਨੂੰ ਬਦਲਣਾ ਜ਼ਰੂਰੀ ਹੈ।



ਪੰਜਾਬ ਰਾਜ ਮਨੁੱਖੀ ਅਧਿਕਾਰ ਕਮਿਸ਼ਨ ਕੋਲ ਆ ਰਹੇ ਵੱਡੀ ਗਿਣਤੀ ਕੇਸ ਇਸ ਗੱਲ ਦੀ ਗਵਾਹੀ ਭਰਦੇ ਹਨ ਕਿ ਨੂੰਹਾਂ ਨੂੰ ਧੀਆਂ ਨੂੰ ਜੇਮਣ ਤੋਂ ਪਹਿਲਾਂ ਕਤਲ ਕਰਨ ਲਈ ਪਰਿਵਾਰ ਦੇ ਵੱਡਿਆਂ ਵੱਲੋਂ ਮਜਬੂਰ ਕੀਤਾ ਜਾਂਦਾ ਹੈ।

ਸਿਹਤ ਵਿਭਾਗ ਦੇ ਨਿਰਦੇਸ਼ਕ ਡਾਕਟਰ ਜੇ. ਪੀ. ਸਿੰਘ ਮੰਨਦੇ ਹਨ ਕਿ ਰਾਜ ਵਿਚ ਲੁਕ ਛਿਪ ਕੇ ਭਰੂਣ ਹੱਤਿਆ ਹੋ ਰਹੀ ਹੈ। ਉਨ੍ਹਾਂ ਕਿਹਾ ਕਿ ਕੁਦਰਤੀ ਤੌਰ 'ਤੇ ਵੀ ਲੜਕਿਆਂ ਦੇ ਮੁਕਾਬਲੇ ਲੜਕੀਆਂ ਦੀ ਜੇਮਣ ਦਰ ਘੱਟ ਹੈ। ਉਨ੍ਹਾਂ ਕਿਹਾ ਕਿ ਤੋਂ ਛੇ ਸਾਲ ਦੇ ਮਰਨ ਵਾਲੇ ਬੱਚਿਆਂ ਵਿਚ ਲੜਕੇ ਵੱਧ ਹੁੰਦੇ ਹਨ ਇਸ ਤਰ੍ਹਾਂ ਕੁਦਰਤ ਕਾਫੀ ਅਨੁਪਾਤ ਘੱਟ ਕਰ ਦਿੰਦੀ ਹੈ। (ਪੰਜਾਬੀ ਟ੍ਰਿਬਿਊਨ ੨੯-੯-੨੦੧੧)

## ਸਤਨਾਮ ਚਾਨਾ ਦੀ ਪੁਸਤਕ 'ਸਿੱਖ ਫਲਸਫੇ ਦਾ ਰਾਜਨੀਤਕ ਏਜੰਡਾ ਤੇ ਪੰਜਾਬ ਕਮਿਊਨ' ਜਾਰੀ

ਲੇਖਕ ਅਤੇ ਪੱਤਰਕਾਰ ਸਤਨਾਮ ਚਾਨਾ ਦੀ ਪੋਜ ਪੁਸਤਕ 'ਸਿੱਖ ਫਲਸਫੇ ਦਾ ਰਾਜਨੀਤਕ ਏਜੰਡਾ ਤੇ ਪੰਜਾਬ ਕਮਿਊਨ', ਪੰਜਾਬ ਪ੍ਰੈੱਸ ਕਲੱਬ ਜਲੰਧਰ ਵਿਖੇ ਪੰਜਾਬੀ ਲੇਖਕ ਸਭਾ ਜਲੰਧਰ ਵੱਲੋਂ ਕਰਵਾਏ ਗਏ ਸਮਾਰੋਹ ਦੌਰਾਨ ਜਾਰੀ ਕੀਤੀ ਗਈ। ਪੁਸਤਕ ਨੂੰ ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ ਐਮ੍ਰਿਤਸਰ ਦੇ ਸਾਬਕਾ ਉਪ ਕੁਲਪਤੀ ਡਾ. ਐੱਸ. ਪੀ. ਸਿੰਘ ਨੇ ਪਾਠਕਾਂ ਦੇ ਸਪੁਰਦ ਕੀਤਾ। ਇਸ ਮੌਕੇ ਪੁਸਤਕ ਦੀ ਜਾਣ-ਪਛਾਣ ਕਰਵਾਉਂਦੇ ਹੋਏ ਅਜੀਤ ਪ੍ਰਕਾਸ਼ਨ ਸਮੂਹ ਦੇ ਕਾਰਜਕਾਰੀ ਸੰਪਾਦਕ ਸਤਨਾਮ ਸਿੰਘ ਮਾਣਕ ਨੇ ਇਸ ਨੂੰ ਦੇਸ਼ ਅਤੇ ਸੂਬੇ ਦੀਆਂ ਸਥਿਤੀਆਂ ਵਿਚ ਸਿਧਾਂਤਕ ਦਿਸ਼ਾਹੀਣਤਾ ਦੇ ਪਰਿਪੇਖ 'ਚ ਪਾਏਦਾਰ ਪੁਸਤਕ ਕਰਾਰ ਦਿੱਤਾ। ਪ੍ਰੋ. ਪਿਆਰਾ ਸਿੰਘ ਭੋਗਲ ਨੇ ਇਸ ਮੌਕੇ ਪੁਸਤਕ ਨੂੰ ਬਹੁਤ ਮਿਹਨਤ ਨਾਲ ਤਿਆਰ ਇਤਿਹਾਸ ਸਬੰਧੀ ਖੋਜੀ ਪੁਸਤਕ ਕਰਾਰ ਦਿੰਦੇ ਹੋਏ ਸ੍ਰੀ ਸਤਨਾਮ ਚਾਨਾ ਨੂੰ ਇਸ ਪੁਸਤਕ ਦੇ ਵਿਸ਼ੇ ਨੂੰ ਹੋਰ ਅੱਗੇ ਵਧਾਉਣ ਲਈ ਅਗਲੀ ਪੁਸਤਕ ਲਿਖਣ ਲਈ ਪ੍ਰੇਰਿਤ ਕੀਤਾ। ਸ੍ਰੀ ਚਾਨਾ ਨੇ ਇਸ ਮੌਕੇ ਦੱਸਿਆ ਕਿ ਪੁਸਤਕ ਨੂੰ ਛੇ ਭਾਗਾਂ ਵਿਚ ਵੰਡਿਆ ਗਿਆ ਹੈ ਜਿਸ 'ਚੋਂ ਲਗਭਗ ਅੱਧੀ ਪੁਸਤਕ 'ਚ ਪ੍ਰਾਚੀਨ ਅਤੇ ਮੱਧਕਾਲੀ ਉੱਤਰ ਪੱਛਮੀ ਭਾਰਤ ਦੀ ਸਮਾਜਿਕ ਦਸ਼ਾ ਅਤੇ ਨਸਲਾਂ ਦਾ ਸੱਭਿਆਚਾਰਕ ਵਿਸ਼ਲੇਸ਼ਣ ਸ਼ਾਮਿਲ ਹੈ ਜਿਸ 'ਚ ਜਾਤ ਪ੍ਰਥਾ ਦੀਆਂ ਜੜ੍ਹਾਂ ਅਤੇ ਇਸ ਦੇ ਵਿਗਿਆਨਕ ਕਾਰਨ ਨੂੰ ਲੱਭਿਆ ਗਿਆ ਹੈ। ਸਮਾਰੋਹ ਦੀ ਪ੍ਰਧਾਨਗੀ ਦੂਰਦਰਸ਼ਨ ਜਲੰਧਰ ਦੇ ਡਿਪਟੀ ਡਾਇਰੈਕਟਰ ਜਨਰਲ ਡਾ. ਦਲਜੀਤ ਸਿੰਘ ਨੇ ਕੀਤੀ। ਇਸ ਮੌਕੇ ਪੰਜਾਬੀ ਲੇਖਕ ਸਭਾ ਜਲੰਧਰ ਰਜਿ. ਦੇ ਪ੍ਰਧਾਨ ਸ. ਜਗਦੀਸ਼ ਸਿੰਘ ਵਰਿਆਮ ਨੇ ਸਭ ਨੂੰ ਜੀ ਆਇਆ ਆਖਿਆ। ਸਭਾ ਦੇ ਜਨਰਲ ਸਕੱਤਰ ਗੁਰਮੀਤ, ਅੱਜ ਦੀ ਆਵਾਜ਼ ਦੇ ਕਾਰਜਕਾਰੀ ਸੰਪਾਦਕ

ਬਲਜੀਤ ਸਿੰਘ ਬਰਾੜ ਅਤੇ ਹੋਰ ਸਪੱਸ਼ਟੀਅਤਾਂ ਵੀ ਇਸ ਮੌਕੇ ਮੌਜੂਦ ਸਨ। ਮੇਚ ਸੰਚਾਲਨ ਦੀ ਜ਼ਿੰਮੇਵਾਰੀ ਡਾ. ਲਖਵਿੰਦਰ ਜੋਹਲ ਨੇ ਬਾਧੂਬੀ ਨਿਭਾਈ। ਬੁਲਾਰਿਆਂ ਅਤੇ ਸ੍ਰੋਤਿਆਂ ਵਿਚ ਸ਼ਾਮਲ ਸਨ, ਡਾ. ਨਿਰਮਲ ਸਿੰਘ ਲਾਂਬੜਾ, ਗੁਰਬਚਨ ਸਿੰਘ, ਦਵਿੰਦਰ ਜੋਹਲ, ਉਮਿੰਦਰ ਜੋਹਲ, ਸ. ਬੇਅੰਤ ਸਿੰਘ ਸਰਹੰਦੀ, ਸੰਤ ਸੰਧੂ, ਗੋਪਾਲ ਸਿੰਘ ਬੁੱਟਰ ਸ੍ਰੀ ਐਲ. ਲੱਕੀ, ਭੂਪਿੰਦਰ ਉਸਤਾਦ, ਡਾ. ਨਰਿੰਦਰ ਸਿੰਘ ਬਵੇਜਾ, ਮੋਹਨ ਸਿੰਘ ਸਹਿਗਲ ਆਦਿ।

## ਬਲਬੀਰ ਪਰਵਾਨਾ ਦੇ ਨਾਵਲਾਂ 'ਤੇ ਚਰਚਾ

ਜਲੰਧਰ-ਬੀਤੇ ਦਿਨੀਂ ਇੱਥੇ ਦੇਸ਼ ਭਗਤ ਯਾਦਗਾਰ ਹਾਲ ਵਿਚ ਅਦਾਰਾ ਪੰਜ ਆਬ ਪ੍ਰਕਾਸ਼ ਵੱਲੋਂ ਬਲਬੀਰ ਪਰਵਾਨਾ ਦੇ ਚਾਰ ਨਾਵਲਾਂ 'ਗਹਿਰ ਚੜ੍ਹੀ ਅਸਮਾਨ', 'ਨਿੱਕੇ-ਨਿੱਕੇ ਯੁੱਧ', 'ਆਪਣੇ ਆਪਣੇ ਮੋਰਚੇ', 'ਕਥਾ ਇਸ ਯੁੱਗ ਦੀ' ਉਪਰ ਗੋਸ਼ਟੀ ਕਰਵਾਈ ਗਈ। ਇਸ ਨਾਵਲ ਲੜੀ ਉਪਰ ਤਸਕੀਨ ਨੇ ਵਿਚਾਰਧਾਰਕ ਪੱਖ ਦੀ ਨਿਸ਼ਾਨਦੇਹੀ ਕਰਦਿਆਂ ਪੋਪਰ ਪੜ੍ਹਿਆ, 'ਬਲਬੀਰ ਪਰਵਾਨਾ ਦੇ ਨਾਵਲਾਂ ਵਿਚ ਸੈਕਸ ਤੇ ਸਿਆਸਤ'। ਆਪਣੇ ਪਰਚੇ ਵਿਚ ਤਸਕੀਨ ਨੇ ਇਸ ਨਾਵਲ ਲੜੀ 'ਚੋਂ ਉਭਰਦੀ ਸਮਾਜਕ, ਆਰਥਕ ਤਬਦੀਲੀ ਨੂੰ ਬਦਲਦੇ ਸਮਾਜਿਕ ਰਿਸ਼ਤਿਆਂ, ਮਾਨਸਿਕਤਾ ਤੇ ਸਿਆਸਤ ਦੇ ਪ੍ਰਸੰਗ ਵਿਚ ਵਿਚਾਰਿਆ। ਤਸਕੀਨ ਦਾ ਇਹ ਵੀ ਮਤ ਸੀ ਕਿ ਇਸ ਨਾਵਲ-ਲੜੀ ਵਿਚ ਪਾਤਰ ਖੁਦਮੁਖਤਿਆਰ ਨਾ ਹੋ ਕੇ ਲੇਖਕ ਦੀ ਪਸੰਦ, ਨਾ ਪਸੰਦ ਦਾ ਸ਼ਿਕਾਰ ਹੋ ਗਏ ਹਨ।

ਡਾ. ਸੇਵਾ ਸਿੰਘ ਦੀ ਪ੍ਰਧਾਨਗੀ ਹੇਠ ਹੋਈ ਇਸ ਗੋਸ਼ਟੀ 'ਚ ਵਿਚਾਰ ਚਰਚਾ ਦਾ ਅਰੰਭ ਕਰਦਿਆਂ ਡਾ. ਰਜਨੀਸ਼ ਬਹਾਦਰ ਸਿੰਘ ਨੇ ਕਿਹਾ ਕਿ ਬੀਤੇ ਦਹਾਕੇ ਦੌਰਾਨ ਪੰਜਾਬੀ ਨਾਵਲ 'ਚ ਉਭਰੇ ਨਵੇਂ ਰੁਝਾਵਾਂ 'ਚ ਪਰਵਾਨਾ ਦੇ ਇਹਨਾਂ ਨਾਵਲਾਂ ਦਾ ਵਿਸ਼ੇਸ਼ ਸਥਾਨ ਹੈ। ਇਨ੍ਹਾਂ 'ਚੋਂ ਸਮਾਜਕ, ਅਰਥਕ ਢਾਂਚਾ ਉਭਰਦਾ ਦਿਖਾਈ ਦਿੰਦਾ ਹੈ। ਇਨ੍ਹਾਂ ਨਾਵਲਾਂ ਨੇ ਕਮਿਊਨਿਸਟ ਲਹਿਰ ਨੂੰ ਉਸ ਦੀਆਂ ਆਪਸੀ ਗੁਟਬੰਦੀਆਂ ਦੀ ਬਜਾਏ ਸਮਾਜਕ ਆਰਥਕ ਪ੍ਰਸੰਗ 'ਚੋਂ ਅਪ੍ਰਸੰਗਕ ਹੁੰਦੇ ਜਾਣ ਦੀ ਨਿਸ਼ਾਨਦੇਹੀ ਕਰਨ ਦਾ ਯਤਨ ਵੀ ਕੀਤਾ ਹੈ। ਬਹਿਸ ਨੂੰ ਅੱਗੇ ਤੋਰਦਿਆਂ ਸ੍ਰੀ ਹਰਵਿੰਦਰ ਭੰਡਾਲ ਨੇ ਕਿਹਾ ਕਿ ਨਾਵਲ ਆਪਣੇ ਯੁੱਗ ਦਾ ਇਤਹਾਸ ਵੀ ਹੁੰਦਾ ਹੈ ਤੇ ਇਨ੍ਹਾਂ ਨਾਵਲਾਂ ਵਿਚ ਲੇਖਕ ਮੁੱਖ ਪਾਤਰ ਗੀਦਰ ਰਾਹੀਂ ਸਮਕਾਲੀ ਸਮਾਜ ਦੀ ਇਤਿਹਾਸਕਾਰੀ ਕਰ ਰਿਹਾ ਹੈ। ਨਾਵਲ ਵਿਚ ਪੱਤਰਕਾਰਤਾ ਦੇ ਮਿਸ਼ਨ ਤੋਂ ਸੱਤਾ ਦਾ ਸੰਦ ਬਣਨ ਦੇ ਸੰਕੇਤ ਵੀ ਉਭਰਦੇ ਹਨ। ਸ੍ਰੀ ਦੇਸ਼ ਰਾਜ ਕਾਲੀ ਨੇ ਕਿਹਾ ਕਿ ਨਾਵਲਾਂ ਦੇ ਪਾਤਰਾਂ 'ਚ ਸੁਭਾਵਿਕਤਾ ਨਹੀਂ ਹੈ। ਇਸ ਦੇ ਨਾਲ ਹੀ ਲੇਖਕ ਨਾਰੀ ਪਾਤਰਾਂ ਨੂੰ ਚਿਤਰਦਿਆਂ ਅਸ਼ਲੀਲਤਾ ਦੀ ਹੱਦ ਫੂਹ ਲੈਂਦਾ



ਹੈ। ਪ੍ਰੋ. ਜਗਵਿੰਦਰ ਜੋਧਾ ਨੇ ਆਜ਼ਾਦੀ ਤੋਂ ਬਾਅਦ ਦੇਸ਼ ਅੰਦਰ ਹੋਏ ਵਿਕਾਸ ਤੇ ਇਸ ਆਰਥਕ ਵਿਕਾਸ ਨਾਲ ਪੈਦਾ ਹੋਏ ਵਿਗਾੜਾਂ 'ਚੋਂ ਗਿੰਦਰ ਦੇ ਜੜ੍ਹਾਂ ਵੱਲ ਪਰਤਣ ਨੂੰ ਕਿੰਤੂ ਹੇਠ ਲਿਆਂਦਾ। ਕਾਮਰੇਡ ਬਿਵ ਨੇ ਕਿਹਾ ਕਿ ਨਾਵਲ ਲੜੀ ਮਾਨਸਿਕ ਵਿਕਰਿਤੀਆਂ ਨੂੰ ਵਧੇਰੇ ਉਭਾਰਦੀ ਹੈ, ਲੋਕ ਮੁਕਤੀ ਦੇ ਸੰਘਰਸ਼ਾਂ ਦਾ ਇਸ ਵਿੱਚੋਂ ਪ੍ਰਤੀਬਿੰਬ ਨਹੀਂ ਉਭਰਦਾ। ਪਰਮਜੀਤ ਨੇ ਵੀ ਚਰਚਾ ਵਿਚ ਹਿੱਸ ਲਿਆ। ਬਹਿਸ ਨੂੰ ਸਮੇਟਦਿਆਂ ਡਾ. ਸੇਵਾ ਸਿੰਘ ਨੇ ਕਿਹਾ ਕਿ ਨਾਵਲਾਂ ਵਿਚ ਅਜੋਕੇ ਆਰਥਿਕ ਵਿਕਾਸ ਮਾਡਲ ਅਤੇ ਰਾਜਨੀਤਕ ਦ੍ਰਿਸ਼ ਬਾਰੇ ਮਹੱਤਵਪੂਰਨ ਸੁਆਲ ਉਠਾਏ ਗਏ ਹਨ। ਖਪਤਵਾਦ ਕਿਵੇਂ ਚਿੰਦਗੀ 'ਤੇ ਹਾਵੀ ਹੁੰਦਾ ਜਾ ਰਿਹਾ ਹੈ ਤੇ ਵਿੱਤੀ ਪੂੰਜੀ ਭੋਖੜਾ ਪੈਦਾ ਕਰ ਰਹੀ ਹੈ, ਇਸਦੇ ਸੰਕੇਤ ਵੀ ਨਾਵਲ 'ਚੋਂ ਉਭਰਦੇ ਹਨ। ਉਨ੍ਹਾਂ ਨੇ ਤਸਕੀਨ ਦੇ ਪਰਚੇ ਨੂੰ ਬੜਾ ਸਾਰਥਕ ਕਿਹਾ, ਜਿਹੜਾ ਨਾਵਲਾਂ ਦੇ ਪਿਛੋਕੜ ਦੇ ਸਮਾਜਕ, ਆਰਥਕ, ਮਾਨਸਿਕ ਗੁੰਝਲਾਂ ਦੇ ਸਿਧਾਂਤਕ ਆਧਾਰ ਤਲਾਸ਼ਦਾ ਹੈ। ਗੋਬਿੰਦੀ ਵਿਚ ਮਦਨ ਵੀਰਾ, ਦੀਪ ਨਿਰਮੋਹੀ, ਗਿਆਨ ਸੈਦਪੁਰੀ, ਪ੍ਰੋ. ਵੀਨਾ ਅਰੋੜਾ, ਅਵਰਾਹ ਓਨੀ, ਸੁਖਦੇਵ ਵਿੱਲੋਂ, ਭਗਵੰਤ ਰਸੂਲਪੁਰੀ, ਜਸ ਮੰਡ, ਸੁਕੀਰਤ, ਪ੍ਰੋ. ਮੋਹਨ ਸਪਰਾ, ਮਨਦੀਪ ਸਨੌਹੀ, ਵਿਜੇ ਬੇਬੇਲੀ, ਡਾ. ਬੇਲੇਸ਼, ਕੁਲਵਿੰਦਰ ਆਦਿ ਵੀ ਹਾਜ਼ਰ ਸਨ। ਮੰਚ ਸੰਚਾਲਨਾ ਗੁਰਮੀਤ ਨੇ ਕੀਤੀ।

—ਕੇਸਰ ਸਿੰਘ

### ਮਾਸਿਕ ਮਿਲਣੀ

ਪੰਜਾਬੀ ਸਾਹਿਤ ਸਭਾ ਫਰੀਦਕੋਟ (ਰਜਿ.) ਦੀ ਮਾਸਿਕ ਇਕੱਤਰਤਾ ਸ. ਜੰਗਪਾਲ ਸਿੰਘ ਦੀ ਪ੍ਰਧਾਨਗੀ ਹੇਠ ਸਰਕਾਰੀ ਸੀਨੀਅਰ ਸੈਕੰਡਰੀ ਸਕੂਲ (ਲੜਕੀਆਂ) ਫਰੀਦਕੋਟ ਵਿਖੇ ਹੋਈ। ਰਚਨਾਵਾਂ ਦੇ ਦੌਰ ਵਿਚ ਨਵਰਾਹੀ ਘੁਗਿਆਣਵੀ, ਜੰਗਪਾਲ ਸਿੰਘ, ਬਾਮ ਸੁੰਦਰ ਕਾਲੜਾ, ਪਾਲ ਸਿੰਘ ਪਾਲ, ਬਨਾਰਸੀ ਦਾਸ ਸ਼ਾਸਤਰੀ, ਗੁਰਚਰਨ ਸਿੰਘ ਗਿੱਲ, ਜੈਪਾਲ ਸਿੰਘ ਬਰਾੜ, ਗੁਰਪਰਬਨ ਸਿੰਘ ਪਰਬਨ, ਜੋਰਾ ਸਿੰਘ ਸੰਧੂ, ਮਨਮੋਹਨ ਸਿੰਘ ਮੋਹਨ, ਗੁਰਦਿੱਤ ਸਿੰਘ ਸੰਧੂ, ਬਲਵਿੰਦਰ ਫਿੱਡੇ, ਬਿੱਕਰ ਸਿੰਘ ਅਜ਼ਾਦ, ਬਲਬੀਰ ਸਿੰਘ ਧੀਰ, ਸੁਹੇਲ ਅੰਮ੍ਰਿਤਸਰੀ, ਰਾਜ ਸਿੰਘ ਭਾਣਾ, ਜੀ. ਐਸ. ਧਾਲੀਵਾਲ, ਦਿਆਲ ਸਿੰਘ ਸਾਕੀ, ਪਰਮ ਪ੍ਰਵਾਨਾ ਅਤੇ ਬਲਦੇਵ ਕੁਮਾਰ ਮੋਗਾ ਨੇ ਆਪਣੀਆਂ ਰਚਨਾਵਾਂ ਸੁਣਾਈਆਂ। ਰਚਨਾਵਾਂ ਤੇ ਭਖਵੀ ਬਹਿਸ ਹੋਈ ਅਤੇ ਉਸਾਰੂ ਸੁਝਾਅ ਵੀ ਸਾਹਮਣੇ ਆਏ। ਸਭਾ ਵਿਚ ਸਰਬਸੰਮਤੀ ਨਾਲ ਮਤਾ ਪਾਸ ਹੋਇਆ ਕਿ ਸ. ਜੰਗਪਾਲ ਸਿੰਘ ਨੂੰ ਕੇਂਦਰੀ ਲਿਖਾਰੀ ਸਭਾ ਦਾ ਕਾਰਜਕਾਰਨੀ ਮੈਂਬਰ ਨਿਯੁਕਤ ਕੀਤਾ ਜਾਵੇ। ਸਭਾ ਦੇ ਵਿੱਤ ਸਕੱਤਰ ਸੀ ਬਨਾਰਸੀ ਦਾਸ ਸ਼ਾਸਤਰੀ ਨੇ ਪਿਛਲੇ ਸਾਲਾਨਾ ਫੰਕਸ਼ਨ ਦਾ ਸਭਾ ਸਾਹਮਣੇ ਹਿਸਾਬ-ਕਿਤਾਬ ਰੱਖਿਆ। ਅਖੀਰ ਵਿਚ ਸਭਾ ਦੀ ਪ੍ਰਧਾਨਗੀ ਕਰਦੇ ਜੰਗਪਾਲ ਸਿੰਘ

ਨੇ ਆਏ ਸਾਹਿਤਕਾਰਾਂ ਅਤੇ ਸਾਹਿਤ-ਪ੍ਰੇਮੀਆਂ ਦਾ ਧੰਨਵਾਦ ਕੀਤਾ।

—ਪਾਲ ਸਿੰਘ ਪਾਲ

ਮੁੱਖ-ਸਕੱਤਰ

ਪੰਜਾਬੀ ਸਾਹਿਤ ਸਭਾ ਫਰੀਦਕੋਟ

॥ ਸ਼੍ਰੀ ਸਤਿਗੁਰੂ ਰਾਮਸਿੰਹਜੀ ਸਹਾਯ ॥

### “ਸ਼੍ਰੀ ਤ੍ਰਿਬੇਧੀ ਸਮਾਗਮ”

ਸ਼੍ਰੀ. ਸਤਿਗੁਰੂ ਜੀ ਕੀ ਕ੍ਰਪਾ ਸੇ ਸ਼੍ਰੀ ਰਾਮਹਰੀ ਸਚਖੰਡ ਮੰਦਿਰ, ਨਾਮਧਾਰੀ ਫਾਰਮਸ ਝਾਲਟਾ ਐਂਗਰਾਬਾਦ ਪਰ “ਸ਼੍ਰੀ ਤ੍ਰਿਬੇਧੀ ਸਮਾਗਮ” ਕਾ ਆਯੋਜਨ ਕਿਆ ਗਯਾ ਜਿਸਮੇਂ ਜਲਥੇਦਾਰ ਝਕਬਾਲਸਿੰਹਜੀ ਅਪਨੇ ਜਲਥੇ ਸ਼੍ਰੀ ਪੈਸ਼ੀ ਸਾਹਿਬ ਸੇ ਐਂਗਰਾਬਾਦ 11-07-2011 ਕੋ ਪਹੁੰਚੇ। 21-07-2011 ਕੋ ਸੁਬੇਰੇ 4.00 ਬਜੇ ਆਸਾ ਦੀ ਵਾਰ ਕੇ ਕੀਰਤਨ ਕੇ ਸਾਥ ਸ਼੍ਰੀ ਸਤਿਗੁਰੂ ਪ੍ਰਤਾਪਸਿੰਹ ਜੀ ਮਹਾਰਾਜ ਕੀ ਯਾਦ ਮੇਂ ਆਜ ਮੇਲੇ ਕਾ ਸ਼ੁਭਾਰੰਭ ਹੁਆ। ਸ਼ਾਮ ਕੋ 6 ਸੇ 7 ਬਜੇ ਤਕ ਨਾਮ ਸਿਮਰਨ ਹੁਆ ਕ ਰਾਤ 7 ਸੇ 9 ਬਜੇ ਤਕ ਦੀਵਾਨ ਲਗਾਯਾ ਗਯਾ ਕ ਤਪਰੰਤ ਲੰਗਰ ਕਾ ਕਾਰਯਕ੍ਰਮ ਹੁਆ।

22-07-2011 ਕੋ ਜੰਮਾਏਮੀ ਭਗਵਾਨ ਸ਼੍ਰੀ ਕ੍ਰਿਸ਼ਨ ਮਹਾਰਾਜ ਕਾ ਅਕਤਾਰ ਪੁਰਬ ਭੀ ਤਸੀ ਪ੍ਰਕਾਰ ਆਸਾ ਦੀ ਵਾਰ ਕੇ ਕੀਰਤਨ ਕੇ ਸਾਥ ਸੁਬੇਰੇ 4 ਬਜੇ ਸ਼ੁਰੂ ਹੁਆ ਦੁਪਹਰ 12.00 ਸੇ 2.00 ਬਜੇ ਤਕ ਖਾਡੀਂ ਗਾਂਬ ਜੋ ਯਹਾਂ ਸੇ 100 ਕਿਲੋਮੀਟਰ ਦੂਰ ਹੈ ਕਹਾਂ ਗਾਂਬ ਮੇਂ ਦੀਵਾਨ ਲਗਾਯਾ ਗਯਾ ਕ ਲੰਗਰ ਕਾ ਕਿਰਤਨ ਹੁਆ ਕ ਸ਼ਾਮ ਕੋ ਫਿਰ ਸ਼੍ਰੀ ਰਾਮਹਰੀ ਸਚਖੰਡ ਮੰਦਿਰ ਮੇਂ 6 ਸੇ 7 ਬਜੇ ਤਕ ਨਾਮ ਸਿਮਰਨ ਹੁਆ ਕ ਰਾਤ 7 ਸੇ 7.30 ਤਕ ਦੀਵਾਨ ਲਗਾ ਕ ਤਪਰੰਤ ਆਖਾ ਖੰਟਾ ਪੰਡਿਤ ਨਾਥਰਾਭ ਜੀ ਨੇਰਲਕਰ ਕਾ ਸ਼ਬਦ ਗਾਯਨ ਹੁਆ ਤਪਰੰਤ ਲੰਗਰ ਕਾ ਕਿਰਤਨ ਹੁਆ।

23-07-2011 ਕੋ ਸੰਤ ਸ਼ਿਰੋਮਣੀ ਸ਼੍ਰੀ ਜ਼ਾਨੇਸ਼ਵਰ ਮਹਾਰਾਜ ਕਾ ਜੰਮਤਲਵ ਭੀ ਸੁਬੇਰੇ 4 ਬਜੇ ਆਸਾ ਦੀ ਵਾਰ ਕੇ ਕੀਰਤਨ ਕੇ ਸਾਥ ਸ਼ੁਰੂ ਹੁਆ ਸ਼ਾਮ ਕੋ ਨਾਮ ਸਿਮਰਨ ਏਕ ਖੰਟਾ ਹੁਆ ਤਪਰੰਤ ਸਮੀ ਜਲਥੇਂ ਨੇ ਮਿਲਕਰ 2 ਖੰਟੇ ਦੀਵਾਨ ਲਗਾਯਾ ਤਪਰੰਤ ਲੰਗਰ ਕਾ ਕਿਰਤਨ ਹੁਆ। 11-09-2011 ਕੋ ਸ਼੍ਰੀ ਗਯੇਸ਼ ਤਲਵ ਕੀ ਸਮਾਪਤੀ ਪਰ ਭੀ ਦੁਪਹਰ 12 ਸੇ 1 ਬਜੇ ਤਕ ਸ਼੍ਰੀ ਨਿਵ੍ਰਤੀ ਮਹਾਰਾਜ ਘੋਡਕੇ ਕ ਸ਼੍ਰੀ ਕਾਂਟੇ ਗੁਰੂਜੀਨੇ ਮਿਲਕਰ ਭਜਨ ਕੀਰਤਨ ਕਿਆ ਤਪਰੰਤ ਲੰਗਰ ਕਾ ਕਿਰਤਨ ਹੁਆ।

ਸੁਭਾਸ਼ਰਾਭ ਜਕਕਰ

(ਸਚਿਕ)

ਸ਼੍ਰੀ ਰਾਮਹਰੀ ਸਚਖੰਡ ਮੰਦਿਰ, ਝਾਲਟਾ, ਐਂਗਰਾਬਾਦ



## ਇਕ ਚਿੱਠੀ : ਨਿੱਜੀ ਵੀ ਤੇ ਸਰਬਸਾਂਝੀ ਵੀ

ਸਤੰਬਰ ਦਾ 'ਵਰਿਆਮ' ਆਇਆ। ਹੋਰ ਪਾਠਕਾਂ ਨੂੰ ਇਸਦੇ ਪੰਨੇ ਪੜ੍ਹ-ਵਾਚ ਕੇ ਸੰਤੋਖ ਆਉਂਦਾ ਹੋਵੇਗਾ, ਪਰ ਦਾਸ ਨੂੰ ਦਰਸ਼ਨ ਕਰ ਕੇ ਹੀ ਆਨੰਦ ਆ ਜਾਂਦਾ ਹੈ। ਕਾਰਨ? ਇਸਦਾ ਪੁੱਜਣਾ ਇਸ ਗੱਲ ਦਾ ਪ੍ਰਮਾਣ ਹੁੰਦਾ ਹੈ ਕਿ ਦਾਸ ਦਾ ਨਾਂ ਅਜੇ ਤੁਹਾਡੀ ਮਿੱਤਰ ਸੂਚੀ ਵਿਚ ਸ਼ਾਮਲ ਹੈ। ਅਸਾਂ ਦੇ ਜੀਵਨ ਦਾ ਆਸਰਾ ਤਾਂ ਸੱਜਣ-ਮਿੱਤਰ ਹੀ ਰਹੇ ਹਨ। ਜੇ ਮਿੱਤਰ ਤੁਸਾਂ ਜਿਹਾ ਹੋਵੇ ਜੋ 'ਅਜਿਹੇ ਗੁਰਮੁਖ ਪਿਆਰੇ ਮੇਲ ਜਿਨ੍ਹਾਂ ਦੇ ਮਿਲਿਆਂ ਸੁਖ ਹੋਵੇ' ਦੀ ਕਸਵੱਟੀ ਉਤੇ ਪੂਰਾ ਉਤਰਦਾ ਹੋਵੇ, ਉਸਤੋਂ ਵੱਡਾ ਸੁਭਾਗ ਕੀ ਹੋਵੇਗਾ।

ਜੇ ਮੈਂ ਇਹ ਕਹਾਂ ਕਿ ਜਲੰਧਰ ਮੇਰੇ ਲਈ ਵਰਦਾਨ ਹੈ, ਇਹ ਕੋਈ ਅਤਿਕਥਨੀ ਨਹੀਂ। ਇਸਨੇ ਮੈਨੂੰ ਇਕ ਨਹੀਂ, ਦੋ ਦੋ ਵਰਿਆਮ ਦਿੱਤੇ ਹਨ। ਇਕ ਸੰਤ ਜਗਦੀਸ਼ ਸਿੰਘ ਵਰਿਆਮ ਜੋ ਮੈਥੋਂ ਵੱਡੇ ਹਨ, ਉਮਰ ਦੇ ਪੱਖੋਂ ਵੀ ਅਕਲ ਦੇ ਪੱਖੋਂ ਵੀ ਤੇ ਅਧਿਆਤਮ ਦੇ ਪੱਖੋਂ ਵੀ। ਦੂਜਾ ਵਰਿਆਮ ਸਿੰਘ ਸੰਧੂ ਜੋ ਉਮਰੋਂ ਮੈਥੋਂ ਛੋਟਾ ਹੈ। ਅਕਲ ਅਤੇ ਸਾਹਿਤ, ਆਦਿ ਦੇ ਪੱਖੋਂ ਮੈਥੋਂ ਛੋਟਾ ਹੋਣ ਦਾ ਸੱਚ ਮੈਂ ਇਸ ਲਈ ਨਹੀਂ ਦੱਸਾਂਗਾ, ਕਿਤੇ ਗੁੱਸਾ ਨਾ ਮੰਨ ਜਾਵੇ। ਇਹਨਾਂ ਦੋਵਾਂ ਵਰਿਆਮਾਂ ਦੇ ਵਿਚਕਾਰ ਮੈਂ ਜੀਵਨ-ਬੀਮੇ ਦੇ ਚਿੰਨ੍ਹ, ਦੋ ਹੱਥਾਂ ਵਿਚਕਾਰ ਜਗਦੇ ਦੀਪ ਵਾਂਗ ਸੁਰਖਿਅਤ ਅਨੁਭਵ ਕਰਦਾ ਹਾਂ। ਆਸ ਹੈ, ਮੇਰੇ ਪ੍ਰਤੀ ਤੁਹਾਡੀ ਪਿਆਰ-ਭਾਵਨਾ ਅਤੇ ਸੰਧੂ ਦੀ ਸਤਿਕਾਰ-ਭਾਵਨਾ ਸਦੇਵ ਇਸੇ ਪ੍ਰਕਾਰ ਬਣੀ ਰੇਹਗੀ, ਕਿਉਂਕਿ ਪ੍ਰਾਪਤ ਕਰਨ ਵਾਲਾ ਤਾਂ ਭਾਵੇਂ ਬੱਕ ਜਾਵੇ, ਦਾਤਾ ਕਦੀ ਨਹੀਂ ਥਕਦਾ।

ਆਪ ਜੀ ਨੂੰ ਚੇਤੇ ਕਰ ਕੇ ਮੈਨੂੰ ਸਦਾ ਉਸ ਬੋਹੜ-ਬਿਰਛ ਕੋਲ ਬੈਠੇ ਹੋਣ ਦਾ ਆਭਾਸ ਹੁੰਦਾ ਹੈ, ਗੋਤਮ ਜਿਸ ਹੇਠ ਬੈਠ ਕੇ ਬੁੱਧ ਹੋ ਗਿਆ ਸੀ। ਸੰਧੂ ਮੈਨੂੰ ਸਦਾ ਉਸ ਨਿੱਕੇ, ਲਾਡਲੇ, ਛਿੱਦੇ ਭਰਾ ਵਰਗਾ ਲੱਗਿਆ ਹੈ ਜੋ ਗੋਦੀ ਚੜ੍ਹਿਆ ਅੱਡੀਆਂ ਵੀ ਮਾਰਦਾ ਹੈ, ਦਾੜ੍ਹੀ ਨਾਲ ਵੀ ਖੇਡਦਾ ਹੈ ਤੇ ਕੋਈ ਨਾ ਕੋਈ ਅਜਿਹੀ ਗੱਲ ਵੀ ਆਖ ਦਿੰਦਾ ਹੈ ਜੋ ਮੂੰਹੋਂ ਨਹੀਂ, ਵੱਖੀਉਂ ਨਿਕਲੀ ਹੋਈ ਹੁੰਦੀ ਹੈ। ਪਿਛਲੇ ਦਿਨੀਂ ਮੈਂ ਇਕ ਲੇਖਿਕਾ ਦੀ ਇੰਟਰਵਿਊ ਲਈ। ਪੁਛਦਾ ਹੈ, "ਵੱਡੇ ਭਾਅ ਜੀ, ਇਹ ਫਲਾਣੀ ਕੌਰ ਕੌਣ ਹੈ? ਇਹ ਤੁਹਾਡੀ ਕੀ ਲਗਦੀ ਹੈ?" ਮੈਂ ਕਿਹਾ, "ਠਹਿਰ ਜਾ ਤੂੰ ਸ਼ਰਾਰਤੀਆ, ਕੋਈ ਛੋਟੇ-ਵੱਡੇ ਦੀ ਲੋਢ ਵਡਿਆਈ ਵੀ ਨਹੀਂ ਰੱਖਦਾ।" ਦੁੜੇਗੀਆਂ ਮਾਰਦਾ ਭੱਜ ਗਿਆ। ਭੱਜਿਆ ਕੀ, ਇਸ ਵਾਰ ਵੇਰ ਕਨੇਡੇ ਜਾ ਕੇ ਸਾਹ ਲਿਆ। ਭੋਲਾ ਹੈ, ਸਮਝਦਾ ਹੈ, ਵੱਡੇ ਭਾਅ ਜੀ ਨੂੰ ਦਿੱਲੀ ਬੈਠਿਆਂ ਹਜ਼ਾਰਾਂ ਜੋਜਨ ਦੂਰ ਟੋਰਾਂਟੋ

ਕਿਹੜਾ ਦਿਸਦਾ ਹੈ। ਦੂਰ ਦੇਖਣ ਦੀ ਸਾਡੀ ਤਾਂ ਪ੍ਰੰਪਰਾ ਹੈ। ਹਜ਼ਾਰਾਂ ਸਾਲ ਪਹਿਲਾਂ ਹਸਤਨਾਪੁਰ ਨਾਂ ਦੀ ਦਿੱਲੀ ਵਿਚ ਬੈਠਾ ਸੰਜੇ ਕੁਰੂਕਸ਼ੇਤਰ ਵਿੱਚ ਹੁੰਦਾ ਮਹਾਂਭਾਰਤ ਯੁੱਧ ਦੇਖ ਰਿਹਾ ਸੀ। ਨਾਲੇ ਹੁਣ ਤਾਂ ਸੂਚਨਾ ਦੀ ਬਿਜਲਈ ਰਫ਼ਤਾਰ ਦਾ ਯੁੱਗ ਹੈ। ਇਕ ਸਤੰਬਰ ਦਾ ਅਖ਼ਬਾਰ ਖੋਲ੍ਹਿਆ। ਟੋਰਾਂਟੋ ਤੋਂ ਆਈ ਖ਼ਬਰ ਨਾਲ ਤਸਵੀਰ ਵੀ ਸੀ ਅਤੇ ਮੈਥੋਂ ਲੇਖਿਕਾ ਦਾ ਨਾਂ ਤੇ ਰਿਸ਼ਤਾ ਪੁੱਛਣ ਵਾਲਾ ਮੇਰਾ ਨਿੱਕਾ ਵੀਰ ਉਸ ਦੇ ਮੋਢੇ ਨਾਲ ਵਿਰਲ-ਰਹਿਤ ਮੋਢਾ ਜੋੜ ਕੇ ਮੇਰੇ ਉਤੇ ਪ੍ਰਧਾਨਗੀ ਮੰਡਲ ਵਿਚ ਬੈਠਾ ਹੋਇਆ ਸੀ।

ਖਜ਼ੂਰਾਹੋ ਦੇ ਸੰਸਾਰ ਪ੍ਰਸਿੱਧ ਮੰਦਰਾਂ ਦੇ ਦਰਸ਼ਨ ਤੁਸਾਂ ਪਤਾ ਨਹੀਂ ਕੀਤੇ ਹਨ ਕਿ ਨਹੀਂ, ਮੈਨੂੰ ਇਹ ਸੁਭਾਗ ਪ੍ਰਾਪਤ ਨਹੀਂ ਹੋਇਆ। ਦਸਦੇ ਹਨ ਕਿ ਮੱਧਕਾਲ ਵਿਚ ਜਦੋਂ ਉਸ ਸਮੇਂ ਦੇ ਧਰਮ ਦੇ ਤਿਆਗਮੁਖ ਪੱਖ ਦੇ ਪ੍ਰਭਾਵ ਹੇਠ ਅਨੇਕਾਂ-ਅਨੇਕ ਲੋਕ ਘਰ ਬਾਰ ਤਿਆਗ ਕੇ ਵਣਵਾਸੀ ਤਪੱਸਵੀ ਬਣਨ ਲੱਗੇ ਤਾਂ ਦੇਸ ਦੀ ਆਬਾਦੀ ਘਟਣ ਲੱਗੀ। ਇਸ ਹਾਲਤ ਤੋਂ ਚਿੰਤਤ ਹੋਏ ਸਿਆਣਿਆਂ ਨੇ ਗ੍ਰਹਿਸਥ ਨੂੰ ਫੇਰ ਤੋਂ ਜੀਵਨ ਦਾ ਧੁਰਾ ਬਣਾਉਣ ਲਈ ਇਹਨਾਂ ਮੰਦਰਾਂ ਦਾ ਨਿਰਮਾਣ ਕੀਤਾ। ਇਸ ਪ੍ਰਕਾਰ ਇਹ ਧਾਰਨਾ ਪੁਨਰ-ਸਥਾਪਤ ਹੋਈ ਕਿ ਜੀਵਨ ਵਿਚ ਅਧਿਆਤਮ ਅਤੇ ਸੰਸਾਰਿਕਤਾ ਦੋਵਾਂ ਦਾ ਸੰਤੁਲਿਤ ਮਿਸ਼ਰਨ ਜ਼ਰੂਰੀ ਹੈ। ਤੁਸੀਂ ਵੀ 'ਵਰਿਆਮ' ਵਿਚ ਪੰਨਿਆਂ ਦੇ ਪੰਨੇ ਅਧਿਆਤਮਿਕ ਰੰਗ ਵਾਲੇ ਦੇਣ ਪਿਛੋਂ ਜੋ ਇਕ ਅੱਧ ਸਾਹਿਤਕ ਸਭਿਆਚਾਰਕ, ਸੰਸਾਰਿਕ ਰਚਨਾ ਛਾਪਦੇ ਹੋ, ਉਹ ਇਸੇ ਭਾਰਤੀ ਪ੍ਰੰਪਰਾ ਦਾ ਪਾਲਨ ਹੈ। ਸਤੰਬਰ ਅੱਕ ਵਿਚ ਜੋ ਤੁਸੀਂ ਭਾਦੋਂ ਦੇ ਮੁਕਲਾਵਿਆਂ ਬਾਰੇ ਬੀਬੀ ਬਚਿੰਤ ਕੌਰ ਦਾ ਲੇਖ ਪ੍ਰਕਾਸ਼ਮਾਨ ਕੀਤਾ ਹੈ, ਉਹ ਇਸੇ ਲੜੀ ਦੀ ਕੜੀ ਹੈ। ਪਤਾ ਨਹੀਂ, ਆਪ ਜੀ ਨੂੰ ਗਿਆਤ ਹੈ ਕਿ ਨਹੀਂ, ਬਿਆਸਾ ਵਾਲੀ ਇਸ ਸੰਤਨੀ, ਬੀਬੀ ਬਚਿੰਤ ਕੌਰ ਨੇ ਪਿਛਲੇ ਦਿਨੀਂ ਅਜਿਹੇ ਪ੍ਰਵਚਨਾਂ ਦੀ ਇਕ ਪੂਰੀ ਪੋਥੀ ਪ੍ਰਕਾਸ਼ਿਤ ਕਰਵਾਈ ਹੈ। ਮੇਰਾ ਸੁਝਾਅ ਹੈ, ਇਸ ਲੇਖ ਵਾਂਗ ਤੁਸੀਂ 'ਵਰਿਆਮ' ਦੇ ਵਡਮੁੱਲੇ ਪੰਨਿਆਂ ਉਤੇ ਉਸ ਮੁੱਲਵਾਨ ਪੁਸਤਕ ਦੇ ਕਾਂਡਾਂ ਨੂੰ ਲੜੀਵਾਰ ਛਾਪਣਾ ਆਰੰਭ ਕਰੋ।

ਸੱਚੇ ਪਾਤਸ਼ਾਹ ਤੁਹਾਨੂੰ ਅਤੇ 'ਵਰਿਆਮ' ਨੂੰ ਚੜ੍ਹਦੀ ਕਲਾ ਵਿਚ ਰੱਖਣ, ਇਹੋ ਅਰਦਾਸ ਹੈ।

—ਗੁਰਬਚਨ ਸਿੰਘ ਤੁੱਲਰ  
ਨਵੀਂ ਦਿੱਲੀ



## ਪ੍ਰਤੀਕਿਰਿਆ

ਸਤੰਬਰ ਦਾ ਵਰਿਆਮ ਮਿਲਿਆ। ਤੁਹਾਡਾ ਸੰਪਾਦਕੀ ਪੜ੍ਹਿਆ। ਬਹੁਤ ਹੀ ਸੌਖ ਲਿਖਿਆ ਹੈ ਕਿ ਜਿਨ੍ਹਾਂ ਲੋਕਾਂ ਦੇ ਕਾਰਣ ਅਜਿਹੇ ਸੰਕਟ ਪੈਦਾ ਹੁੰਦੇ ਹਨ, ਉਹ ਲੋਕ ਵੀ ਅੱਗੇ ਹੋ ਕੇ ਨਾਅਰੇਬਾਜ਼ੀ ਕਰਦੇ ਸਪਸ਼ਟ ਨਜ਼ਰ ਆ ਜਾਂਦੇ ਹਨ।

ਮੈਂ ਸਮਝਦਾ ਹਾਂ ਕਿ ਕੁਰੱਪਟ ਲੋਕ ਤਾਂ ਅੱਗੇ ਹੋ ਕੇ ਬਾਹਰ ਉਲਾਰ ਕੇ ਨਾਹਰੇ ਲਾ ਕੇ ਆਪਣੀ ਹੋਂਦ ਜਤਾਉਂਦੇ ਹਨ ਤੇ ਇਹ ਪ੍ਰਗਟ ਕਰਨ ਦਾ ਯਤਨ ਕਰਦੇ ਹਨ ਕਿ ਇਸ ਸੰਕਟ ਦਾ ਉਨ੍ਹਾਂ ਨੂੰ ਬਾਕੀਆਂ ਨਾਲੋਂ ਜ਼ਿਆਦਾ ਦੁੱਖ ਹੈ। ਪਰ ਦੇਖਣ ਵਾਲੇ ਸਭ ਸਮਝਦੇ ਹਨ। ਹਮੇਸ਼ਾਂ ਦੀ ਤਰ੍ਹਾਂ ਸ. ਸੁਵਰਨ ਸਿੰਘ ਵਿਰਕ ਹੁਰਾਂ ਦਾ ਲੇਖ 'ਕੂਕਾ ਲਹਿਰ' ਦਾ ਅਮਰ ਨਾਇਕ ਬਾਬਾ ਲਹਿਣਾ ਸਿੰਘ ਬਹੁਤ ਭਰਪੂਰ ਜਾਣਕਾਰੀ ਦਿੱਤੀ ਹੈ। ਵਰਿਆਮ ਸਿੰਘ ਸੰਧੂ ਹੁਰਾਂ ਦੀ ਸ਼੍ਰੀ ਜੀਵਨੀ ਪੜ੍ਹ ਕੇ ਉਨ੍ਹਾਂ ਦੇ ਦਿਲ ਦੀ ਗਹਿਰਾਈ ਦਾ ਪਤਾ ਲੱਗਾ।

ਡਾ. ਹਰਬਿੰਦਰ ਕੌਰ ਦਾ ਲੇਖ ਪੜ੍ਹਕੇ ਉਸ ਬੱਚੀ ਸਾਜ਼ੀਆ ਲਈ ਦੁਆ ਕੀਤੀ।

ਡਾ. ਨਰੇਸ਼ ਹੁਰਾਂ ਆਪਣੇ ਲੇਖ ਵਿਚ ਸਿਰਜਣਾ ਦੀ ਪ੍ਰਕ੍ਰਿਆ ਨੂੰ ਬਹੁਤ ਬਰੀਕੀ ਨਾਲ ਸਮਝਾਇਆ। ਮੇਰੇ ਨੂੰ ਜਿਉਂਦਾ ਰੱਖਣ ਲਈ ਆਦਮੀ ਦੀ ਸੌਖ ਬੁਲੰਦ ਅਤੇ ਦਿਲ ਵਿਚ ਕਿਸੇ ਲਈ ਕੁਝ ਕਰਨ ਦਾ ਹੌਸਲਾ ਚਾਹੀਦਾ। ਆਜ਼ਾਦੀ ਸੰਗਰਾਮ ਦੀ ਡਾਇਰੀ ਬਹੁਤ ਕੁਝ ਚੇਤੇ ਕਰਾ ਦਿੰਦੀ ਹੈ। ਬਚਿੱਤ ਕੌਰ ਦੀ ਫਰੀਜ਼ਨੋ ਫੇਰੀ ਚੰਗੀ ਲੱਗੀ।

ਭੁਪਿੰਦਰ ਉਸਤਾਦ  
ਜਲੰਧਰ

\*\*\*

ਵਰਿਆਮ ਦੀਆਂ ਲਿਖਤਾਂ ਤਾਜ਼ਗੀ ਤੇ ਰੋਸ਼ਨੀ ਦੇਂਦੀਆਂ ਹਨ। ਸ. ਸੁਵਰਨ ਸਿੰਘ ਵਿਰਕ ਕੂਕਾ ਲਹਿਰ ਦੇ ਨਾਇਕਾਂ ਨੂੰ ਬਹੁਤ ਸੁਚੱਜਤਾ ਨਾਲ ਪੇਸ਼ ਕਰ ਰਹੇ ਹਨ। ਪ੍ਰ. ਮਲਵਿੰਦਰਜੀਤ ਸਿੰਘ ਵੜੈਚ ਕੌਮੀ ਲਹਿਰ ਤੇ ਆਜ਼ਾਦੀ ਸੰਗਰਾਮ ਦੀ ਮਹੀਨਾ ਵਾਰ ਡਾਇਰੀ ਪੇਸ਼ ਕਰ ਕੇ ਆਪਣੇ ਸਿਰਜ਼ੀ ਬੰਜੀ ਹੋਣ ਦਾ ਪ੍ਰਮਾਣ ਪੇਸ਼ ਕਰਦੇ ਹਨ। ਡਾ. ਹਰਬਿੰਦਰ ਕੌਰ ਜੀ ਦਾ ਲੇਖ ਇਹ ਸਰਹੱਦਾਂ ਕਿੰਨੀ ਲਈ ਹਨ। ਬਹੁਤ ਭਾਵਨਾ ਭਰਪੂਰ ਹੈ ਜੋ ਪੜ੍ਹਨ ਨਾਲੇ ਹਿਰਦੇ ਤੇ ਅਮਿੱਟ ਪ੍ਰਭਾਵ ਛੱਡਦਾ ਹੈ। ਡਾ. ਵਰਿਆਮ ਸਿੰਘ ਸੰਧੂ ਜੀ ਦੀ ਸਾਹਿਤਕ ਜੀਵਨੀ ਕਮਾਲ ਹੈ। ਡਾ. ਨਰੇਸ਼ ਜੀ ਦਾ ਲੇਖ ਸਿਰਜਣਾ ਤੇ ਸਿਰਜਣਾ ਪ੍ਰਕ੍ਰਿਆ ਲੇਖਕਾਂ ਨੂੰ ਸੋਧ ਦੇਣ ਵਾਲਾ ਹੈ। ਹਰਭਜਨ ਸਿੰਘ ਬਾਜਵਾ ਜੀ ਨੇ ਸਾਡਾ ਧਿਆਨ ਵਿਸ਼ੇਸ਼ ਤੌਰ ਤੇ ਏਸ ਗੱਲ ਵਲ ਮੋੜਿਆ ਹੈ ਕਿ ਅਸੀਂ ਆਪਣੇ ਕਲਾਕਾਰਾਂ ਤੇ ਹੋਰ

ਮਹਾਨ ਚਿੰਤਕਾਂ, ਲੇਖਕਾਂ ਵਲ ਅਣਗਹਿਲੀ ਦਾ ਵਤੀਰਾ ਕਦ ਤਕ ਅਪਣਾਈ ਰਖਾਂਗੇ, ਗੱਲ ਕੀ ਇਤਿਹਾਸ, ਸਭਿਆਚਾਰ ਸਾਹਿਤ ਦਾ ਇਹ ਗੁਲਦਸਤਾ ਬ੍ਰਹਿਮ ਗਿਆਨ ਗੁਰਬਾਣੀ ਗਿਆਨ ਨਾਲ ਭਰਪੂਰ ਤਿਆਰ ਕਰਨ ਲਈ ਤੁਸੀਂ ਵਧਾਈ ਦੇ ਪਾਤਰ ਹੋ।

ਪ੍ਰ. ਜਸਵੰਤ ਸਿੰਘ ਕੈਲਵੀ  
ਫਿਰੋਜ਼ਪੁਰ

\*\*\*

ਸੰਤ ਵਰਿਆਮ ਜੀ ਦੇ ਵਰਿਆਮ ਤੋਂ ਸਰਬਾਗੀ ਮਾਣਦਿਆਂ ਮੁੜ ਪਰਤ ਆਇਆ ਹਾਂ, ਪੰਨਵਾਦ ਕਰਨ ਕਿ ਆਪ ਜੀ ਨੇ ਮੈਨੂੰ ਪੰਜਾਬ ਨਾਲ ਹੀ ਨਹੀਂ, ਮਹਾਨ ਸੰਗ੍ਰਾਮੀਏ ਸ਼ਹੀਦਾਂ ਨਾਲ ਵੀ ਜੋੜੀ ਰੱਖਿਆ ਹੈ। ਆਪ ਜੀ ਦੀਆਂ ਸੰਪਾਦਕੀਆਂ, ਵੀਰ ਸੁਵਰਨ ਸਿੰਘ ਵਿਰਕ ਜੀ ਦੇ ਖਜ਼ਾਨੇ ਅਤੇ ਤੁਲੋਚਨ ਸਿੰਘ ਦੇ ਤਰਕ ਨੇ ਮਨ ਨੂੰ ਸੁਫੱਤਾ ਬਖਸ਼ੀ ਰੱਖੀ ਹੈ। ਬਸ ਜੀ ਰੰਗ ਲੱਗੇ ਰਹੇ ਹਨ। ਮੈਂ ਤੁਸਾਂ ਵਡਭਾਗਾ ਬਣਾਈ ਰੱਖਿਆ ਹੋ।

—ਕਰਤਾਰ ਸਿੰਘ ਕਾਲੜਾ, ਨਾਭਾ (ਆਸਟਰੇਲੀਆ)

\*\*\*

ਆਪ ਜੀ ਦੁਆਰਾ ਭੋਜਿਆ ਜਾਂਦਾ ਵਰਿਆਮ-ਮੇਗਜ਼ੀਨ ਹਰ ਮਹੀਨੇ ਮੇਰੇ ਤੱਕ ਪੁੱਜ ਜਾਂਦਾ ਹੈ। ਵਰਿਆਮ ਮੇਗਜ਼ੀਨ ਮੇਰੇ ਦਿਲ ਦੀ ਰੂਹ ਦੀ ਖੁਰਾਕ ਬਣ ਚੁੱਕਾ ਹੈ। ਬੜੀ ਬੇਸਬਰੀ ਨਾਲ ਇਸਦਾ ਇਤਜ਼ਾਰ ਰਹਿੰਦਾ ਹੈ। ਇਸਦਾ ਹਰ ਇਕ ਅੰਕ ਸਾਂਭ ਕੇ ਰੱਖਣਯੋਗ ਹੈ। ਇਸਦਾ ਹਰ ਲੇਖ ਪੜ੍ਹਨਯੋਗ ਹੈ। ਤੁਹਾਡੀ ਸੰਪਾਦਕੀ ਹਰ ਵਾਰ ਹੀ ਕਾਬਲੇ ਤਾਰੀਫ਼ ਹੁੰਦੀ ਹੈ। ਵਰਿਆਮ ਜੀ ਖਿਲਰੇ-ਪੱਤਰੇ ਭਾਗ-੨ ਕਿਤਾਬ ਕਦੋਂ ਛਪਵਾਉਗੇ ਜਿਸ ਦਾ ਮੈਨੂੰ ਬੜੀ ਬੇਸਬਰੀ ਨਾਲ ਇਤਜ਼ਾਰ ਰਹਿੰਦਾ। ਤੁਹਾਡੀ ਖਿਲਰੇ-ਪੱਤਰੇ ਕਿਤਾਬ ਬਾਰ-ਬਾਰ ਪੜ੍ਹਦੇ ਰਹਿੰਦਾ ਹੈ। ਉਸ ਵਿਚ ਬਹੁਤ ਜ਼ਿਆਦਾ ਦਿਲਚਸਪ ਗੱਲਾਂ ਲਿਖੀਆਂ ਹਨ। ਪਾਕਿਸਤਾਨ ਦੇ ਉਸ ਸਮੇਂ ਦੇ ਭਿਆਨਕ ਹਾਲਾਤ ਦੇ ਦ੍ਰਿਸ਼ਟਾਂਤਾਂ ਨੂੰ ਬੜੇ ਵਿਲੱਖਣ ਢੰਗ ਨਾਲ ਪੇਸ਼ ਕੀਤਾ ਹੈ। ਉਥੋਂ ਦੇ ਪਿੰਡਾਂ ਬਾਰੇ ਉਹਨਾਂ ਪਿੰਡਾਂ ਦੇ ਨਾਵਾਂ ਬਾਰੇ ਮੈਨੂੰ ਬਹੁਤ ਜਾਣਕਾਰੀ ਮਿਲਦੀ ਹੈ, ਕਿਉਂਕਿ ਮੇਰਾ ਉਰਦੂ ਭਾਸ਼ਾ ਨਾਲ ਕਾਫੀ ਵਾਹ ਪੈ ਗਿਆ ਅਤੇ ਕਾਫੀ ਕੁਝ ਸਿਖ ਗਿਆ। ਹੁਣ ਜਦੋਂ ਮੈਂ ਪਾਕਿਸਤਾਨ ਜਾਵਾਂਗਾ ਤਾਂ ਤੁਹਾਡੇ ਪਿੰਡਾਂ ਵਿਚ ਜ਼ਰੂਰ ਘੁੰਮ ਕੇ ਆਵਾਂਗਾ। ਵਰਿਆਮ ਮੇਗਜ਼ੀਨ ਦੇ ਲੇਖਕ ਬਹੁਤ ਹੀ ਸੂਝਵਾਨ ਅਤੇ ਗਿਆਨਵਾਨ ਹੁੰਦੇ ਹਨ। ਜਿਨ੍ਹਾਂ ਤੋਂ ਮੈਂ ਬਹੁਤ ਹੀ ਜ਼ਿਆਦਾ



ਪ੍ਰਭਾਵਿਤ ਹਾਂ ਅਗਸਤ ਮਹੀਨੇ ਦੇ ਵਰਿਆਮ ਸ. ਸਵਰਨ ਸਿੰਘ ਵਿਰਕ (ਐਡਵੋਕੇਟ) ਨਾਮਧਾਰੀ ਇਤਿਹਾਸ ਨਾਲ ਸੰਬੰਧਿਤ ਲੇਖ ਬਹੁਤ ਹੀ ਸੁਚੱਜੇ ਢੰਗ ਨਾਲ ਵਿਸ਼ਲੇਸ਼ਣ ਕਰਦੇ ਹਨ। ਅਗਸਤ ਮਹੀਨੇ ਅੱਕ ਵਿਚ ਇਤਿਹਾਸ ਦਾ ਰੋਸ਼ਨ ਮੀਨਾਰ-ਸ਼ਹੀਦ ਅਤਰ ਸਿੰਘ ਲੋਹਗੜ ਬਾਰੇ ਬਹੁਤ ਵੀ ਵਧੀਆ ਮਹੱਤਵਪੂਰਨ ਢੰਗ ਨਾਲ ਵਿਰਕ ਜੀ ਨੇ ਲਿਖਿਆ। ਰੱਬ ਉਹਨਾਂ ਦੀ ਉਮਰ ਲੰਮੀ ਕਰੇ। ਜਪੁਜੀ ਮੂਲ ਪਾਠ (ਖਵਾਜਾ ਦਿਲ ਮੁਹੰਮਦ) ਜੀ ਦਾ ਉਰਦੂ ਵਿਚ ਤਰਜਮਾ ਹਰ ਅੱਕ ਵਿਚ ਪੜ੍ਹਨ ਨੂੰ ਮਿਲ ਰਿਹਾ ਹੈ ਜੋ ਕਿ ਮੇਰੇ ਲਈ ਆਉਣ ਵਾਲੇ ਸਮੇਂ ਵਿਚ ਬਹੁਤ ਹੀ ਜਾਣਕਾਰੀ ਭਰਪੂਰ ਹੋਵੇਗਾ। ਧੂੜ ਵਿਚਲੇ ਕਣ-ਵਰਿਆਮ ਸਿੰਘ ਸੰਧੂ ਦੀ ਦੁਆਰਾ ਲਿਖਿਆ ਲੇਖ ਬਹੁਤ ਹੀ ਜ਼ਿਆਦਾ ਕਾਬਲੇ ਤਾਰੀਫ਼ ਸੀ।

ਡਾ. ਹਰਬਿੰਦਰ ਕੌਰ ਦਾ ਲੇਖ (ਜੋ ਅਸੀਂ ਦੋਵੇਂ ਰੂਸ ਬੈਠੇ ਤਾਂ ਮਨਾਉ ਕੌਣ) ਬੜੀ ਦਰਦਨਾਕ ਕਹਾਣੀ ਜਦੋਂ ਉਹਨਾਂ ਦੇ ਪਿਤਾ ਜੀ, ਪ੍ਰੋ. ਪ੍ਰੀਤਮ ਸਿੰਘ ਜੀ ਨੂੰ ਭਗਤ ਪੂਰਨ ਸਿੰਘ ਪਿੰਗਲਵਾੜੇ ਵਾਲੇ ਮਿਲਣ ਵਾਸਤੇ ਆਏ ਅਤੇ ਉਨ੍ਹਾਂ ਨਾਲ ਇਕ ਬਜ਼ੁਰਗ ਸਨ। ਜਿਹੜੇ ਦਿਮਾਗੀ ਪੱਖੋਂ ਠੀਕ ਨਹੀਂ ਸੀ ਪੁੱਤਰਾਂ ਨੇ ਜਾਇਦਾਦ ਖਾਤਰ ਘਰੋਂ ਕੱਢ ਦਿੱਤਾ। ਅਤੇ ਉਸਦੀ ਘਰਵਾਲੀ ਦੀ ਮੌਤ ਹੋ ਗਈ। ਭਗਤ ਜੀ ਨੇ ਇਕ ਡਾਇਰੀ ਜੋ ਉਸ ਕੋਲ ਸੀ, ਜਿਹੜੀ ਭਾਪਾ ਜੀ ਨੂੰ ਉਸ ਵਕਤ ਦੇ ਦਿੱਤੀ। ਭਾਪਾ ਜੀ ਡਾਇਰੀ ਫਰੋਲਦਿਆਂ ਅੱਖਾਂ ਨੱਮ ਹੋ ਗਈਆਂ ਅਤੇ ਆਪਣੀ ਬੇਟੀ ਬਿੰਦਰ ਨੂੰ ਕਹਿਣ ਲੱਗੇ। ਪੁੱਤਰ ਤੂੰ ਵੀ ਬਜ਼ੁਰਗਾਂ ਦਾ ਖਿਆਲ ਰੱਖੀਂ ਤੇ ਉਸ ਡਾਇਰੀ ਵਿਚਲੀਆਂ ਗੱਲਾਂ ਵਾਲਾ ਲੇਖ ਪੜ੍ਹਕੇ, ਬਹੁਤ ਹੀ ਲੂੰ ਕੰਢੇ ਖੜੇ ਕਰਨ ਵਾਲਾ ਲੇਖ ਸੀ। ਡਾ. ਹਰਬਿੰਦਰ ਕੌਰ ਜੀ ਤੇ ਇਸ ਲੇਖ ਤੋਂ ਪ੍ਰਭਾਵਿਤ ਹੋ ਕੇ ਮੈਂ ਇਕ ਵਰਿਆਮ ਜੀ ਨੂੰ ਲੇਖ ਲਿਖ ਕੇ ਭੇਜ ਦਿੱਤਾ। ਜਿਸ ਵਿਚ ਨੌਜਵਾਨ ਕੁੜੀਆਂ-ਮੁੰਡਿਆਂ ਨੂੰ ਆਪਣੇ ਮਾਂ ਬਾਪ ਬਾਰੇ ਉਨ੍ਹਾਂ ਦੀ ਸੇਵਾ-ਸੰਭਾਲ ਦਾ ਜ਼ਿਕਰ ਕੀਤਾ ਹੈ। ਡਾ. ਹਰਬਿੰਦਰ ਕੌਰ ਜੀ ਦਾ ਮੈਂ ਖਤ ਰਾਹੀਂ ਧੰਨਵਾਦ ਕਰਦਾ ਹਾਂ। ਡਾ. ਸੁਰਿੰਦਰ ਮੰਡ ਜੀ ਦਾ ਲੇਖ (ਸਵਾਰਥ ਦੀ ਇਸ ਦਲਦਲ ਵਿਚੋਂ ਕਿਵੇਂ ਨਿਕਲੀਏ) ਬਹੁਤ ਹੀ ਵਧੀਆ ਲੱਗਾ। ਇਸਤਰੀ ਜਾਤੀ ਦੇ ਮਹਾਨ ਸੁਧਾਰਕ ਸਤਿਗੁਰੂ ਰਾਮ ਸਿੰਘ ਜੀ ਦਾ ਲੇਖ ਗੁਰਪ੍ਰੀਤ ਕੌਰ ਨੇ ਇਕ ਔਰਤ ਦੀ ਜ਼ਿੰਦਗੀ ਬਾਰੇ ਜੋ ਸਮਾਜ ਔਰਤਾਂ ਨੂੰ ਹਮੇਸ਼ਾਂ ਸਭ ਤੋਂ ਨੀਵੇਂ ਦਰਜੇ ਦੀ ਮੰਨਿਆ ਜਾਂਦਾ ਰਿਹਾ। ਉਸ ਦੀ ਤੁਲਨਾ ਪੈਰਾਂ ਦੀ ਜੁੱਤੀ ਤੇ ਪਸ਼ੂਆਂ ਨਾਲ ਕੀਤੀ ਜਾਂਦੀ। ਸਤਿਗੁਰੂ ਰਾਮ ਸਿੰਘ ਜੀ ਨੇ ਔਰਤਾਂ ਦੇ ਸੁਧਾਰ ਲਈ ਅੰਦੋਲਨ ਲੇਖ ਬਹੁਤ ਹੀ ਬਾਨਦਾਰ ਤਰੀਕੇ ਨਾਲ ਗੁਰਪ੍ਰੀਤ ਨੇ ਲਿਖਿਆ ਹੈ। ਜਿਉਂਦਿਆਂ ਨੂੰ ਕੋਈ ਨਹੀਂ ਸੰਭਾਲਦਾ, ਮਰਿਆ ਦਾ ਵਿਰਸਾ ਕੌਣ ਸੰਭਾਲੇ

ਲੇਖ ਹਰਭਜਨ ਸਿੰਘ ਬਾਜਵਾ ਜੀ ਨੇ ਬੈਕਸਪੀਅਰ ਵਰਗੀਆਂ ਇਤਿਹਾਸਿਕ ਘਟਨਾਵਾਂ ਯਾਦਾਂ ਦਾ ਲੇਖ ਬਹੁਤ ਹੀ ਵਧੀਆ ਮਹੱਤਵਪੂਰਨ ਢੰਗ ਨਾਲ ਉਹਨਾਂ ਨੇ ਵੀ ਲਿਖਿਆ। ਮੈਂ ਬਾਜਵਾ ਜੀ ਨੂੰ ਖਤ ਰਾਹੀਂ ਸਤਿ ਸ੍ਰੀ ਅਕਾਲ ਕਰਦਾ ਹਾਂ। ਵਰਿਆਮ ਦੇ ਲੇਖਕ ਬਹੁਤ ਹੀ ਵਧੀਆ ਲਿਖਦੇ ਹਨ। ਜਿਨ੍ਹਾਂ ਵਿਚ ਮੇਰੇ ਮਨ-ਪਸੰਦ ਲੇਖਕ ਸ. ਜਗਦੀਸ਼ ਸਿੰਘ ਜੀ ਵਰਿਆਮ, ਸ. ਸਵਰਨ ਸਿੰਘ ਵਿਰਕ ਐਡਵੋਕੇਟ, ਡਾ. ਹਰਬਿੰਦਰ ਕੌਰ ਜੀ, ਡਾ. ਵਰਿਆਮ ਸਿੰਘ ਸੰਧੂ, ਡਾ. ਸੁਰਿੰਦਰ ਮੰਡ, ਹਰਭਜਨ ਸਿੰਘ ਬਾਜਵਾ ਆਦਿ ਮੇਰੇ ਬਹੁਤ ਹੀ ਜ਼ਿਆਦਾ ਦਿਲ ਨੂੰ ਛੂੰਹਣ ਵਾਲੇ ਲੇਖਕ ਹਨ। ਜਿਨ੍ਹਾਂ ਨੂੰ ਮੈਂ ਰੱਬ ਵਾਂਗ ਪੂਜਦਾ ਹਾਂ ਅਤੇ ਰੱਬ ਵਾਂਗ ਮੰਨਦਾ ਹਾਂ।

—ਜਸਵਿੰਦਰਜੀਤ ਬਾਜਵਾ ਰਮਦਾਸ

ਲੁਧਿਆਣਾ, ਮੋ-੯੪੭੮੨-੮੮੧੪੪

\* \* \*

• ੪ ਸਤੰਬਰ ਦਾ ਐਤਵਾਰਤਾ (ਨਵਾਂ ਜ਼ਮਾਨਾ) ਮੇਰੇ ਸਾਹਮਣੇ ਹੈ ਹੁਣੇ ਪੜ੍ਹਕੇ 'ਜਗਦੀਸ਼ ਸਿੰਘ ਵਰਿਆਮ ਨੇ ਅਜੇ ਹੋਰ ਬੜਾ ਕੁੱਝ ਲਿਖਣਾ ਹੈ' ਹਟਿਆ ਹਾਂ। ਪਿਆਰਾ ਸਿੰਘ ਭੋਗਲ ਤੁਹਾਡੀ ਵਿੱਖਰੀ ਜ਼ਿੰਦਗੀ 'ਖਿੱਲਰੇ ਪੱਤਰੇ' ਦਾ ਹਵਾਲਾ ਦੇ ਕੇ ਤੁਹਾਡੇ ਦੁਸ਼ਵਾਰੀ ਭਰੇ ਜੀਵਨ ਦੀ ਨਿਸ਼ਾਨਦੇਹੀ ਕਰਦਾ ਹੈ। ਤੁਹਾਡੇ ਸਤਿਕਾਰਯੋਗ ਪਿਤਾ ਸਵ. ਸ. ਨੱਥਾ ਸਿੰਘ ਜਥੇਦਾਰ ਜੀ ਦਾ ਜ਼ਿਕਰ ਸੱਚਮੁੱਚ ਲੀਹੋ ਲੱਥੀ ਜ਼ਿੰਦਗੀ ਦਾ ਹੀ ਵਰਨਣ ਹੈ ਪਰ ਕਿਵੇਂ ਮਿਹਨਤ, ਮੁਸ਼ੱਕਤ ਤੇ ਡੂੰਘੇਰੀ ਲਗਨ ਨਾਲ ਕਿਵੇਂ ਜੀਵਨ ਗੁਜਰ ਲਈ ਮੁੜ ਤੋਂ ਨਵੀਂ ਜ਼ਿੰਦਗੀ ਦਾ ਆਗਾਜ਼ ਕੀਤਾ ਦਾ ਵੇਰਵਾ ਇਸ ਲਿਖਤ ਵਿਚੋਂ ਸਹਿਜੇ ਹੀ ਮਿਲ ਜਾਂਦਾ ਹੈ। ਇਸ ਵਿਚ ਕੋਈ ਬੱਕ ਨਹੀਂ ਹੈ ਕਿ ੪੭ ਦੀ ਵੰਡ ਦਾ ਅਸਰ ਅਜੇ ਵੀ ਸਾਡੇ ਮਨਾਂ ਤੇ ਉਵੇਂ ਦਾ ਉਵੇਂ ਉਕਰਿਆ ਪਿਆ ਹੈ। ਤੁਹਾਡੀ ਲਿਖਣ ਭਾਸ਼ਾ, ਬੋਲੀ ਤੇ ਸ਼ਬਦ ਭੰਡਾਰ ਵਿਚ ਬਹੁਤ ਬਲ ਤੇ ਤੇਜ਼ ਹੈ ਕਿ ਭੋਗਲ ਜੀ ਅਨੁਸਾਰ ਤੁਹਾਨੂੰ ਅਜੇ ਲਿਖਣ ਲਈ ਬਹੁਤ ਕੁਝ ਤੁਹਾਡੇ ਪਾਸ ਸੰਭਾਲਿਆ ਹੋਇਆ ਹੈ। ਜ਼ਰੂਰ ਇਹ ਲੋਕਾਈ ਲਈ ਪ੍ਰੇਰਨਾ ਸਰੋਤ ਤੇ ਇਕ ਮੀਲ ਪੱਥਰ ਵਾਂਗ ਸਾਬਤ ਸਿੱਧ ਹੋਏ। ਇਹ ਮੈਨੂੰ ਤੁਹਾਡੀ 'ਖਿੱਲਰੇ ਪੱਤਰੇ' ਦੀ ਲਿਖਣ ਪ੍ਰਕਿਰਿਆ ਤੋਂ ਮਾਲੂਮ ਹੋ ਗਿਆ ਹੈ। ਦਾਤੇ ਅੱਗੇ ਦੁਆ ਹੈ ਕਿ ਦਾਤਾ ਤੁਹਾਨੂੰ ਤੰਦਰੁਸਤੀ, ਬਲ ਤੇ ਲੰਮੇਰੀ ਆਯੂ ਦਾ ਵਰਦਾਨ ਦੇਵੇ ਤਾਂ ਕਿ ਤੁਸੀਂ ਜ਼ਿੰਦਗੀ ਦੇ ਅਣਵੇਲੇ ਵਰਕਿਆਂ ਨੂੰ ਲੋਕਾਂ ਅੱਗੇ ਲਿਖਤ ਦੇ ਰੂਪ ਵਿਚ ਪਰੋਸ ਕੇ ਆਪਣੀ ਲੇਖਣੀ (ਵਿਲੱਖਣ) ਦਾ ਅਹਿਸਾਸ ਕਰਵਾ ਸਕੋ। ਸਦਾ ਚੜਤ ਦੀ ਕਲਾ ਵਿਚ ਵਿਚਰਦੇ ਰਹੋ। ਬਸ ਏਸੇ ਦੁਆ ਨਾਲ।

—ਰਣਜੀਤ ਆਬਾਦ ਕਾਂਭਲਾ

੦੯੪੬੪੬-੯੭੮੧





*India's Largest Second Hand Food  
Machines Dealer Cum Rebuilder*

### **750kgs Potato Chips Line**

#### **List of the projects, consultation and machines:**

1. Biscuits-Soft Dough, Hard Dough, Crackers
2. Cookies- Wire Cut, Depositer.
3. Bread, Cakes and Bakery Products
4. Wafers - Flat, Round, Enrobed, Moulded
5. Wafers - Round Sticks, Pillows, Flat Sticks.
6. Ice Cream Cones - Moulded or Rolled Sugar Cone.
7. Chocolates- Moulded, Enrobed, Panned, Drops.
8. Potato Chips
9. Extruded- Kurkure, Cheetos.
10. Toast- Bread Toast, Mini Toast.
11. Vermicilli., 12. Water Filling., 13. Paper Cups.
14. Chocolate/Jelly Filling Lines for Small Cups.
15. Namkeens.

*We arrange complete  
machines, manpower  
and training receipes  
with formulation*



## **BBL FOODS (P) LTD.**

**SANTOSH NAGAR X ROADS, HYDERABAD- 5000059, INDIA**

**Tel : +91 40 24530680, Mobile : 91 98480-50607/ +91 98483 99702**

**e-mail: lakbir.mutchall@gmail.com**

**www.bblfoods.com www.mutchall.com**







ਮੁੰਬਈ ਵਿਚ ਹੋਏ ਕੁਸ਼ਤੀ ਮੁਕਾਬਲੇ : ਰੈਸਲਿੰਗ ਫੈਡਰੇਸ਼ਨ ਕੱਪ ੨੦੧੧ ਵਿਚ ਪੰਜਾਬ ਦੀ ਟੀਮ ਭਾਰਤ ਚੋਂ ਪ੍ਰਥਮ ਰਹੀ। ਪਹਿਲਵਾਨ ਰਾਜਬੀਰ ਸਿੰਘ ਨਾਮਧਾਰੀ ਨੇ ਬਰੋਨਜ਼ ਮੈਡਲ ਜਿਤਿਆ। ਟੀਮ ਦੀ ਇਕ ਸਾਂਝੀ ਤਸਵੀਰ ਵਿਚ ਪਹਿਲਵਾਨ ਪਦਮ ਸ਼੍ਰੀ ਕਰਤਾਰ ਸਿੰਘ ਭੀ ਆਈ। ਜੀ. ਪੰਜਾਬ ਪੁਲੀਸ, ਸ਼੍ਰੀ ਸ਼ਰਦ ਯਾਦਵ ਪ੍ਰਧਾਨ ਰੈਸਲਿੰਗ ਐਸੋਸੀਏਸ਼ਨ ਮਹਾਰਾਸ਼ਟਰ, ਰਾਜਬੀਰ ਸਿੰਘ ਨਾਮਧਾਰੀ ਅਤੇ ਹੋਰ ਪਹਿਲਵਾਨ ਦਿਸ ਰਹੇ ਹਨ।



ਪਹਿਲਵਾਨ ਰਾਜਬੀਰ ਸਿੰਘ ਨਾਮਧਾਰੀ ਦਾ ਸੁਆਗਤ ਕਰਦੇ ਅਤੇ ਆਬੀਰਵਾਦ ਦਿੰਦੇ ਹੋਏ  
ਸੂਬਾ ਜਸਬੀਰ ਸਿੰਘ ਪੱਟੀ ਖਾਲਸਾ





ਐਡੀਟਰ, ਪ੍ਰਿੰਟਰ ਪਬਲਿਸ਼ਰ ਤੇ ਮਾਲਕ ਜਗਦੀਸ਼ ਸਿੰਘ ਨੇ ਨਾਮਧਾਰੀ ਪ੍ਰਿੰਟਰਜ਼, ਲਾਡੋਵਾਲੀ ਰੋਡ, ਜਲੰਧਰ ਤੋਂ ਪ੍ਰਕਾਸ਼ਿਤ ਕੀਤਾ।

ਫੋਨ : 0181-2222543, ਨਿਵਾਸ : 0181-2456389

Namdhari Elibrary

Namdhari Elibrary@gmail.com